

سير ڪوهستان

الم بچايو يار محمد سمون

سنتي ادبي بورڊ



سير ڪوهستان

الهه بچايو يار محمد سمون



سندھي ادبي بورڊ

ڄام شورو سنڌ

2007ع

[هن ڪتاب جا سڀ حق ۽ واسطا سنڌي ادبي بورڊ وٽ محفوظ آهن]

پهريون ايڊيشن	1942ع	تعداد هڪ هزار
ٻيو ايڊيشن	1953ع	تعداد ٻه هزار
ٽيون ايڊيشن	1955ع	تعداد ٻه هزار
چوٿون ايڊيشن	1959ع	تعداد ٻه هزار
پنجون ايڊيشن	1971ع	تعداد ٻه هزار
ڇهون ايڊيشن	1982ع	تعداد ٽي هزار
ستون ايڊيشن	2007ع	تعداد هڪ هزار

قيمت: پنجاه رپيا

[Price Rs. 50_00]

خريداريءَ لاءِ رابطو:

سنڌي ادبي بورڊ ڪتاب گهر

تلڪ جاڙهي، حيدرآباد سنڌ

(Ph: 022_2633679, Fax: 022_2771602)

Email Address: sindhiab@yahoo.com

Website: www.sindhiab.com

هيءُ ڪتاب سنڌي ادبي بورڊ پرنٽنگ پريس ڄام شورو ۾ مئنيجر
سيد سڪندر علي شاھ چيو ۽ اعجاز احمد منگي، سيڪريٽري
سنڌي ادبي بورڊ، ان کي پڌرو ڪيو.

شکريو

سير. ڪوهستان جو ڇهون ايڊيشن ناظرين ڪرام جي اڳيان پيش ٿيو آهي. اها منهنجي خوش قسمتي چئبي، جو منهنجي پهرينءَ تصنيف ”سير ڪوهستان“ جي سنڌي علم و ادب جي شائقين، اُميد کان وڌيڪ قدر ڪيو آهي. سير ڪوهستان ڪجهه وقت ايم. اي جي شاگردن لاءِ شغل و شغف جو باعث بڻيو ۽ هينئر به. اي جي پهرئين سال وارن سان ڪچهري ڪري رهيو آهي.

آءٌ سنڌ سرڪار جي سنڌي ادبي بورڊ جو نهايت مشڪور و ممنون آهيان، جنهن جي نظر هيٺ ڪتاب جي هيءَ بي اشاعت پڙهندڙن جي هٿ ۾ پهچي رهي آهي. مون کي بخوبي احساس آهي ته ڪتاب کي مقبول عام بنائڻ ۾ هڪ نمايان حد تائين بورڊ جو ئي هٿ ڪارفرما آهي. اُميد ٿو رکان ته هن کان پوءِ به سنڌي ادبي بورڊ مون کي پنهنجي نظر عنايت کان محروم نه ڪندو.

نياز مند
الهه بچايو يار محمد سمون

ڪراچي
1953ع

فهرست

صفحو	مضمون
7	تمهيد
9	ڪوهستان
12	حڪومت
15	ماڻهن جي پوشاڪ ۽ ڊول
21	رهائش
25	گذران
29	ڪاڌو
38	صحت
43	هٿيار
46	دولت
50	غيرت
52	ايمانداري
55	پاڙيسرين سان ورتاءُ
57	انصاف
64	مهمان نوازي
67	ڪچهري
96	بيماري ۽ علاج
102	چوپائي مال جي بيماري ۽ علاج
106	پيري مريدي
111	قبر پرستي
114	قومون ۽ رواج

چيائيندڙ پاران

ڪوهستاني ماڻهو سنڌ جي ٻين علائقن ۾ رهندڙ ماڻهن کان گهڻي ڀاڱي مختلف آهن، سندن اُتڻي ويهڻي، ڳالهائڻ، ٻولهاڻ ھلت چلت ۽ ڪاروھنوار وغيره سنڌ جي ٻين ماڻھن کان مٿيل آھي. ڪوهستاني ماڻهو دل جا ڪشادا، مهل تي مهل ڪرڻ وارا، آڌي مانجهي ۽ جوھنن جون عورتون به پنھنجن مردن جي غير موجودگي ۾ آئي وئي جو آڌر ڀاءُ ڪري ڄاڻين.

ڪوهستان لفظ لاءِ ڪنھن به لغت يا تفسير جي ضرورت نه آھي. ھي لفظ پنھنجي سرشت ۾ ايترو ته مانوس آھي، جو ڪنھن تبصري ڪرڻ جي ضرورت ئي نه سمجھبو. ڪوهستان جو مطلب آھي: جبلن ۽ پھاڙن وارو علائقي. جتي اھي ماڻھو رھن، تن کي چون: ڪوهستاني. ڪوهستاني ماڻھن جو جيئاپو گهڻي ڀاڱي برسات جي وسڪاري تي آھي. ھتي قدرتي پاڻيءَ جا ڦاٽ ۽ نئون وھن ٿيون، جن تي آبادي ٿئي ٿي. برسات پوندي، ته ھتان جا ٿاڪَ سرسبز ۽ شاداب ٿي پوندا آھن ۽ ڪوهستانين جا مُرجھايل مُڪَ گلن جيان تڙي پوندا آھن ۽ ان سمي ھي ماڻھو خوب خيراتون ڪري رب پاڪ کي ريجھائڻ جون ڪوششون ڪرڻ ۾ مصروف ٿي ويندا آھن.

ڪوهستاني ماڻھن جي پوشاڪ، ٻولي، ڪچهري، رھائش، گذران، کاڌو صحت، ايمانداري، انصاف، مھمان نوازي، بيماري ۽ علاج، پيري ۽ مريدي، قومون ۽ رواج سڀ شھري زندگيءَ کان مختلف آھن. سير تي لکيل ھيءُ ننڍڙو ڪتاب جھڙوڪر ڪوهستان جي تاريخ آھي.

بهر حال هن ڪتاب جي اهميت جو اندازو گذريل ڇهن
 ڇاپن مان ئي لڳائي سگهجي ٿو. ته عام پڙهندڙن وٽ هيءُ
 ڪتاب ڪيتري حد تائين مقبول ٿيو جو هن ڪتاب جو ستون
 ڇاپو ڇپرائڻو پيو. هيءُ نئون ڇاپو شايع ڪري، ڏاڍي دلي خوشي
 محسوس ٿي رهي آهي.
 اُميد آهي، ته هيءُ ڪتاب ڪوهستان جي ”سير“ بابت
 پڙهندڙن کي مڪمل ڄاڻ ڏيڻ ۾ ڪارگر ٿيندو.

اعجاز احمد منگي

سيڪريٽري

سنڌي ادبي بورڊ

ڄام شورو سنڌ

خميس ۹ - ربيع الاول ۱۴۲۸ھ

بمطابق 28 - مارچ 2007ع

تمهيد

ڪوهستاني دنيا، اسان شهري باشندن لاءِ، هڪ نئين دنيا آهي. نئين دنيا جو سير، تفريح طبع لاءِ ضروري آهي.

ڪوهستاني ماڻهو پنهنجي هر هڪ ضرورت جا موجد پاڻ آهن. هو منصف، حڪيم، فيلسوف، شاعر، سگهڙ، سالڪ ۽ هنرمند آهن. اسين جيڪڏهن سندن خوين مان ڪي پرايون، ته هوند ههڙا نستا، روڳي، ڪانئر ۽ فرقي پرست هرگز نه ٿيون.

جيڪڏهن اسين ڪانئن ڪجهه حاصل ڪريون ته هوند اسان جي حياتيءَ جا ڏينهن چڱا چوڪا گذرن. اسان سڌريل قومن جي گڏ ورتي، پر پاڻ پڻ پوندا وياسون. ”هئاسين سڀ ڪنان اڳتي، پيا آهيون هينئر پڻتي.“ اڄ هن ماڻهي دنيا جو سير ڪريون ٿا، ته مان اسان جي من ڪي سانت ۽ ساڃهه اچي!

اسان جي سنڌي مصنف پائرن مان ڪيترن ئي سنڌي زبان وساري ڇڏي آهي، جا اڄ تائين ڪوهستاني غريب، غارن ۽ چرن ۾ ڳالهائي رهيا آهن. ڪوشش ڪري، اها سنڌي، جنهن سان شاه صاحب پنهنجي رسالي کي جڙي ڇڏيو آهي، عام جي اڳيان پيش ڪئي ويئي آهي، نه فقط ايترو پر اهي لفظ، جملا ۽ اصطلاح سعيو ڪري، اصولوڪيءَ صورت ۾ استعمال ڪيا ويا آهن، جن مان سندن هوشياريءَ جي پليءَ پٽ پروڙ پئجي ويندي.

اسان پنهنجي پاڙيسري پائرن جي حالات کان ڪي صديون اڻڄاڻ رهيا آهيون. اڄ هنن کي سڃاڻڻ ۽ سمجهڻ لاءِ وڌائي

اٿئون. مون کي اُميد آهي. ته جنهن مقصد سان اسان هن ڏس ۾
گُڙي ڪئون ٿا، تنهن ۾ ڏٺي اسان کي سوپارو ڪندو! آمين.

هيءُ ننڍڙو سير جو ڪتاب چئجي، ته ڪوهستان جي
تاريخ آهي. جا آءٌ سمجهان ٿو ته دنيا جي وڏين تاريخن سان
ڪلهي جُوسي ٿيندي. آءٌ يقين سان چوان ٿو. ته جيڪي هن
ننڍڙي ڪتاب مان حاصل ڪري سگهيو. سو اسين دنيا جي
وڏن دفترن مان به حاصل نه ڪري سگهيا آهيون.

نيازمند

الهه بچايو يار محمد سمون

ڪراچي

15-اپريل، 1942ع

ڪوهستان

’ڪوهستان‘ لفظ ڪنهن به شرح جو محتاج نه آهي. هو پنهنجي نالي سان ايترو ته مشهور آهي، جو ٿوري تبصري ڪرڻ سان سمجهي سگهيو ته سندس اندروني حالت ڪهڙي هوندي. روه ملڪ، رات جو جبلن تان ٿڌي هوا جا سُوست، ڏينهن جو سج جي تاپش. آرهڙ ۾ لُڪون اهڙيون ڪوسيون لڳن، جو ڪانگ جي اک پيئي ڏڪي (نڪري). نيون نارا، ڍنڍون ڍورا، کڏون گُوبا جام، پر اُني سواءِ سڀ سُڪل. گهاٽا پيلا، جُهنگ پٽيءَ ڪونه ٿين، ڇو ته برسات ٿوري پوي. جبلن جي لاه تي ڪي وڻ، ٻُٽا ۽ جهنگلي ٿُهر ٿين. پيو ٿيو پلو. جي ملڪ سر ڇو آهي. ته پوئن ۽ ٽڪرين تي ساوڪ ۽ سبزي گهڻي، پر جي اوسر آهي ته پوءِ وڻ ۽ ٻوڙا سُڪي پٿر رنگ ٿيو وڃن. پتو ڪونه پوي ته هتي ڪا اويڙ اُپري هوندي.

آمدرفت لاءِ آڏا لُڪَ ۽ لڪيون، سنها پيچرا. اٿانگيون ۽ اُهڪيون واٽون، ماڻهو هلڻ کان هلاڪ، ڪتان پير اُگڙيو ۽ ماڻهو ٿاڀڙيو ته چمڙيءَ جون لوهيون (ڪلون) لهي وينديون. ۽ جبلن کي آڏَ ترجا ڏاڪا ۽ ونگا وَرَ سڄي ڏينهن گهڻ سان ميل - اڌ ميل ڇڏائبو. جبلن جي اُپڪڙن ۾ اڏون، غار ۽ چُر جتي پيا وائر وائون ڪن، مَمَن ۽ چِيتن جو هر دم هراس. گوبا بر جي بلائن جا وڪ وڪ تي محلا منڊيا پيا آهن.

اهڙا پيانڪ هنڌ، جتان ڏينهن ڏٺي لنگهڻ سان ڏيل ڌريو
 ڏهيون پيو ٿئي، اتي اسان جي غريب ڀائرن جا گهر مينهوڳڙيءَ ۾
 مال ۽ ماڻهو اُتي ئي اجهو وٺن. جبل، لاڪُن قدرتي ڪوٽ آهن،
 جتي پلي راڄ رهيا پيا هجن.

پاڻيءَ جي ملڪ ۾ سخت اثاڻ، جي ڪٿي آهي، ته درياءُ ٿيو
 پيو وهي. جي ڪونهي، ته پڪي به اُچ پيا مرن. زمين ٿيڙ، جتي ڪوه
 ڪڇي نه سگهي. بارش بوند لاءِ ماڻهو سڀ سمان پيا واجهائين.
 سندن اڪيون سدائين آسمان ڏي، سانوڻ آئي ساهه پوين.

نياڻ ملڪ ۾ ٿورا، سي به ڪي ڪوه هڪ ٻئي کان پري.
 ماڻهو مالدار رهن چاري جي سانگ تي. جتي ويءَ ۽ وٿراه
 سُهجين، اتي ويحو وانڍا ٿيو ويهن. اڳ ۾ رڪن خيال مال جي
 سهنج جو پوءِ سارين پنهنجو سٺو.

ڪٿي ڪٿي پاڻيءَ جا وڏا ڪُن آهن، جن ۾ واڳون، مڇيون
 ۽ ٻيا پاڻيءَ جا جيت جام ٿين. واڳون مال لاءِ گڻي! پاڻيءَ ۾
 مُنهن لڪايو پيو هوندو. ڪو چوپايو مُهرڻ آيو نه آهي، ته ورتو نه
 آهي. ريڙهي ڪندس اندر. جو وات جي وَپَ نه اچيس، تنهن کي
 پُچ پچاڙي، پُچ جو پُچ اهڙو جهڙو شينهن جو پُڪ. اجائي سگهه
 اٿس! ڌنار به ڏڪو ساهي اچن. نڪُ نرم اٿس. نيس به ڪانه
 سهي سگهي. هروڀرو چُر ڪانه ڪنس. چو ته تڙ تي ويهي واڳونءَ
 سان وير وجهڻ، چڱو نه آهي. ماڻڙي ڪيو مال مُهرايو هليا وڃن.

زمينون سنيون ۽ پليون، پر پاڻي اُٿلپ. باراني پوک ڪن.
 ڪنهن سهنجائتي هنڌ تي بنا ٻڌيو ڇڏين. ريڄ ٿيو ته هر
 ڪاهين، نه ته نهارين به ڪونه، ته ڪا آبائي اٿئون. پاڻيءَ جا
 ڪُن ٿين جبلن جي وٿن ۾، جتي پوک لائق ڪو اچ زمين به

ڪو نه هوندو. باقي ڪُنن جي ڪپن تي ڏير ۽ پَن جام ٿئي. ڏير
 گهوڙا کائڻ ۽ پَن منجهان پڪا ٻڏي اولا اڏين. علم هنر جو نالو ئي
 ڪونهي. ماڻهو جاهل، پرايماندار، ٻالا ڀولا ۽ بي هنر، پراوتي، مال
 جي پرورش ڪرڻ زندگيءَ جو مول مقصد سمجهن. مال اڳيان،
 پاڻ پٺيان وتن راتوڙا رهندا. جيڏانهن سُجهين سُرچي جو،
 ڪيراڳُ به تيڏانهن ئي ڪاهين. ملڪ ۾ پيدائش گهٽ، ته
 پيداوار جي لحاظ تي آدم به گهٽ. جيڪڏهن ملڪ ۾ پاڻي
 هجي، ته هوند ڪشمير گهمڻ لاءِ ڪنهن کي سدَ ئي ڪانه ٿئي.

حڪومت⁽¹⁾

ڪوهستان برٽش بلوچستان جو هڪ ڀاڱو برٽش گورنمينٽ جي تابع آهي. برٽش گورنمينٽ طرفان ملڪي نظام ۽ نسق لاءِ پوليٽيڪل ايجنٽ مقرر ٿيل آهي، جو ڪوئٽا ۾ رهندو آهي. برٽش بلوچستان ۾ ٻيون به گهڻيون ئي ننڍيون ننڍيون رياستون آهن. هر هڪ رياست جو ڪاروبار الڳ الڳ آهي. مگر قاعدا قانون جتي ڪٿي ساڳيا آهن. بلوچ قوم جي رياست قلات آهي، جنهن جي حاڪم کي ”خان“ سڏيندا آهن. قلات جي حد سان لڳولڳ رياست خاران آهي. اتي جي حاڪم کي ”نواب“ سڏين. اتي پڻ بلوچ قوم آباد آهي.

هتي جن ماڻهن جو اسان کي بيان ڪرڻو آهي، اُهي ماڻهو رياست لسٻيلي ۾ رهندڙ آهن. رياست لسٻيلي جي حڪم کي ”ڄام“ ڪري سڏين. سندس گاديءَ جو هنڌ ٻيلو شهر آهي. ڄام صاحب سما قوم جي خاندان ۽ ڄام فيروز جي پيڙهيءَ مان آهي. ڄام فيروز پڇاڙيءَ ۾ مرزا شاه حسن ارغون کان جنگ ۾ هارائي، ڪاٺياواڙ جي ڄام ننگر شهر ۾ وڃي رهيو هو. لسٻيلي جي ڄامن جي ڏيٽ-ويٽ اڄ تائين به انهن سان آهي.

⁽¹⁾ هيءُ ڪتاب انهيءَ وقت ۾ مصنف لکيو آهي، جڏهن برصغير تي برٽش گورنمينٽ جي حڪومت هئي. هن وقت بلوچستان، پاڪستان حڪومت جو صوبو آهي. (ادارو)

هر هڪ رياست کي سرڪار طرفان جدا جدا وزير مليل آهن. حڪومت جو اندروني ڪاروبار قومي سردار پاڻ هلائين. سندن صلاح مصلحت لاءِ صرف سرڪاري وزير آهن. چيڙي-نبيري قومي سردار پاڻ ڪن. سنهن ڏوهن کان وٺي ويندي خون جي گناه تائين پنهنجو فيصلو پاڻ ڪن. ڏوهيءَ کي ڏنڊ يا قيد جي سزا ملندي آهي. خون جو ڪيس يا ٻيا اهڙا اهم ۽ پيچيده فيصلا جرگي ۾ پيش ٿين. جرگي جا امين قومي سردار هوندا آهن. جي سرڪاري وزير جي صلاح سان قومي سردار پاڻ مان چونڊيندا آهن. خون جي سزا هڪ هزار رپيا ڏنڊ يا ويه سال جيل آهي. ڏنڊ مان ٽي سؤ رپيا سرڪار کڻي ۽ باقي فوتيءَ جي وارثن کي ملن. هلاڪين چورين ۽ عام گناهن لاءِ به ڏنڊ جي سزا اول ٻڌائين. جيڪڏهن ڪو ڏنڊ ادا ڪري نه سگهي، ته ان کي جيل موڪلين. جيل ٻيلي شهر ۾ آهي. جوابدار جيڪڏهن هونديءَ سونديءَ وارو آهي، ته پوءِ ڪائٽس ڏنڊ زوريءَ به وصول ڪن.

پوليس جو به چڱو بندوبست آهي. صوبيدار کي سڏين "نائب". کيس ڪم ڪار لاءِ پوليس مليل آهي. پوليس وارن جي پگهار ڏهن رپين کان وٺي پندرهن رپين تائين آهي. انهن کي سواريءَ لاءِ اٺ مليل آهن.

نائبن جي ڪم جي نگهبانيءَ لاءِ انسپيڪٽر مقرر ٿيل آهن. جمع ٿيل ڏنڊ ۽ ڦوڙ جا پيسا هفتي-هفتي خزاني ۾ پهچايا وڃن ٿا.

زمين تي ڍل سرڪار وٺي چوٿون حصو. پوءِ زميندار جي مرضيءَ تي ڇڏيل آهي ته جنس ڏئي يا بها پري ڏئي. ڍل جو نمونو گهڻو ڪري هي آهي: امين فصل ڏسي فيصلو ڪن ته هيتري ڪ

هيتري ڍل سرڪار کي ملڻ گهرجي. امينن جي مقرر ڪيل ڍل کي ”دانه بندي“ چئبو آهي.

زمين جي ورڇ ۽ ماپ لاءِ تحصيلدار مقرر ٿيل آهن، جن جو ڪم آهي زمينون آباديءَ لاءِ ڏيڻ ۽ سرڪاري ڍل وصول ڪرڻ. سڄي رياست ۾ سواءِ لسٻيلي شهر جي، ڪٿي به اسڪول يا اسپتال ڪانهي. نڪو عام سڌاري جو ڪو ڪم يا خيال ڏسجي ٿو.

ماڻهن جي پوشاڪ ۽ ڊول

ماڻهن جي شڪل شبهه ۽ پوشاڪ مدار رکي ٿي ملڪ جي عام حالتن تي. جي ملڪ سرچو ۽ سائو آهي، ته ماڻهو به سڪا ۽ ستابا، پر جي ملڪ ارچو آهي ته ماڻهو اڳيئي ڏکيا ٿيا ۽ ڏولائي ۾ ڏليل.

نٺ ٺاه مان ڪونه ڄاڻن. سادگي سندن اباڻو ورثو آهي. غني ۽ غريب جي وضع-قطع ۾ ڪو ٿورو تفاوت ڏسبو. سندن ڏيک-ويک عرب ملڪ جي رهواسين سان گهڻو مشاب آهي. رهڻي ڪرڻي، ريتون رسمون، مهمانداري ۽ ٻيا رواج سڀ عربي نموني تي.

مرد، سونهاريءَ ۽ مٿي جي وارن کي ڪونه وٺائين. سونهاريءَ کي خدائي تحفو ڪري سمجهن. شال نه ڪو سندن سونهاريءَ جو چرچي طور ٿي نالو وٺي! ان وقت ئي تلوار نيام مان نڪري ويندي. چوٽا جيڏا زالن کي، تيڏا مردن کي. هو پنهنجي وارن جي چڱي چيٽ ڪن. وار وٺائيندڙ کي حقارت جي نگاه سان ڏسن ۽ مٿس ٺٺوليون ڪن.

غربت ڪري تمام سادا ۽ سستا ڪپڙا پائين. ڪاري رنگ سان وڌيڪ چاه آهن. ڇو ته مال چارڻ، ڦر ٽڪر ميڙڻ ۽ مڙيانو ڪرڻ ۾ لٽا تر تيرا ٿيو وڃن ٿا، تنهنڪري جي اڳ ۾ ئي لٽا نيز ٻڌل هوندا، ته پتو ڪونه پوندو. جيتوڻيڪ ڪپڙا مرجن ٿا، مگر اهو ميل ڏسڻ ۾ ڪونه ٿو اچي.

صرفي جي خيال کان ڪپڙا ٿلها ڍڪين. گرميءَ خواه
 سرديءَ ۾ ساڳي پوشاڪ پهرين. ٿرت ميراڻيءَ جي ڊپ کان ڪپڙا
 به رڱي پائين. وس پڄندي نيروٽيءَ جو منهن ڪونه ڏسن. ضرورت
 ايجاد جي ماءُ آهي. کين جيڪي ڪپي، تنهن جا صانع پاڻ آهن.
 جبلن ۾ لاڻو ۽ پٿر ٿئي ڄام. بس، اهي به شيون سندن رنگ ۽
 ڌوپ ۾ ڪم اچن، جن تي پاڻي پيسو خرچڻو ڪونه پوين. لاڻو
 ساڙي بنائين ڪار. ڪار وجهي ڪنهن ٿانءَ ۾، منجهس وجهن ميرا
 پُڇ. باهه تي رکي گرم ڪيائون ته سارو ميل ڌوپجي صاف ٿي
 ويندو. اهو آهي ڌوپ جو طريقو. پهر جي پلڙا ڪٽي، ٿانءَ ۾
 وجهي، باهه تي رکن، جڏهن پاڻي جوش ۾ اچي، تڏهن وجهن
 منجهس لٽا. ٿوريءَ دير بعد لٽا رڱجي ڪارا ٿي پوندا، اڃا به جي
 ڦٽڪيءَ چٽ ڏٺائونس، ته رنگ هيڪاري پڪو. مفت راڄهه بايد
 گفت؟ ڏسبو ته ننڍو وڏو سڀ ڪاري ويس ۾. زالون ڪپڙن رڱڻ
 ۾ لاک ڪم آئين. ٻاهري لاک گهڻي ڪانه لپين. پير جي وڻ مان
 لاک ڪڍن، جنهن کي چون ”مَڇُٽَ“ اها به ساڳي ريت ڪم
 آئين. ”مَڇُٽَ ۾ اُن رڱي، منجهانس فراسيون، خرزينون ۽ گهر جي
 سينگار لاءِ جهاپا ۽ جهوڙا ٺاهين.

پهاڙن ۽ پٿريلي پوٺن تان هلڻ ڪا سوکي ڳالهه ڪانهي.
 پٿرن جون تيز اُچريون پيرن جا پاڳا پيريو ڇڏين. پيرين اُگهاڙو
 ڪوباهر نڪتو ته ڄڻ انڌي کان لٽ ويئي. وڪ پيرڻ به موت ٿيو
 پوي. پائنڄي ته پيرن بدران اکيون پٽ تي رکجن ته ڇڳو. اهڙي
 گهري هنڌ، نڪي ديسي ڪانپوري بوت جتاءُ ڪن ۽ نڪي
 فليڪس جا ولاٽي هلن. ڪهڙو به قيمتي بوت جي هڪ مهينو
 هليو ته جس آهي، ڪاريگر کي ملڪ آهي اواجهو ۽ اوجھڙ، اتي

پيرن لاءِ پوشاڪ به ضرور ڪپي. اهڙيءَ اهم ضرورت جي تڪميل بلڪل ضروري آهي. ضرورت کين مجبور ڪيو ته پيرن جو بچاءُ به پيدا ڪن. نيٺ مڇي به پاڻ ٿيا.

چمڙو سڪائي، ست ڏينهن ٿوهر جي ڦلهيار ۾ پوري ڇڏين. اهڙو ته نرم ٿي ويندو جهڙو ريشم. ڪاٺيءَ جي چُهنياري مٺي ڪوڙي، اُن تي وٺي زور سان اُن کي گسائين، ته وار ۽ ٻيو ميل ڇڻي ٿئي ڌار پوءِ ڪات اڪهاڙا ڪڍي اڇيو وٺس. وڏي ڪٽي منجهانئس اهڙا ته مضبوط پيرَ جوڙين، جي سال ڪن ته گسن ٿي ڪين. ٿوري تيل جي چٽ ڏيڻ سان وڌيڪ نرم ۽ جٽاءُ ڌار ٿيندا وڃن. پيرَ، جنهن جي پيرن ۾ پسبا، سو پنهنجي پونجيءَ وارو سمجهبو. ڪي ته ويچارا اهڙا مسڪين آهن، جن وٽ نه ڪل نه پيرَ. پيرن جو بچاءُ ته انهن به لهڻو. قدرت سڀ ڪنهن لاءِ حيلو وسيلو خلقي ڇڏيو آهي. جبلن جي ڍورين، وٽين ۽ سيرن ۾ ڦڙها جام ٿين. غريب ويچارا ڦڙهن مان ستي-ڪٽي مڇ ٺاهين. مڇ وٽي نوڙين منجهان شاهلون جوڙين، جن کي ”چاهلون“ به ڪري چون. شاهل هلڪي وري اهڙي جهڙي چمپل. پيرن ۾ چٽ ته آهي ئي ڪانه. حياتي گهٽ اٿس. مهينو ڪن ڪڍيائين، ته وڏو وس ڪيائين. ”چه ماهي چاهل، ٻاراهو وڏي ڏينهن يا اڌ“. تڏهن به چڱي بي ملهي ته آهي. شالون ۽ توال ته کين نه خواب ۾ نه خيال ۾. هڪ چادر ڪوري ڪپڙي جي ڪلهن تي هوندين، جنهن مان سڀيئي ڪم وٺن. سيءُ واءُ ۾ پٺا ڍڪين، ڪچهريءَ ۾ ويهي ساڻس کانپ ڪن. گاهه پٺي ڪٽڻ لاءِ ڪاٺيو ٻڌن، مطلب ته گهڻائي ڪم منجهانئس سڌ ڪن. ٻيا ڪپڙا اُڀرا هوندين ته ڀولو ڪونهي. پر پڳ مڙيا ئي موچاري ٻڌن. مليل يا هرڪ جو پتڪو

ويھ۔ پنجويهه هٿ هوندن. پٽڪو ڪونه رڱين، اتفاقاً ڪنهن جي سرتي ڪارو پٽڪو ڏسبو ته اها غم جي نشاني سمجهي آهي. جڏهن ڪنهن جو ڪو ويجهو عزيز فوت ٿي ويندو تڏهن ڪارو پٽڪو ٻڌندو. قميص جو رواج ملڪ ۾ گهٽ. ڏيڍ وال ڪپڙي جي ڦٽي بت تي چوڙين. اميرن ۽ وڏن گهراڻن کي ڊگهين ويڪرين ٻانهن وارا جهولدار پهراڻ پيل ڏسبا. باقي سڀ ساڳي ويس ۾ هلن. سٿ به نه. تاڪي ڪن. سنڌين وانگي اجائي بوجي سان ڪانه پوين. مطلب ته گوڊوال ڪانه پائين. اڳئن تي پيسوخير ڪو خرچين. اُن جا ڏيرا وٺي، انهيءَ مان اڳت ٺاهين، جيڪي سال هلن.

ڏکيا بکيا آهن، پر پنهنجي غريبي حال ۾ مست آهن. ظاهري ڏيک۔ ویک منجهن جهڪو صفائيءَ سنائيءَ تي گهڻو ڌيان ڪونه ڏين، پر ورلي بيمار ٿين. ميرائيءَ ۽ گدلائيءَ کي عيب نه سمجهن. سندن سادگي. سندن عادت جو نتيجو آهي ۽ نه ارادي جو باعث. ايتريقدر صحت جي قانونن کان بي پرواه هوندي به نرويا، سڊول، طاقتمند، هائيءَ ڪائيءَ سوڌا سنوان ۽ چاٻڪ چيلهه آهن، گرمي سردي مٿن خير ڪو اثر ڪري. هلڻ چلڻ ۽ باربرداريءَ ۾ مٿس مردانا، سفر ۾ گھڻو گھڻن جا نه آهن. جبلن جي بلند چوٽين تان ائين چال ماريندا ويندا، جئين گڏ وٽن ۽ وڏين چپن تان نينگ ڏيندو ويندو آهي. ضعيف يا روڳي ڪو ورلي ڏسڻ ۾ اچي. عام وچڙندڙ بيمارين ڪا بلڪل آجو گذارين. ڪوبه ماڻهو بي ڊول چچ چٽيل، پپ پريل، نساھو نزرور ڪونه هوندو. سڀيئي ڪوپا، قداور ۽ جاننا جوان. هر ڪنهن جو هڏ پينو. ڪم جو ڪوڙو ۽ هڏ جو چور ڪو مشڪل ملندو. جبلن تان لهه۔ چڙه ڪرڻ، چشمن جو صاف ۽ گلو پاڻي

پيئڻ، نچ گيهه ۽ کير کائڻ، اهي سڀ سندن چڱيلائيءَ جا ڪارڻ آهن، گهڻي ڪم ڪرڻ ڪري سندن هاضمو چست رهي ٿو. بک به لڳين ڄام، ته کائين به گهڻو. جيڪي کائين، سوڀت تي لڳين. دنيا جي عام وهنوارن ۽ پنهنجن کان ڇٽل ۽ آزاد آهن. نڪا اٿن گهڻي گهرج، نڪا گهڻي گهڻي. پنهنجيءَ ۾ پورا آهن.

زالون، مردن جهڙيون بهادر ۽ ڀلوان، زالن جي بلند همٿي، چستي ۽ دليري ڏسندي، اسلاف ٿو ياد پوي! هر ڪنهن مشڪلات کي منهن ڏيڻ لاءِ تيار. ڪو ڇڏو مرد زالن کان گوءُ ڪڍندو. گهرو ڪم ته عورت جو ورثو آهي، پر ٻاهران ڪم به سولائيءَ سان سرانجام ڪن. مثلاً اُٺ لڏڻ، بار ڍوڻ، وڻ وڍڻ، نشان چٽڻ وغيره. مطلب ته هر ڪم ۾ پار. سڀ ڪم ۾ مردن سان ٻانهن پيلي ٿي بيهن. زالون سادگيءَ سان هلن. لڳڻ لٽو کاڌو پيتو سڀ سادو. نٿ گهڻو نه زالن ۾، نه مردن ۾. هو چون: ”مرد ويريائي ننڊڙي، زال ويري سينگار.“ گهرگاهت به رواجي جهوپڙي، يا وڻ هيٺان هوندين. يا ته آڏن جي اوڙڪ ۾ رهن. گفتگو ۾ نرمي ۽ اُت ويهه ۾ ادب. مردن جي محفل ۾ ڌارين اڳيان زالون ڪونه ويهن. نڪي حياءُ وڃان ٻڙڪه ٻولين. جا آهيڻ آڻڙي، سا هنن به سيٻائي. ڳات ڪڍي ڳالهائڻ به گهوريو، پر گهر اندران اُچل ڏيئي اڇاترو ڳالهائي، مردن جي ڪنن تائين پهچائڻ کي به عيب سمجهن. اُچو وڳو ڪونه اوچين. ورهيوڻ گج يا ڪنجري ۽ نڪ ۾ نٿ پائين. ڪناريون چولا ڍڪين. ڪنوارين نينگرين کي نڪ ۾ ٻولو جنهن کي ”ڏاندڙو“ چون. زنون (بيوه زالون) لسبون ڪنجريون، ڪاري سوسيءَ جي سڻ ۽ مٽي تي اُچو رٿو اوڍين. رنابي (بيوه پٺي) جي ٻي مکيا نشاني آهي نڪ پتورڪڻ. ور سواءِ وٺي زور پهرڻ کي عيب سمجهي.

ڪوهستاني هندو به سڃاڻڻ کان پري آهن. سڏ ٻڌ جهڙا مسلمان. چونا چيلهه تي، ڏاڙهيون وڏيون ۽ وتيل، تاڪيي ڪن جو مٿي تي مولهاتو بدن تي ڦٽي، گيگم جون جهولدار سٿئون. مطلب ته شهري باشندو سهي ڪري ڪونه سگهندو. ته هيءُ هندو آهي يا مسلمان. هو پنهنجيءَ ڀر ۾ جيڪو فرق رکن ٿا، سو صرف هيءُ آهي، ته هندو مرد اڪثر زناني عالم وانگر سٿئون سوسين، گربن، گيگم وغيره جون پائيندا آهن. ڪي تمام ٿورا ڏاڙهي به وٺائين. چوٽيءَ جو نشان سڀ ڪنهن هندوءَ کي هوندو. اڌ مٿو ڪوڙيل ۽ چوٽي رکيل هوندن. اها خبر به تڏهن پئجي سگهندي، جڏهن ڪو هندو پٽ ڪولا هيندو ۽ سندس مٿو اڳهاڙو ٿيندو.

هندو زالون به گج يا ڪنجري پائين. مسلمانن ڪنجري ۽ هندو ڪنجريءَ ۾ تفاوت صرف ايترو آهي، جو هندو زالون ڪنجريءَ جي ڇاتيءَ ۽ پٺيءَ تي ڀرت پرين ۽ مسلمان زالون صرف ڇاتيءَ تي ڀرت رکن. هندو زالون سٿون به پائين ۽ پڙا به. بعضي سٿن مٿان پڙو پائين. ٻولي هندن ۽ مسلمانن جي ساڳي. ڪو به فرق ۽ ڦير ڪونهي. ڪوهستاني هندو ڍول مڙس آهن. وڙائتو جهڙن ڪو ورلي هندو ٿئي. مسلمانن جي صحبت مٿن به چڱو اثر ڪيو آهي. وڏا دلير مڙس آهن. هر هڪ وٽ هٿيار هميشه تيار هوندا. نشان بازي ۽ تلوار هلائڻ ۾ به پڙ آهن، مطلب ته مٿي آئي، مهل ڪيو وڃن.

رهائش

نه هَندُ، نه بَٽاڻ، نه ماڳ، نه وٿاڻ، ”روهين رلا، مٿين
کلا.“ وتن راتوڙا رهندا، جتي وهائي، اُتي بَٽاڻي. خان بدوش ماڻهن
وانگر راتيون رهندا، جهنگ جهرگهندا ۽ ويڙها وسائيندا وتن.
هنن جو ساھ آهي مال ۾، سدائين پيا چويائي جي منهن ۾
نهارين. جوءُ سُجي سمجھيائون، ته جڻ لڏو پٽيائون، اڄ هت ته
سيان هت، نه ماڳ، نه مڪان. ڪٿي به سندن دائمي ٿاڪُ ڏسڻ
۾ ڪونه ايندو.

مون کي پنهنجي سفر ۾ ڪي ٿورڙا اهڙا ڳوٺ ڏسڻ ۾ آيا،
جتي ويهارو کن جهڳا گڏ اڏيل هئا. ورنه پنجن ڇهن ڪوهن تي،
په به جهوپڙيون اڏيل ڏٺيون ٿي، پيو ٿيو پلو. ڪي جبلن جي
چوٽ تي، ڪي آڏوڪرن ۾، ته ڪي تري ۾ رهيا پيا هئا.

ڏينهن جو مسافر کي وات ويندي ڪي به ڏسڻ ۾ ڪين
اچي. پر اُتي کان پوءِ، جبلن جي وٿين ۾ باهين جون چپيون
نانگ جي ڪڙ وانگر جهولينديون ڏسڻ ۾ اچن، جيئن بجليءَ
جي تارن ۾ بتيون. صبح ٿيڻ سان صفائي ٿيو وڃي. هر ڪو
پنهنجي ڪار ۾ مشغول ڌنار ڌڻ ڪاهيو وڃن ٻاهر. زالون ۽ ٻار
ڀڳي لڳي، ڦرن ٽڪرن جي پرگهور ۾ رڌل.

مرد علي الفجر ڌڻ ڪاهيو وڃن. سندن زالون ماني پچائي
ڪين نياڻ تي آڻيو پهچائين. نيٺ منجهند جو مال مُهرائڻ لاءِ تڙ
تي وارين، هڪڙو وڃي انهن پري، پيو بيٺي ساڳي تي. وُلر وُلر
ڪيو ڇڏيندو ويندو، جيسين سڀئي پاڻي پي رهن. پاڻي پيارڻ

بعد ڪلاڪ کن مال کي آرام ڏين. ڌنار به اهو وجهه وٺي ماني ويهي کائي. گندي پلو ۾ ماني ٻڌل هوندس. مسافريءَ ۾ ٿانءُ ڪو نه کڻن. هڪڙي هڪري پاسي ۾ بيهاري، گرھ وات ۾ وجهي، مٿان کير جو گوھو هڻندو ويندو. ائين ماني پوري ڪري، ٻوڪو ڪڍي پڪڻ ۾ پاڻي پي، وري به لٽ کڻي مال ڪاهي روانو ٿيندو. سڄو ڏينهن جهنگ ۾ وڙ ڪي، شام جو موٽي ماڳ اچن. رات پوڻ تي اهي جهوپڙيون، جتي ڏينهن جو ڪا پهر به ڪانهي، اتي عجب چڙهڻو لڳيو وڃي! سڀئي اچي هڪ جاءِ تي ڪٺا ٿيندا. تڏو چلهه جي پاسي ۾ وجهي، باهه جي چوگرد واڙو ٺاهي ويهن. هڪڙي ئي ٿانءَ ۾ گڏجي کائين. کاڌي بعد سڄي ڏينهن جي ڪار گذاريءَ جون هڪٻئي کان خبرون چارون وٺن. وڏي خوشيءَ جي ڳالهه اها آهي، ته سندن ڪچهريءَ ۾ ڪا به درد ڊڪ جي وارتا يا شڪوه طرازي ڪانه ٻڌبي. سڀڪو پنهنجيءَ ۾ مست. هنن کي جيڪڏهن ڪا جهوپڙي آهي ته اها پنهنجي ساهه کان به پياري مال جي. ساري رات اهو ئي ذڪر ڪن. ڪجڙ ۽ ڪٻت به اها ئي اٿن.

واندين کي نه گهر، نه گهاٽ، اڏن ۽ غارن ۾ رهن، جيڪڏهن ڪنهن ميدان تي هوندا، ته بُجي وٺ (گهاٽي چانوَ وارو وٺ) جي اوٽ ۾ کڻي ٿاڪ ٺاهيندا. وانڍا. اجهو ائين الله جي توهه تي پيا تڳن ۽ هلن، نه اٿن ڳڍو، نه سيءُ، مينهن واءُ جا ساٿوڪ آهن. ڪيتري به کڻي برسات وسي، پر ڪڪ ڪين ٿيندا.

بارش ڪوهستان جي جياپي جو وسيلو آهي. هنن جي مرده جسم ۾ جان پوي ئي تڏهن ٿي، جڏهن ڪا چٽ ڦڙي پوي

ٿي. مينهن وسندي، مولا سائينءَ جا شڪرانا بجا آئين ۽ ڪنئي بعد خيرتون ڪن. جيڪڏهن به ٿي ڏينهن ساندھ برسات ڳيڙو ڪيو ته ويلا پئجي ويندن، ڀلا رڌو پڪو ڇا تي ڪن؟ نه اوت، نه اجهو آرام ڪاڻ پيا سڪندا. زمين تان پاڻي چُر ٿيو پيو وهندو. ڪپڙا لتا گپ چڪ ۾ چڪڙ ٿيا پيا هوندا. اهڙيءَ حالت ۾ جيڪر ڪير خوش رهي؟ پر هي جوان اهڙي وقت ۾ به مستانه وار نعرا هڻي ”پيچ مولا! پيچ“ پيا چوندا. ڄڻ ته ڊيءَ ئي ڪو نه ٿو ٿئين. مال بڪيارو سنڀا ٻچا ۽ پاڻ سيءَ واءَ ۾ پيا تڙڪندا. مگر مجال جو ڪنهن جي منهن تي خوف ۽ حراس جا آثار هجن! سڀئي خوش ڏسڻ ۾ پيا ايندا ۽ ٽهڪ ڏيئي پيا کلندا، ڄڻ ته لڪ تي مٿو ڏوٽي آيا آهن. هو چوندا آهن: ”برسات ۾ ڪيترو به ڪٽي نقصان ٿئي تڏهن به اُنا مڙيئي ڀلا، جابلو ملڪن ۾ خوفناڪ جانور رهن ٿا، جي مال لاءِ پُڙي آهن، مالڪن کي رات ڏينهن الڪو ۽ اوسيئڙو مال جي بچاءَ لاءِ چوڌاري ماڇانڊ ٺاهين. پاڻ به واڙ جي پاسن کان هڪ هڪ ٿي سمهي پون. سندن ڪتا اهڙا ته هوشيار جو سڌ پٺت تي ماڻهو خواهه مرونءَ کي وڃي روڪين. پاڻ به ڏاڍا سجاڳ آهن. ڍنگر جي کڙڪ ۽ پيرن جي آهٽ ٻڌڻ سان يڪدم اٿيو کڙا ٿين. ٻي هڪڙي وڌيڪ پڪائي ۽ مرونءَ سان استادي ڪندا آهن. جا ڏاڍي مزي جهڙي آهي. واڙ جي اندارن يا ٻاهران هڪ اُپي ڪاٺي بيهاري، ان کي پراڻا پُڇ ويڙهي ڇڏين. چوٽيءَ وٽ پُڇن جو مُٽو ٻڌي ڦينتنو يا پڳ ٺاهينس پڳ کان هيٺ ڪنڌ جيترو مفاصلو ڇڏي، هڪ ڪاٺي صليب وانگر ٻڌن. انهيءَ تي به پراڻو سرائو ڪپڙو وجهي ڇڏين. ان کي

سڏين ”اوڙو“. اهو پري کان اهڙي ڏيکائي پيو ڏيندو جيئن ڪو ڌڻ ۾ ماڻهو بيٺو آهي. مرون اڪثر ان کي ڏسي ڀڄي ويندا آهن.

جيڪي ڳوٺن ۾ رهن ٿا، سي البت ڪنهن حال ۾ آهن. جبلن ۾ پٿر جام ٿين، پر وٽن نه ڏوڪڙ نه پئسو ۽ نڪي اهڙو پٿر اٿن، جو پڪيون جايون ٺهرائين. اهي به ڪڪائين جهوپڙين ۾ رهن. نئن ۽ ڍورن ۾ سَر جام ٿين، جن مان ڌريون ٺاهين. ڪُن جي ڪپن تي پن جام مورجي، جنهن مان پڪا ٺاهين. چار ڪاٺيون اُڀيون ڪري، مٿان وجهنس پڪو ۽ پاسن کان ڌريون ۽ تري ۾ تڏو، بس، گهر ٺهي تيار ٿيو. غني خواه غريب جي گهر کي ٻاهران ڍنگرن جو لوڙهو ڏنو پيو هوندو. چوري چپائي ملڪ ۾ ڪانهي، تنهنڪري گهرن جا در رات ڏينهن کليا پيا آهن. گهرن جا اڱڻ ڪشادا ۽ صاف. ٻاهران پسگردائي کليل، ڪيترائي ڪٽي وٽن مهمان اچن، سيئي خدائي فرش تي پورا، جاءِ جي تنگي ڪنهن کي ڪانهي. شهري ويچارا جاين ۾ ائين تنگيا پيا آهن، جئين پيجري ۾ طوطو. جي مهمان وٽن آيو ته ماني ڪارائي مسافر خاني جو ڏس ڏيندس. ڇا، ڪن؟ لاچار کي آچار ڪونهي.

گذران

ڪهڙي ڳالهه ڪجي سندن گذران جي! حال نه ڏٺو پلو
آهي. بيان ڪرڻ سان طاق لڳيو وڃن. انساني جياپي جو اهڙو
رنگ ڏسي، لڳ ٿا ڪانڊارجن. سندن اهڙو حال ڏسي، بدن مان
سيسڙاٽ نڪريو وڃي، پر اهو سڀ ڪجهه اسان لاءِ. هو غريب
پنهنجي غربت ۾ خوش. نه ستر چيءَ جي سڌ رڪن. نه پاڻ
ڪڄائين. جيڪي ملين سو پنهنجو روز رازق کان عطا ٿيل
سمجهي، صبر ۽ شڪر ڪن. ڪوهستان جي ملڪي حالت ته
اوهان ڏسي ورتي. اهڙي ملڪ ۾ انساني گذارو ڪيتري قدر سُڪيو
هوندو تنهن جو اوهين پاڻ فيصلو ڪريو. اناج جي پوک ملڪ ۾
ٿوري ٿئي. اوڙ جو ڌنڌو گهٽ. روبرو وڃي ڏسبو ته اعتبار ئي ڪونه
ايندو ته سچ پچ ڪي هي ماڻهو هت رهن ٿا. جي رهن ٿا ته ڇا ٿا
ڪائين ۽ ڪٿان ٿا آئين؟ قدرت کي وڏا هٿ آهن. اها ٿي سندن
پرداخت ڪري. نه ته اهڙا انسان هڪ ٻل به پساهُ ڪڍي نه سگهن.
ملڪ ۾ شهر بحر ڪونهي، جتي ڪو ڌنڌو هجي. روه
ملڪ. چاجي مزوري، چاجي پي ڪارا اصل بس. ڌڻيءَ جو نالو
منو موچارو. انهيءَ هوندي به ڏسجي ٿو ته روزانو آڪهه ماڻهن جي
پيت ڪائي ٿي، انگ ڍڪي ٿي ۽ برادريءَ جي ڏي-وٺ جو به
پورا ٿئي ٿو. ڪنهن وڃي هڪل ڪين ته مهل ڪانه گسائيندا.
مرڻو-پرڻو پنهنجو سرهو ڪن. ڪو ڪنهن وٽ هٿ ڪو نه
ٽنگي. هر ڪنهن اڳڻ ٿانڊو پيو ٽمڪي.

هو ڏندو ڪن ٿا. حيلي سواءِ وسيلو ڪونهي. سعي ۽ ڪوشش سواءِ ڪي به نتو ملي. هٿ چورڻ کان سواءِ سڀڪا شيءِ پاڻ سري ويجهي ڪانه ٿيندي. دائي دائي پهچائڻ جو ضامن بيشڪ رزاق آهي، پر انسان کي پنهنجو سعيو ۽ ڪوشش ڪپي. اُٺ جو گوڏو به ٻڌجي، ڌڻيءَ تي ڀروسو به رکجي. ڪم ڪار ڪن ٿا. پر مندائتو. ٻارهوئي رڌل ڪين آهن. موسم تي جيڪي ڪمائين، سو ٻيءَ مند تائين ڪائين. ڪفايت ۽ قناعت سان وقت گذارين. هٿ ۾ هٿيواڻن مال. سڀڪجهه انهيءَ مان ئي پيدا ڪن. مال جي پيدائش آهي: اُن، ڏاس ۽ ملس. ڪاترو سال ۾ ٻه دفعا رڌون ڪترين ۽ هڪ دفعو ٻڪريون. اُٺ، اونھاري کان سواءِ، ٻيءَ ڪنهن به مند ۾ ڪترين. اُن، ڏاس ۽ ملس چڱيءَ بها وڪامن، جن مان گهروني ڪين چڱي چوڪي رقم هٿ اچي. سنڌ جا واپاري هتان ڪهي وڃي مال سوي اچن. مال مان ٻيو پيدا ٿئي مڪڻ ۽ گيهه. ڪوهستان جون ڇهه ڪٿان لڀي! مڪڻ ۽ گيهه جي وڪري مان چڱي چوڪي ڳنڍ ٻڌن. جو هو غريب آهن پر کير وڪڻڻ کي عيب سمجهن. کير جو هڪ ڦڙو به پيسن تي ڪو نه ڏين. اُڃايل مسافر ڪوپاڻي گهري، ته ان کي کير يا لسيءَ وٽو پري ڏين.

نرينو ساڻ هڪ سال جو. ٻئي سال تائين تاتي وڪڻن. جهڪون ۽ پوڏون، رڌون ڇاٻڪريون، جي ٻيءَ مند تائين پهچي ڪين سگهن. سي به وڪرو ڪن. انهيءَ ڪري وڪري مان به گهڻائي ڏوڪڙ ڪين هٿ اچين.

ڪوهستاني عورتون تمام ڪاريگر ۽ هنرائيتيون آهن. اُن، ڏاس ۽ ملس مان گهروني تمام قيمتي شيون جوڙين. مثلاً: اوجا، جوال، ڪريٽا، تنگڻ، مُريون، خُريون، فراسيون، تاڪيون، اُنن، جا

ٽپڙ وغيره، جي امير ماڻهو وڏي ملهه وٺن. اوجن ۽ فراسين تي اهڙي چٽسالي ۽ نقشا رکن، جو ڏسڻ وارا دنگ رهجي وڃن. ڊرائنگ جي ذري چوڪ به اوهان کي ڏسڻ ۾ ڪانه ايندي. ازانسواءِ زالون پرت ڀرڻ ۾ به ڪمال ٿيون رکن! سندن پرت جي سونهن، نزاکت ۽ رنگن جي ملاوت ڏسي، عجب وٺيو وڃي. اهڙين وينجهار زالن کا اٿڄاڻ ماڻهو ڏاڇ پوٽ تيار ڪرائي، ڏيئرن کي شاديءَ وقت ڏيندا آهن. اهڙي ڪمائيءَ مان سٽاءِ واريون زالون سڄا گهر پالين.

باقي رهيو سڄو طبقو. انهن جو به الله! آهي وري مالدارن جو مال چارين. ڏاڍو جوان ۽ مال جو چڱو چارو وڌ ۾ وڌ چار رپيا مهينو ڀڙتيءَ (ماهڙ) تي، مال چاري. انهن کي به پٺيان ايترو ئي عيال هندو. جيترو هڪ ڀاڳي کي آهي. الله ٿو پوري ڪرين. سخت پورهئي ڪرڻ ڪري، گرميءَ سرديءَ ۾ مال چارڻ ڪري، نوجوانن جي گلن ۾ گج پئجي ويندا آهن ۽ سندن چهري تي لالائي خير ڪا ليندي آهي. اهڙي افلاس هوندي به سدورا اهڙا آهن. جو پنهنجي ڪنهن مينڌ مٿ کي ڦڙهو هڻي ڪو نه ڇڏين. جهڙو حال حبيب، تهڙو پيش پريان. انهيءَ جي مصداق، انهن جي به سار سنڀال لهن. مال چارڻ جي پورهئي کان سواءِ باقي مزوري اٿن اُنن جي لڏ. وڳ ڏئين کان پورهئي تي اُٺ وٺي بار ڏوئين. تنهن مان پاڻ به گذارو ڪن ۽ ڌڻيءَ کي به حصو ڏين. ائين پيت پالين. وس ڏينهان، جبلن ۾ ڦڙها جام مورجن. ڦڙها وڍي، انهن جا بند ٻڌيو وڃيو وڏن شهرن ۾ وڪڻن. جن مان رسا، ٽوڪريون ۽ تڏا ٺهن. اهو هنر هنن جون زالون به خوب ڄاڻن. گهرن ۾ جيڪي نوڙيون، ٽوڪريون ۽ تڏا ٺهن، سي به کڻيو وڃيو نيڪال ڪن. ڪوهستاني دڪاندار سنڌ مان اُن، ڪپڙو، مڇ، مصالح وغيره

جيڪي گهرائين، اُهو به اُنن جي وسيلي اتي پهچي. پاڻ به ساٿ سنڀرائي، وڏن شهرن ڏي وڃن. موٽندي ان، ڪپڙو ۽ ٻيون ضرورائيتون شيون سانگي سان وٺيو اچن. گهر-ٻار جون اڪيون ساٿ ۾ هونديون. ماڻھون ۽ زالون پير پيون پڇائينديون ۽ فال وجهائينديون. ساٿ پري کان ڏسڻ ۾ آيو ته سڪ منجهان سڀئي اڳيرون وٽن ڊوڙي ويندا ۽ کانئن ڪينئن جون خبرون چارون پڇندا.

پنهنجي آڀري پاءُ کي نظرانداز ڪري ڪين چڏين. جي ڏسن ته فلاڻو پاءُ اسان جو سڄو سڪڻو آهي، کيس طاقت ڪانهي جو ٻيو پورهيو ڪري ٻچا پالي، ته پوءِ پاڳيا ان کي چوٽ تي مال چارڻ لاءِ ڏين. چوٽ تي مال چارڻ جو مدو چار يا ڇهه سال ٿئي. انهيءَ عرصي ۾، مال ۾ جيڪو به واڌارو ٿئي، تنهن جو چوٽون حصو هن کي ملي، تنهن کان سواءِ پيٽ قوت لاءِ انهيءَ ساري عرصي جو ڪير، مڪڻ، اُن، ڏاس ۽ پاڻ وغيره جيڪي هجي، سو به پاڻ کڻي. انهيءَ ريت پنهنجن ٻچن جو گذارو به ڪري ۽ مدي پوري ٿيڻ بعد پنهنجيءَ وارو به ٿيو. پوءِ انهيءَ همدرديءَ جو نتيجو اهو ٿئي، جو سڄن سڪڻ جو تعداد وڃي گهٽبو ۽ پاڳيا وڃن وڌندا.

ٻاراني پوک، ڪوهستان ۾ ڪٿي ڪٿي ٿيندي آهي. مينهن پوڻ تي ڪيت پوکين، پر انهن مان ايتري پيدائش ڪانه ٿئي. جيڪڏهن ڪنهن کي گهڻي زمين آهي ته سال کن جو قوت ڪڍيو وٺي، پر جي هڪ اڌ ڪيت هوندس، ته پوءِ مهينو کن مس جهلو ڪري. پاڻيءَ جي اثاڻ ڪري پوک ڏانهن دل ڪٽي اٿن. ڪن هنڌن تي قدرتي چشمن جون وڏيون واهيون آهن، جتي ڪڻڪ جام ٿئي. ٿورو پاڇي پُٽو به پوکين.

ڪاڌو

شهر کان پري، بستيءَ کان ڏور، جبلن ۽ جهنگلن ۾ سندن بڻاڻ، سَوَ ڪوهن تي ساڻ موڪلين، سو جڏهن خير سان موٽي! تيسين وينا واجهائين. جس آهي انهن کي ۽ سندن مائتن کي، جن کين اهڙين اوکايين ۽ تڪليفن، گرمين ۽ سردين سهڻ لاءِ پڪو ڪري ڇڏيو آهي. اسان کي وقت تي ماني نه ملي، ته اکين اڳيان آنڌي اچيو وڃي. لڱ پيا لڇڪن، ڪم ڪرڻ کان جواب، هنن کي ويلا وڃ پئجو وڃن، پر پرواهه ندارد، ڪوسيءَ ٿڌيءَ جي ڪري ڪانهين. پرسا به، مهل سز ملي ته چڱو ناقي تي ڏينهن پيا لنگهن. اسان جا جيڪر پساهه ئي پورا ٿي وڃن. اُن ڪو هوندن ته کير مڪڻ ضرور وٺن هوندو. وٺو مهڻيءَ جو ۽ چاڻو مڪڻ جو سڄي ڏينهن لاءِ ڪافي اٿن. هروڀرو بي سمجهه ۽ اياڻا ڪين آهن. گُٽي ٿئي جي خيال کان اڳيئي ست ستيو ڇڏين. سمر جي کوٽ جو گُٽڪو دل تي بيٺو ٿي هوندن. اهڙي ڏکئي وقت کي تارڻ لاءِ ڪونه ڪو اُپاءُ سوچي ڇڏين. جيئن آئيءَ ويل ڪنهن جو تڪيو تڪڙو نه پوين.

اُن سواءِ ايمان ڪانهي. اُن آهي ته ايمان آهي. پر جن ويچارن کي ان جي اوج گهٽ آهي، سي دل پلي، آهي. پرائي مڙسيءَ تي ڪيترو هلبو؟ جيسين اُن ڪُٺا اچن، تيسين ٻارن جو ڪوڪو ڪيئن بند ٿئي؟ تنهن لاءِ پاڻ کي هير ٿي اهڙي ڏني اٿن. جو هوندي نه هوندي وڃيو پار پون. رات جو کير ڏهي.

منجهس ٿوري سبب ڏري وجهي ڇڏين. صبح جو کير ڄمي ڏوٽرو ٿيو پوي. ڪُنِيءَ ۾ ماندائي وجهي ويهي ولوڙين. چنبي جيترو مڪڻ نڪريو اچي. وٽو لسيءَ جو ٽڪي مٿان مڪڻ جي وٽ، ڇاڙهيو ڇڏين. نج کير جي لسي ۽ مڪڻ اهڙو ته گم آهي جو سانجهيءَ تائين ڏءُ. پاڻ خواه سندن ٻار اهڙي کاڌي تي اهڙا ته هريل آهن، جو ڪڏهن به بدهاضي جي شڪايت نه ڪن.

جهڙا آهن کير جا خوراڪي، تهڙا آهن گوشت جا ڪاياڙ. چڱو چوڪو حلوان هڪڙوئي ماڻهو پٽيءَ تي کائي اُٿي. اسين پاءُ کن ڪاڻ لاءِ هلاڪ، پر هنن وٽ سيرن جا ليڪا لڳا پيا آهن. رڌي پڪي جي پوشيدائي ڪانه ڏسن. پڪل گوشت کي رڌل گوشت تي ترجيح ڏين. گوشت پچائڻ جو تمام سٺو طريقو ڄاڻن. پُھرو پاڻي ڪلين. هڏيون ڪري يعني سڌن وٽان ٽُڪا ڏيئي، هٿن سڌا. سڌن يعني ڪاڻ جي سيخن جي پنجهي پاسي باهه ٻاري، گوشت سڌن ۾ تڻين. گوشت کي ڪپ سان چيهه ڏيئي، چيرن ۾ ڪارا مرچ ۽ لون ٻورين. باهه جي ٿوڻي گوشت پچي تيار ٿي ويندو. باهه گوشت کان پري ٻارين. جيئن گوشت لُوسائجي نه ڪاڌي ۾ گوشت تمام لذت ٿئي. انهيءَ کي چون مِيءَ پڪو. گوشت سان گهاٽي دل اٿن. جهڙا مرد آهن کاڌي جا خوراڪي، تهڙيون ئي زالون آهن ڪاياڙ. گوشت تي ائين ڪرندا، جئين گجھه ڍونڍ تي. ڏاڍا جواني يا مردانگي ڏيکارڻ لاءِ مِيءَ کس ڪندا آهن. رات جو ڪٿي مِيءَ پچندي ڏٺائون، ته ماڻهن جي ويٺي، زوريءَ، باهه تان مِيءَ جي چڙهي ڪٿي، پچي ويندا. ان ۾ ڏاڍا مڙسي سمجهن، پر اهو سڀ چرچي طور ڪن. بعضي اهڙي چرچي ۾ اتفاقي موت به ٿيو پون.

رُڪ، رُڪ کي ڪپي. زور زور کي موڙي. زورائتا ماڻهو ئي دير
هضم کاڌو رُود هضم ڪندا آهن، جن کي ڄاڻي ڄم کان پزو
گيه، کير ۽ گوشت جو پيل آهي، تن کي ڪٿان ٿو آهڪ ٿئي.

آڪوري مال ۾ اتفاق به ڄام ٿين. ڪڏهن ڏسو ته ڪو ٻيهر
و گهڻو ڪاڻي ٽڇي مري ويو ته ڪو ڦاٽي مٿو. ڪنهن کي ڌنار هنيو
ڌڪ، ته ڪو مرض ماريو. مطلب ته گوشت وٽن ڄام ٿئي. ايترو
سارو گوشت هڪ ئي وقت ڪاڻي ڇڏڻ انساني وت کان ٻاهر آهي،
تنهنڪري پڄائي، سڪائي رکن. گوشت ٻاڻي، سڳي ۾ پوئي، گهر
ٽنگي ڇڏين. ڪپ سان ٿورا چيهه ڏيئي ڇڏينس، جيئن اُس ۽
هوا اندرين تهن تائين پهچي. ائين گوشت کي ڏه-پندرهن ڏينهن
وينا کائين، ڇا مجال جو منجهائينس ڪا هُپ نڪري! سياري ۾
ته مهينو-سوا گوشت رکيو هوندو. منجهس نڪا ٿئي پوءِ، نڪا
بانس. جڏهن ضرورت پوين، تڏهن ڳپيل ڪپي، ڪاڙهي يا
پڄائي ڪاڻي ڇڏين. پاڻو گوشت پاڪري گوشت کان وڌيڪ گم
وارو ۽ دير هضم آهي، پر پهڙي پهلوان انهيءَ تي اک به ڪانه
چندين، آيو ۽ ويو پهُون سڀ دُنيون ڌارين. ڪوڪين سان
ڪانه پوين. وُس ڏينهان، مال اهڙو اچي مڇي، جو مٿانئس مک
پيئي ترڪي. هڪڙو پهرو پاتائون ته راج کي ٿي ڏي.

عجب حياتي انهن جي ٿي گذري، جيڪي مال جي سانگي
تي وانڍا ٿي ويهن ٿا. مسافريءَ ۾ نه ڪٿي سگهن ٿا، ٿڌو ۽ نه هند
بسترو. گندي ڪلهي تي، ماني راج تي، انهيءَ هوندي به اهڙي
اوت اٿن، جو پنهنجو رڌو پڪو بنا سڀ جي ڪري سگهن ٿا.

مون پنهنجي دوران سفر ۾ هڪ پيانڪ جاءِ تي عجيب
 نماءُ ڏٺو. مون کي ڪابه اُميد ڪانه هئي ته ههڙي بيابان ۾ ڪا
 پهر هوندي. مگر منهنجي حيرت جي ڪا حد نه رهي. جڏهن
 ڏٺم ته پاسي ۾ هڪ ڪرڙ جي وڻ هيٺان اڪيلي پنگي اڏي
 پيئي آهي. لڙي وڃان، ته هڪڙي مائي ٻن ٻارڙن سان ويٺي آهي.
 منهنجي آڌرڀاءُ، خوش ڪيڪار چڱيءَ طرح ڪيائين ۽ وڏيءَ دل
 سان ٽڪڻ لاءِ زور ڀريائين. آءُ به هوس ٽڪو مانڊو، سو ترسي
 پيس. مائيءَ خبر چاريجڻ بعد نڪا ڪئي هم، نڪا ڪئي تم.
 اتندي ئي ٻڌيءَ مان اٿو ڪڍي، چادر ۾ وجهي، چادر جي ٻن
 پلانڊن کي پيرن جي اڳوڻي ۾ جهلي، باقي حصي کي هٿ سان
 سوگهو ڪيائين. ننڍڙي ٻوڊي مان ٿورو ٿورو پاڻي اٿي ۾ وجهندي
 ويئي، اٿو ڳوهيندي رهي. اٿو ڳوهي بس ڪيائين ته لڳي پچاڻڻ
 جي فڪر ۾. آءُ به ويچار ۾ هيس ته بنا ٿالهيءَ جي اٿو ته
 ڳوهيائين، پر بنا دانگيءَ، تني ۽ بنيءَ جي، ڪيئن ٿي ماني تيار
 ڪري، مون کي ڪارائي! جلد ئي ڪاٺيون چيٽا گڏ ڪري، مٿن
 سنهون ڪهچر رکيائين. ٽپڙن منجهان هڪ رُڪ جو ٽڪر
 ڪڍي، ڳاريءَ جي پاسي کان پُرز رکي، جهڙو رُڪ ڳاريءَ تي
 هنيائين، تهڙو باهه جو چڻنگون پُرز کي اچي لڳيون. باهه
 ٻرڻ شروع ٿي. پرز ڪهچر تي رکيائين ڪين ته باهه اُٿي ويئي.
 جڏهن باهه جو چڱو ڪورو ٿيو، تڏهن تانڊن کي وڪيڙي، اٿي مان
 ماني ٺاهي، ڪٿي تانڊن تي رکيائين. ڪجهه تانڊا مٿان وجهي، پاڻ
 پري ٿي ويهي رهي. ٿوريءَ دير بعد تانڊا پري ڪري، ماني چنڊي
 ڦوڪي ڪڍيائين ٻاهر. مٿانئس چاڻو مڪڻ جو رکي، وٽو لسيءَ
 جو پري ڪڍي آئي. چيائين ته ”ادا ڪريائين، ويهي ڪاءُ.“ آءُ به هوس

بڪايل، ۽ پنڌ جو سٿيل پيو ماني هئي لڏيندڙ ۽ مٺي. تنهنڪري پور
به نالي کي ان ڪو نه ڇڏيم.

ايتري ۾ شام ٿي، ۽ سج لٿو. ڏنار به مال چاري گئڪاريندو
ڪوڪاريندو. وانڍ تي وريو. مائرن کي ڏسي وٽان تي ڦرن ٽڪرن
جي روسي لڳي ويئي. اها مهل اهڙي هئي، جيئن وٽ تي سج لٿي
پکين جي چوڻ چوڻ لڳي ويندي آهي. زال مڙس يعني تور جي
ميڙباني ۾ مشغول ٿي ويا. جيڪي سرڳون هيون، تن جي ڦرن ته
جلدي ئي ڏائي ورتو. پر ارڳون اوڏوئي نه سهن. ارڳن جي ڌارائڻ ۾
هتي تڪليف، لت جو ٺڪاءُ پيو پوي. هڪ جهلي ته پيو ڌارائي.
جنهن ڦر ڏائي ورتو ٿي، تنهن کي ويا ٿي تند جي ڳارن ۾ ٻڌندا.
ميڙبانو ختم ڪري، ڏوپ ڪيائون. جيڪي وهڪي ويون
هيون، تن ڏي ته نهاريائون به ڪونه باقي، سوئائن مان ڪير ڪُنا ۽
ڪاسا پري، ڪٿي آيا. مڙد نئين سر مون سان پليڪار ڪيڪار
ڪئي ۽ خبرون چارون ڏنيون ورتيونسين. زال کي حڪم
ڪيائين، ته يڪدم اٿو ڳوهه. مائي لڳي وئي پهنجي ڪم کي.
مڙد باهه ٻاري، اُن ۾ ٻه گول پٿر وجهي ڇڏيا. مائيءَ اٿو ڳوهي، اُن
مان ٻه ڪچيون مانيون ٺاهي رکيون. مڙد چاڪيو جو تتل پٿر
ڪاٺيءَ سان ڪٽي، ڌار ڌار مانين جي وچ تي رکيا، ۽ باقي پاسا
مانين جا پٿرن جي مٿان ورائي ڇڏيا، نس پس فوت بال ڪٽي
بنائين، اهي گولا پوءِ هڪٻئي کان پري پري تائين جي ڪري
ڪٽي رکيائين. ٻاهران باهه جو ٿو ۽ اندران پٿرن جو سڪ، اٿو
پڇي ڪوڪلا ٿي ويو. چنڊي ٿوڪي، اٿو ڪپ سان ڪپي، پٿر
ٻاهر ڪڍيائين. جڏهن اڳيان رکي ويهي ڪاڌوسون، تڏهن خبر
ڪانه ٿي پيئي ته سنبوسو آهي يا ڪا ٻي شيءِ! چيائين ته ”هن

ڪي اسين ڪَرو چوندا آهيون." پاڻيءَ جون وڏيون اويون ڀريون
رکيون هيون، جن مان ٻڪن ۾ پاڻي پيتو سون. چو ته وڻو هون ئي
هڪڙو جنهن ۾ کير پيل هو. ڪوهستاني ماڻهن جي رهائش
وغيره هوبهو ٿر جي ماڻهن جهڙي آهي. مارو ماڻهو آهن. جن لاءِ
ڪنهن سالڪ فرمايو آهي ته:

جني ڏاند نه بچ، تني به تنهنجو آسرو

پوءِ اُپارين سج، اول رسائين اُن کي.

ماني کائي واندا ٿياسين. گهڙي ساعت ڪچهري ڪئي
سون. اُپاريون لهاريون خبرون چارون ڪري پاڻ وندرايوسين.
رات جا چارپهر آرام ڪري صبح جو اُٿياسين.

صبح جو آءٌ مڙيوئي هنن کان دير سان اُٿيس. جان اُٿي
ڏسان ته هڪڙي چمڙي جي مَشڪ آهي، جنهن کي هڪ طرف
کان ورتو آهي مڙد ۽ ٻئي طرف کان زال. پيا ڏونڌائينس. مون
پڇيو: "هيءُ ڇا ٿا ڪيو؟" چيائون ته: "هيءُ ايزڪ آهي. جڏهن
پاڻي ڀرڻ جي ڪم اچي، تڏهن سڏيونس اوئي. پر جڏهن کير
وجھونس، تڏهن چئونس ايزڪ. البت ڪل رڱڻ ۾ ڏاهپ ڪندا
آهيون. اوئي بنائڻ لاءِ جا ڪل رڱيون، تنهن ۾ صرف ٻُڙ جو چوڏو
وجھون، بعضي ڪانهيريءَ جو چوڏو به ڪم آڻيون. پر
جيڪڏهن کير وجھڻ لاءِ ايزڪ جي ضرورت پوي، ته پوءِ ساڳيءَ
ڪل ۾ ٻيڙولي ۽ ڏاڙهونءَ جي چڙي وجھون ته ڪل رڱي نرم ٿيو
پوي، ۽ رنگ به بدلجي هيڊو ٿيو پويس. جيڪڏهن انهيءَ ساڳي
ڪل کي گيهه وجھڻ جي لاءِ ڪم آڻڻو هجي، ته منجهس ڪري
مينديءَ جا پن ۽ ڪور وڻ جو چوڏو وجھون، وڌيڪ سٺي ۽

خوشبودار بنائڻ لاءِ ڪجور ڪاڙهي، ان جو رسُ وجهي، گچ ڏينهن رکي ڇڏيون. پوءِ صاف ڪري، گيهه وجهڻ جي ڪم آڻيونس ۽ نالو سڏيونس رک. "آءُ ڳالهه به ٻڌندو رهيس، ۽ سندن پورهيو به پسندو رهيس. آخر ٿوريءَ دير بعد ڏسان ته ايزڪ جي منهن وٽ مڪڻ جا ننڍا ننڍا ڳنڍا اچي نمودار ٿيا آهن. مائي انهن ڳنڍن کي وٺي ٿي وٽي ۾ گڏ ڪندي، تيسين ايزڪ پئي ڏونڌاڙائون جيسين منجهانئس مڪڻ پئي نڪتو. مڪڻ نڪرڻ بعد باقي ايزڪ ۾ جهڻ وڃي بچي. هو مائي کائڻ بعد پاڻيءَ بدران جهڻ پيئن. جهڻ تمام ٿڌي آثرواري آهي، ڪهڙو به گرم کاڌو کائي، جيڪڏهن مٿان به ٽي ٻٽا جهڻ جا ڀرڻ ته سارو ڏينهن پاڻيءَ جي طلب ڪانه ٿيندي، مڪڻ جا ذرڙا منجهس اُڪورا آهن. تنهنڪري طاقت واري به آهي. کير ۽ لسي ماڻهو تڪون ڏيئي پيئن.

مانڌاڻيءَ ۽ ڪُنيءَ ڌاران نئين نموني کير ولوڙڻ جو نمونو ڏسي عجب ۾ پئجي ويس، ۽ اهڙي ويچار ۾ ئي هوس، ته اوچتو واڙ ۾ ٻڪريءَ جي دانهن ٿي. ڌنار ڊوڙي ويو. زال کي هڪل ڪري چيائين: "ٻڪري ويائي آهي. وڻو کڻي اچ ته ڪڙ ڏهانس!" مائي وڻو کڻي ويئي، ۽ ڪٿورو ٽوپ ڪري آئي. يڪدم باهه ٻاري اول ته ٻڪريءَ جا پير سيڪيائون، انهيءَ لاءِ ڄور اڇلائي. پوءِ ننڍا ننڍا پٿر باهه ۾ وجهي ڇڏيائون. جڏهن پٿر سخت ٿي ويا، تڏهن هڪ - هڪ ڪري چنڊي ٽوڪي ڪڙ ۾ وجهندا ويا. پٿر جي گرميءَ ڪري ڪڙ جوش کائي پَس ٿي پيو. منجهس ٿوري کنڊ وجهي کڻي کاڌوسون، ته عجب شيري پيو ڏٺي! مائيءَ چيو ته: "ادا، وَس ڏينهان، مال ۾ يَم پوي جام، ۽

اسين به پَس ۽ پڙهيءَ تي ويلا ڪاٿي، وڃي پار پئون. ٻار اسان جا کير ڏسي اُن ڏي لاڙو ڪونه ڪن. اڃا به جي ڏوٽرو ۽ لسي ملين، ته کير ڏي خيال به خير ڪو ڪن."

ڏوٽرو ڏڱ، پڇي لڱ، مڪڻ مور نه ڏيان چڪڻ،

ٻچڙا، ڪٽرو پيءُ ته ڏٺو ٿئين!

مال چاريندي، جي ڌنار کي جهنگ ۾ ڏوٽري جي سڌ ٿئي ته به اڀالو ڪين ٿيندو. ڪپوئيءَ جا به ٽي ٻج يا چار جا پن چٻي، کڻي کير ۾ وڌائين، ته اڃها ڪوئڻ تيار ٿي، جهڙو ڏوٽرو. جنهن کي پنير به چون. ٿر ۽ ڪوهستان گهڻين ڳالهين هڪجهڙا آهن. ٻنهي ملڪن ۾ گهڻي ڀاڱي ماڻهن جو گذارو ڏٺ تي آهي. مينهن وسڻ سان جهر جهنگ ساڻو سبز ٿيو پوي، قدرت جا باغ ميون سان جهميو پون. ليار ۽ ڏوٽرا، پيرون ۽ پيون پنهنجي لائيءَ سان سبز وڻن کي عجب رونق وٺائين! ڪرڙ ڏوٽرن سان، ته چاريون پيرن سان جهنگهيون پيون هونديون. پير ۽ ڳاڱا انيڪ. ڪوڊيرن جو وليون وڻ وڪوڙي بيهن، گولن تي وهين جو گهمسان. مطلب ته قدرت جو وسيع باغ تمام جلد پڇي راس ٿئي. ڪنهن کي جهل پل ڪانهي. دوست دشمن هر ڪو چشڪو پيو وٺي. فقير فٽرو غريب غريبو، هر ڪو واٽون وٺيو وڃي. جي ڪو انسان، سڄو ڏينهن جهنگ ۾ ٿري، ڪڻو ڪڻو هر قسم جي ميوي مان چڪي، سو شام جو مانيءَ ڏي نھاري به ڪين. مختلف ميون جو رسُ انساني جسم ۾ نئين جواني پيدا ٿو ڪري. سانوڻيءَ ۾ گهرستن کان ڌنار وڌيڪ مهيا متارا ڏسبا. سندن چهرو سرخ ٿيندو ويندو، انهيءَ مند ۾ وري ماڪي لڳي جام. سارو ڏينهن

واٽهڙو خواهه ڌنار وٺڻ ۾ گدڙن وانگر لُوس لُوس ڪندا وتن. ماکي کايو ڪن رُج.

انسان ويچارو اُن بنا بي ايمان آهي. بدن جي خشڪي ۽ اُڇ جي تلافِيءَ لاءِ قدرت پاڻيءَ جهڙي عجيب نعمت پيدا ڪئي آهي. اوهان ٻيون ڪهڙيون به سرد ۽ پٽڙيون شيون پاڻيءَ جي بجاءِ ورتايو پر اُهي پاڻيءَ جو ڪم ڪونه ڏينديون. اهڙيءَ طرح بُڪ جي تارڻ لاءِ اناج کان سواءِ ٻيو سڀ ڪوڙ آهي. مگر لاچار کي آچار ڪونهي. ضرورت ۾ ماڻهن انساني ماس به ورتايو آهي. ويچارا غريب، جن کي پٺ تي ٿورو ئي ڪي سُهڻي ٿو. سي ڪنهن به حيلي، پيٽ ڏلهي اچن. جو چُڱي، سوتڱي، پيٽ سان پٿر ٻڌي ويلا ڪاٺ هڪ ساهدار لاءِ مشڪل آهي. اهي به قدرت جون عطا ڪيل نعمتون آهن. منجهانئن ڪو ته ڪارج سرندو!

صحت

ماڻهن جو اهڙو ڏکيو گذر اڙانگي رهائش بي قاعدي خورش، گرميءَ سرديءَ کان بچاءَ لاءِ اجهو نه اوت، تنهن هوندي به منجهن ٺٻلائي، سستي بي همتي ڪانه ڏسبي. زالن مڙدين سڀ چست ۽ چالاڪ. پاري ۽ ساڙي سندن چهرې جو رنگ ويحائي ڇڏيو آهي. اُس سندن ڪل کان ئي ڇڏي آهي. جبلن تي لهه-چڙهه ڪرڻ ڪري، پيرن ۾ ترپا پئجي ويا اٿن. انهيءَ هوندي به منجهن ڪو ضعيف، نزورو ۽ هيٺو ڏسڻ ۾ ڪو نه اچي. هر ڪو هڪٻئي کان سرس سوايو. ڪير جو ڪنهن کان ڪٿڙ ڪٿي؟ ڏينهن جو سخت پورهيو ۽ رات جو مال تي پهرو؛ ڪهڙي سخت نوڪري آهي! پر هنن کي اهڙي سختيءَ جو ڪو احساس ڪونه ٿئي. هر هڪ مڙڊ پاڻ کي شينهن جو مٺ ۽ هر ڪا عورت پاڻ کي مرد جو ثاني سمجهي، جبلن جي هلڪي هوا زود هضم، نج ڪير ۽ گيهه جسم لاءِ اڪسير اُچار. چشمن ۽ ڪوهن جو پاڻي ناپيد نعمت. قدرت کين سندن اڳلائيءَ جي بچاءَ ۾ اهي نعمتون عطا ڪيون آهن. جي سڀني اُٿاين جي تڪميل ازخود پيون ڪن.

بهادري سندن اباڻو ورثو آهي. جنگ جهيڙي ۾ پٺي ڏيڻ مرد جو مَرڪُ نه سمجهن. ڌڙڪي هيٺ لڪي مرڻ کان تلوار جو موت وڌيڪ پسند ڪندا آهن. ڊپ جي نالي کان ته واقف ئي ڪونهن. بزدلي منجهن اصل ڪانهي. هڪڙو ڄڻو سَوَن جي سامهون وڃڻ کان ڪين ڪيپائيندو، نڪي سندس پيڇڻ پُرنندو. پر سڀنيو سپر ڪري سامهون ٿيندو. هو هميشه ائين چاهيندا آهن، ته سندن نيڪ نامي ۽ سورهياڻي پيئي ڳائجي. اتفاق سان ڪو

گيدي ثابت ٿيو ته اُن کي ملڪ ڇڏڻو پوندو. نه ته چوڪر ٻاڪر،
رن روڱڙي، اُتي ويٺي پيا توکيندس. ڌڻيءَ کان هر وقت اهاڻي دعا
گهرندا آهن ته ”يارب! ايمان جي سلامتي عطا ڪجانءِ.“

ڪٿي به ٻه ڄڻا گڏجي ويٺا ته اوس پنهنجي يا ٻئي ڪنهن
جي سورهيائيءَ جون ڳالهيون ويهي ڪندا. ننڍن تي انهن
ڳالهين جو وڏو اثر ٿو پوي ۽ اهي به وڏا دلير ٿيو پون. هنن وٽ اهو
هڪ اُٿسڌيءَ طرح اسڪول آهي، جو کين بهادري ۽ دليريءَ جو
سبق پڙهاڻي ٿو. انهيءَ اسڪول جا پروفيسر پاڻ آهن، ته وري
شاگرد به پاڻ ئي. انهيءَ اسڪول ۾ اجهو هن ريت تعليم ڏني
وڃي ٿي:

جڏهن ڪو پهلوان، اڪيلي سر، ڪٿي دشمنن جي ٽوليءَ
سان مقابلو ڪندي، قتل ٿي وڃي، ته انهيءَ پهلوان جي نيڪ
يادگار ۽ پهلواني قائم رکڻ لاءِ انهيءَ جاءِ تي وڏو خرچ ڪري،
هڪڙو لنبو پٿر کڙو ڪري ڇڏيندا، انهيءَ کي چون ”مائي“. پهاڙن
جي چوٽين تي، هيٺ وٽ سان اهڙيون ڪيترون ئي مايون مون
کي ڏسڻ ۾ آيون. گهڻو ڪري اهڙيون مايون واٽن ۽ رستن تي
رڪندا آهن يا جتي واقعو ٿيو هوندو اُتي ٺاهين، پر جيڪڏهن
ڪو مردانو مڙس ”ڪڙڻيءَ“ راند ڪندو يعني هڪ پير تي ٽپا
ڏيندو تلوار ڦيرائيندو پڇندڙ جي پٺيان پيو هوندو ته ان جاءِ کان
وٺي ويندي جتي دم ڏنو هوندائين، اوستائين، وڪ وڪ تي پٿرن
جا وڏا ڍڳ رکي، سندس ٽپن جا نشان ٺاهي ڇڏيندا. جن مان
آڻهڙو واڻهڙو سڀڪو سهي ڪندو ته هتان ڪو بانڪو دشمن
پٺيان پوندي، مري ويو آهي. گيديءَ لاءِ به ٽپ ۽ مائيءَ جا نشان
ساڳيءَ ريت رکن، پر ان جي سڃاڻپ لاءِ پٿرن جي ڏير تي چاهلون

۽ جهونا پراڻا پادر اڇلايو ڇڏين. واتهڙو به ڪوهستاني رسم موجب انهيءَ دير تي ڪجهه نه ڪجهه اڇلايو وڃن، جيڪڏهن ٻيو ڪي به نه پڄين، ته هڪ پتر ڪنڀو ان کي ٿڪ هنيو، وٺيو دير تي اڇلائين. سندن ننڍا اها رويڪار روزانو پيا ڏسن ۽ کين يقين ٿيو وڃي ته جيڪڏهن اسان به جنگ جهيڙي ۾ منهن موڙيو ته اسان جا به اهڙائي حال ٿيندا. ڳالهه هيئن آهي ته گيدي پٺي جو طعنو نه فقط گيديءَ کي هٽن، پر سندس سڄيءَ ڪُر کي لوئين. هو چون ٿا: ته ”مرد جو اهو اصول هٽڻ گهرجي ته برهجي يا شهر هٿيار هٿ ۾ هجي يا نه، رات هجي يا ڏينهن، ڪنهن به وقت ڪا آفت سامهون اچي، ته انهيءَ وقت ان جو مقابلو ڪجي. اهڙو عذر ڪڏهن به پيش نه ڪجي ته هٿيار هٿ ۾ نه هو. هٿيار به تڏهن ئي استعمال ڪري سگهجي ٿو، جڏهن اندر ۾ ايمان آهي. بي ايمان کان بندوق به ڪانه ڇٽندي.“

ڳالهه ڪندا آهن ته هڪ ڪڇي جوان ڪنهن طرف ٿي ويو. هڪ هٿ ۾ تلوار هيس ۽ ٻئي ۾ ڍال، رستي ۾ ڪو اڙهنگ جوان گڏجي ويس، ڌڪو هڻي، ٽپڙ ٽاڙي ڪٽي هليو ويس، ڪڇي ويچارو به هٿ ٿيون منهن پٽيندو گهر آيو. ماڻهن پڇيس: ”ته توسان ڪهڙي ويدن ٿي آهي؟ هٿيار ته تو وٽ مضبوط هئا، پوءِ وڙهئين ڇو ڪين؟“ ورائيائين: ”ادا، ڪهڙي ٿا ڳالهه پڇو؟ هڪ هٿ ۾ ترار ٻئي ۾ ڍال. وڙهان سوکري سان وڙهان؟ پنڊ جا ٻئي هٿ منڊريا پيا هئا.“

حاصل مطلب ته هٿيار کان وڌيڪ ضرورت آهي ايمان جي. وڏي خوشي، جا ڪوهستاني ڪوپن ۾ آهي، سا هيءَ ته هو پنهنجن پهلوانن جو وڏو احترام ڪندا آهن. انهن کي عزت جي نگاه سان ڏسندا آهن. هنن جي نالي ۽ يادگار زنده رکڻ لاءِ هر ڪا

ڪوشش ڪن. اتي پٽ فقير رهندا آهن، جي شاعر به آهن. اهي بهادر جي ساراھ ۾ قصيدا چون، گيديءَ جي گلا ڪن. مانجهين جا مائٽ وڏيون رقمون ڏيئي، پنهنجن جون ساراھون چوائن.

مون کي هڪ محفل ۾، علو فقير، ڏاڍيون ڪهاوتون ٻڌايون. هن جڏهن پهلوآن جي ساراھ ٿي چئي، تڏهن ڪچهريءَ تي خاموشيءَ جي لهر چانئجي ٿي ويئي ۽ سڀ ڪنهن جي وات مان جوشيلي آواز ۾ ”واھ واھ!“ جا نعرا بلند ٿي ٿيا. ننڍا وڏا سڀ گد گد. جڏهن ڪنهن بزدل جي پاڇ جو ذڪر شعر ۾ ٿي آيو ته انهيءَ وقت منجهن ٽهڪرو پئجي ٿي ويو. شرما! شرما! جا آواز ٿي نڪتا. مون بخوبي سمجهيو ته اها ئي تعليم آهي، جا پهاري جوانن ۾ مردانگيءَ جو انگ وڌائي ٿي.

مون کي اتي هڪ ’مائي‘ اڏيل ڏيکاريائون. چيائون: ”ته هيءَ مائي کيرڙ ڇٽي جي آهي. هن غريب کي صرف هڪڙو باريگ هو. جنهن تي واپارين جو بار ڏوئي ٻچن جو گذارو ڪندو هو. هڪ ڏينهن سندس باريگ چرڻ ويو ته وري موٽيو ئي ڪين. اول ته سمجهيائين ڪيڏانهن ٽسي (گسي) ويو آهي، پر پوءِ پتي ڪڍڻ لاءِ پير ڪنيائين. پير ڪڙيندي، جان وڃي ته اُٺ مٿو پيو آهي! اوسي پاسي جاچ ڪيائين، ته چيتي جا پير لڳل هئا. هن غريب جون جڏهن پنهنجي مٿل اُٺ تي اڪيون پيون، تڏهن ننهن کان وٺي چوٽيءَ تائين باهه وٺي ويس. ارادو ڪيائين ته منهنجو سرب اُٺ سان! سو ويهي چيتي جي وات ٺهارڻ لڳو. هٿ ۾ هٿيار هوس فقط هڪ سونٽي. چيتي جي عادت هوندي آهي، ته اول جانور جو ڪنڌ مروڙي، ان کي ماري، پوءِ گهٽيءَ دير بعد موٽي اچي ان جو ماس کائيندو آهي. اها تڪ جهلي، هيءَ جوان ويهي

رھيو. شام ٿي ڏسي، ته چيتو پنهنجي شڪار جي سار لھڻ پيو اچي. هن کي به دل ھئي. مٿي مارائي ڌاران موٽڻ عيب ٿي سمجھيائين. جئين چيتو نزديڪ آيو. تيئن وٺي ھڪل ڪيائينس. بس، اھائي گھڙي، ڳنڍجي ويا. اوٺيءَ جيئن وڌس پُڪ، تئين اوچتو چستي ڪري سندس ھڪڙو ھٿ وات ۾ وجھي ويٺو باقي رھيس ھڪڙو ھٿ. مڙس ھو مردانو. چيتي کي ليتايائين. پيو ته اوزار ھوس ئي ڪونه. باقي بچيل ھٿ سان نڙيءَ تي ننھن ڏيئي گھوگھائي ويھي رھيس. چيتي به چنبن سان سندس جسم جا خوب ڀاڱا پيليا. پر هن به ڪين ڇڏينس. آخر ٻئي ساٿا ٿي ڏرڪي پيا. ايتري ۾ رات گڏجي ويئي. ڳوٺ وارن کي وسوسو ٿي پيو. سي گھوڙا ڪري نڪتا. وڃي ڏسن ته ٻئي جوان سڙھ ٿيا پيا آھن. چيتو بر وقت دفن ڪري، مڙس کڻي آيا ڳوٺ، جتي جھيڙو ڪيو ھئائون، اُتي اڄ تائين ”مائي“ اُڀي آھي.

هٿيار

ڏيهي حڪومتن ۾ هٿيار رکڻ جي جهل پل ڪانهي. هرڪو لائچيو پيو گهمي. ڌنارن کي ساڻ بندوق ۽ تلوار ضرور هوندي. ماڻهو پنهنجا هٿيار پاڻ ٺاهين. ڏوڪڙ پيسو گهڻو خرچ ڪرڻو ڪونه پوين. ڪچو لوهه ڪٿان هٿ ڪري، اُن کي ڪتي ڪاڙهي، ٺپي ٺاهي، جيڪي ڪپين، سو ٺاهين. ڪوهستاني تلوارون تمام سٺيون ٿينديون آهن. هتان جي تلوارن کان ٻيءَ طرح جون آهن. اهي ڊگهيون، پوئتي وري، آبدار ۽ تمام تڪيون ٿين، ننڍي ۽ هالو چالو تلوار کي ”شڪيلو“ چون. جاسچي رُڪَ جي ٺهيل نه هوندي آهي، سندن بندوقون، ڊگهين نلين واريون، جهڙا ڏڦا. ڊگهي نليءَ واري بندوق دُور-مار ٿيندي آهي. بندوق، بندوق تي ڌار ڌار نالو رکن. ڪا ”روم“ ڪا ”زينا“، ڪا توپيدار“ ته ڪا ”جامڪيدار“. پر بندوق سڀڪا گولي مار. چيرن واري بندوق ڪانه رکن. ڇو ته اها نڪو مار ڪري، نڪو خاطريءَ جهڙو خوني ڌڪ هڻي. هنن کي ڪپي خوفناڪ جانورن کان بچاءُ ۽ دشمنن جو موت. اهي ٻيئي ضرورتون گوليءَ سان ئي پوريون ٿي ٿيون سگهن. هٿيار هلائڻ جو چڱو آزمودو اٿن. توبچي ڏاڍا سٺا آهن، تمام پري رکيل نشان کي به گوليءَ سان اڏائي سگهن. نشان ۾ سُيون، ڪوڏيون ۽ بصر به چُٽي ويندا. پنهنجي لُڳڙ لٽي، مال وَجَهَ ۽ جسم کان وڌيڪ هٿيارن جي پرگهور لهن. شڪار جا ڏاڍا شوقين آهن. پکين جي شڪار تي پنهنجو باروت ڪونه ڪپائين.

چيتو سره، گڏ ۽ هرڻ سندن خاص شڪار آهي جبلن تي لهڻ۔
 چڙهڻ جو استعمال اڳيئي اٿن. بندوق اڏيءَ تي رکي، شست اهڙي
 پوري وٺن، جو ڪڏهن به گولي ڪانه گسين، هڪڙا آڙ ڪري
 اڳيان پٿر يا ٻوٽو ڏيئي ويهي رهندا، ۽ ٻيا شڪار کي وڃي تاه
 ڏياريندا. جڏهن شڪار آڙ وارن جي سامهون ايندو تڏهن فائر
 ڪندا. نشانبازيءَ ۾ گوءِ ڪٽڻ لاءِ ڏاڍيون هوڏون ٻڌن، ڪا شادي
 مرادي ٿي، ته اُتي به لانچيا ايندا. هڪڙا هوندا ڪاڇ جي ڪم ۾
 رڌل، ته ٻيا وري ميدان تي نڪري چٽيندا نشان. ميل پنڌ تي نشان
 رکي، اُتي چاري بيهاري، پوءِ شات ڪندا. جنهن جو ڌڪ نشان ۾
 پورو لڳو. تنهن کي چاري جهنڊيءَ سان اشارو ڏيندو. اهڙيءَ ريت
 دائمي استعمال ڪرڻ سان بندوق هلائڻ ۾ ماهر ٿي ويا آهن.

جهڙو اٿن بندوقبازيءَ ۾ پورو استعمال، تهڙو تلوار هلائڻ ۾.
 ترار جي ڌڪ کان بچاءَ لاءِ کيڙيون ڪٽن، جن کي عام
 طرح ”سپر“ يا ”ڍال“ چئبو آهي. ترار کي ”کنو“ به چون.

بعضي وڏيون وڏيون شرطون رکن. جتي تمام پري پري کان
 ناميارا توبچي ۽ پهلوان ڪهي اچن. اُتي انعام رکندا آهن؛ مثلاً
 ريشمي لونگي، اُٺ، گهوڙو، ڍڳو وغيره. اهي سڀ طريقا هن کي
 هٿيارن هلائڻ ۾ ماهر ٿيڻ لاءِ شوق ڏياريندا آهن.

ٻاروت پنهنجو پاڻ ناهين. انهن ڳالهين ۾ وڏا اوڻي آهن.
 هڪ سير شوري ۾ ٽي سير پاڻي وجهي ڪاڙهين. جڏهن شورو
 ڳري وڃي، تڏهن پاڻي آٿرائين، ته شوري جو ميلاپ وڃي ٿر وٺندو.
 پاڻيءَ مان ڪچرو ڪڍي وٺن. سرد ٿيڻ تي پاڻي ڄمي پوي. ڄميل
 پاڻيءَ جي پنجن حصي جيترو گندرف ۽ ڪپ يا باهڻ جي وڻ
 جا ڪوٺلا توري ڌار رکن، گندرف ڪٿي ڪپڙ — ڇاڻ ڪري ڌار

رڪن: شورو ۽ ڪوٺلا گڏي ان ۾ ڪٽيل گندرف وجهي، وري به تنهي شين کي گڏي ڪٽين. کرل ڪرڻ وقت ڪارن مرچن سان ڪاڙهيل پاڻيءَ جو چنڊو هڻندا وڃن، جڏهن ٿيئي شيون پاڻ ۾ ملي هڪ صورت اختيار ڪري وينديون، تڏهن چئبو ته باروت ٿيو اهڙو باروت بندوق ۾ ڪم ڏيئي سگهي ٿو. باروت برابر پڇي راس ٿيو آهي يا نه، تنهن جي پرک هن ريت وٺندا آهن. باروت مان چپتي تريءَ تي رکي، پري کان باهه جو اشارو ڏينس. جي ٻريو ته آهي پورو جي نه، ته دوباره مٽاڪٽ ڪن. گوليءَ کي سڏين ”ڪان“ کان اڪثري سيهي مان جوڙين سيهو رچندڙ ذاتو آهي. جهڙي به قالب ۾ وجهبو اهڙي شڪل اختيار ڪندو. اهڙيءَ ريت هٿرادو سانچي ۾ گوليون جوڙين.

دولت

دولت ڪٿان آئين؟ وڻج واپار هُو ڪونه ڪن. زمينداري ۽ جاگيرداري هنن کي حاصل ڪانهي. سڪن ۽ باسين تي پيٽ پورائو مس ڪن ٿا. علم ۽ هنر کان بي بهر، نوڪري چاڪري هنن کي ڪانهي. پيسي جي مهر ڏسڻ لاءِ پيا واجهائين. انهن وٽ ڇا هوندو؟ ڏوڪڙ ميڙڙ کان وڌيڪ شوق اٿن مال ڌارڻ جو چون: ”سون رتيءَ کان رت رتي چڱي.“ جنهن کي به ٿي ساهدار در تي هوندا، تنهن کي چون ”ڀاڳيو“ ڪاريت به ان جي چڱي. واپاري وڙو به به ٽڪا ان کي رکي.

مال هنن جي اڳت ملڪيت آهي. سال بسال وڌائي، پر گڻائي ڪين. بي اونو واپار آهي. جي داءِ لڳو ته نفعو ۽ جي نه لڳو ته نقصان ڪونهي. گهڻ-خرچائون ڪين آهن. جيڪي هٿ چڙهي، تنهن کي ساهه برابر ساندين. هلڪي سلڪي ضرورت تي ڳنڍ ڪانه کولين. وڏي آپدا ڪا سر تي آين، ته پوءِ مري جهري، ڪُسندي ڪنجهندي، هڙم هٿ وجهندا، نه ته بس، ويلا ڪاٽڻ قبول ڪندا، پر خرچ ڪونه ڪندا.

ڦڙيءَ ڦڙيءَ تلاءَ جي مصداق، ڪن وٽ ته آڪٽ خزانو به گڏ ٿيو وڃن، پر سڀ بيڪار نه پنهنجي ڪم لائين. نه ٻئي کي ڏين. رکي سڙيو وڃن. ماڻهو جيڪو اتفاق مان زمين کڻندي خزانو لهن ٿا، سو تحقيق اهڙن ماڻهن جوئي پوريل ڏن معلوم ٿئي ٿو سون ريو، ڏوڪڙ پيسو. ميڙي چونڊي جيڪي هٿ چڙهين، سو سڀ وڃن

زمین ۾ داخل ڪندا. پتو ڪنهن کي ڪونه پوي، سندن مٽي پڄاڻا
اهو سڀ ٿئي پرائو ۽ وارث ڇڏي چٽيندا رهيو وڃن.

ڪوهستان ۾ تمام ٿورا ماڻهو دولتمند آهن. ڏاها ماڻهو جن
کي پنهنجي عاقبت جو اونو آهي، سي پنهنجي ميڙي چونڊي
ميڙي ڪانڪن. باريڪ بينيءَ سان ڄاڇبو ته کين ملي به گهڻو
ٿي ٿو. پوشاڪ ۾ کاڌي جي سادگيءَ ڏي نهارڻ سان ائين
سمجهجي ته هنن وٽ ڪي ٿيلهيون ناڻي جون هونديون ڪي
قدر اها حقيقت صحيح به آهي. گهڻا اهڙا آهن جن جي دولت جو
پتو ئي ڪونه پوي، سندن هلت چلت اُت ويهه ۽ پوشاڪ سادي.
ڪير لکي سگهي، ته هي ڪي دولت پرور آهن؟

پڪر، گدو، پوڙهي پڪي، ڀڳي لڱي داڻا پيا وڪڻن. گيهه
مڪڻ، اُن، ڏاس ۽ ماس لاءِ واپاري ڪهيو وٺن وڃن. تڏن، نوڙين ۽
ٽوڪرين مان زالون چڱو چوڪو ڪمائين اوجا، فراسيون
ٽاڪيون، تنگڻ ۽ ڪريبن مان خوب کٽيو ٿئين. مگر سڀ اٽلپ.
پتو ڪونه پوي ته ڪهڙي بئنڪ ۾ ٿا جمع ڪن. سندن حال اهڙا
جهڙا علم پورهيتن جا. دولت جو نشو و نما ڪو به مٿس
وڌ-پيٽا. ڪنهن سان ڪين ڇلن. دڪان سڀ اندر سانڍين.
اڻ هوندي شاڪر ته هوندي صابر. آئيءَ ويل، زمين مان زرجا ڪُنا
ڪڍي ٻاهر ڪن. هو چون: ”اسين گڏ ئي اهڙي ڏينهن لاءِ ڪندا
آهيون، جيئن جهڙ مهل ڪم اچي.“ تن کي تسو ڏيئي به وڃن
پاڇي وجهندا، ڪي ته اهڙا به ننڍا آهن، جو پنهنجي اولاد ۽ وارثن
کي به پتو ڪونه ڏين، جيڪي وڻ چڙهين، سو وڃن ٿم ۾ ٿميندا.
پوءِ جي مري ويا ته ٺهيو. ساري ملڪيت زمين جي حوالي.

هڪڙي بخيل ڀاڳي جي ڳالهه ٿي ڪيائون، ته ڪيرٿر جبل جي وٽ سان رهندو هو. کيس بيشمار مال هو. جنهن جوڙ ڏانهن سندس مال پهوندو هو. تيڏانهن ٻين جون واهون بند ٿي وينديون هيون. وڳ ۽ ٿاڌ هڪ طرف ته ڪيرا ڳ ٻئي طرف. ڌڻ جي پڪيڙ اهڙي، جو هنئين لٽ پٽ تي ڪانه پوي! ان کي پنهنجي مال مان تمام گهڻي آمدني هوندي هئي. پر جيڪي کيس ملندو هو سو ڪنهن کي ڪين سليندو هو. علي الصباح ڌڻ ڪاهي روانو ٿيندو هو ته ڳٺ به پاڻ سان ڪڻدو هو. شام جو هٿين خالي موٽي ايندو هو. خبر نٿي پئي، ته اهو ڌن ڪٿي ٿو پوري. ڪڏهن ڪٿي سندس پٽ ڪانئس ملڪيت بابت پڇندا هئا، ته هنن کي چونڊو هو ته اڃا آءٌ جيئرو آهيان. اڄ ئي ڇو منهنجي ملڪيت جي پڇ پڇ لڳائي وٺا آهيو؟

حياتيءَ تي بقاء ڪونهي. آخر هر ڪنهن کي اجل جي دعوت جو سڏ ڀرڻو آهي، ۽ موت جو چشڪو چڪڻو آهي. گهڻين ٿورين ڏينهن، هيءُ ڪٽيل اڇي بيمار ٿيو. جڏهن سڪرات اڇي لڳيس، ۽ زبان تي مهر خاموشي لڳي ويس، تڏهن وري به پتن دل جهلي پڇيس: ”بابا سائين! هاڻي هلڻ جو وقت آهي. مهرباني ڪري ٻڌايو ته عمر جي ڪمائي ڪٿي پوري اٿو؟“ ضعيفيءَ ۽ موت جي خوف کان صرف ايترو چئي سگهيو ”ڦوڙ“، مڙئي منجهي پيا. ڪنهن جي به سمجهه ۾ ڪين آيو ته ڇا چيائين. ڦوڙ جبل جي اونهي غار کي چئبو آهي، تنهنڪري ايترو سوسمجهيائون، ته جبل جي ڪنهن ڦوڙ ۾ ملڪيت غرق ڪئي اٿس مگر پتو ڪين پين، ته اهو ڦوڙ ڪهڙي هنڌ آهي. خير، هو ته راهه رباني وٺي راهي ٿيو. گهڻين ٿورين ڏينهن، هڪ ماڻهوءَ ڳالهه

ڪئي، ته انهيءَ پير مرد کي آءُ گهڻو ڪري فلاڻيءَ جاءِ تي بيٺل ڏسندو هوس. پاريتي تي وڃي ڏسن ته برابر هڪ اونهو ۽ ڊگهو غار آهي. يقين ٿين ته اباڻي ميڙي چونڊي اتي ئي غرق ٿيل آهي. گهار جو منهن اهڙو ته سوڙهو هو جو منجهس ماڻهوءَ جي لهڻ جي جاءِ کان هئي. عمق جاچڻ لاءِ منجهس هڪ نوڙي وڌائون ته 150 فوٽن تائين پاتار جو پتو ڪونه پيو. اوسي پاسي کان به ڪوٽڻ جي ڪا جاءِ ڪانه هئي. لاچار ويچارا منهن مٿو پٽيندو ڪرم ڪٽيندا گهر آيا. انهيءَ پير مرد جا پٽ اڃا به زندهه آهن. کين گهڻو ئي مال آهي. هنن ملڪيت جي غرق ٿيڻ جي شڪايت سرڪار جي ڌيان تي به آندي. سرڪار هڪ آفيسر جاچ لاءِ موڪليو. جنهن رپورٽ ڏني ته غار ۾ ملڪيت الائجي ڪيتري هوندي، جي نه هوندي ته سرڪاري خرچ ضايع ٿيندو تنهنڪري چُر ڪانه ڪيائون. اهڙا گمنام شاهوڪار گهڻائي هوندا، پر سندن پتو لهڻ مشڪل آهي.

غيرت

غريب آهن: طبع مائيٽي، ٿور- ڳالهائو پوڻاڪ سادي، رهائش
 فقيرائي زبان جا مٺا، قول جا سچا، هرو ڀرو ڪنهن کي ڏک ڪونه
 ڏين ڪنهن مان وسهيا ته پير ڪري پوڄيندس، جي ڪنهن کان
 ڪٿا ٿيا ته اکين جو رت سمجهندس. جسور ۽ غيور آهن. نه ڪنهن
 جي هلڪائي ڪن، ۽ نه پنهنجي ڳلا سهن. نه پرائو پٽ ويچارين،
 نڪي هروڀرو ڪنهن جي ڪاڻ ڪين. زبان تي پورو ضابطو اٿن.
 ڀلڻي چڪئي، واتان ويٺ ڪين ڪيندا، ڳار گند مان ڪين ڄاڻن.
 هلڪائي ۽ ترڙائي ڪنهن ۾ ڪانه. ننڍو خواه وڏو سڀ باحياءَ ۽
 با ادب. ڳلا غيبت کان وٺن وڃن. نه ٻڌن، نه ٻڌائين. تلوار جو ڏک
 سهن، پر زبان جو وار مور ڪين سهن. "خير، ڪيئن" جي گفتگو ته
 ٺهيو، پر جهيڙي ۾ به ڳار گند ڪونه ڪن، بد زبان ماڻهوءَ کي گيدي ۽
 نامرد تصور ڪندا آهن. ڪنهن جي عادت نه آڙين، ته هٿن جي
 صفائي ڪندس. مگر ٻئيءَ تي بيهي تنوار ڪونه ڏيندس. دشمن
 جي گلي ڪپڻ لاءِ جڏهن سندن ڪرائي قوت واري آهي، تڏهن
 اجايو وات چو وڃائين؟

قرض يا اودر اڳاڙيندڙ ڪو ڪهي وٺن آيو، ته ڄڻ ڪڇن
 مان ڪاٺ نڪري وين. گهرندڙ کي پنهنجي اڱڻ تي اچڻ ۾ عيب
 ڄاڻن. سمجهن ته واپاري وڙو ڪپڻي جي گهر ۾ ايندو اهڙو ڳجهو
 طعنو مور ڪين سهن. تنهنڪري ڪهي وڃي ليڪو چوڪو ڪري
 چڪائي اچن. نه ڪنهن جو تڏو تڪين، نه اڻ ڪوٺيو ڪنهن

جي اڱڻ وڃن. ڪاري ۽ ڪاريءَ کي وس پڄندي ڪپايو ڇڏين.
 عزازت ته درڪنار پر پنهنجي پاڙي ۽ قبيلي جي ننگ تي سر جون
 ستون ڏين. سندن اهڙي مرجات ۽ مٿيا ڏسي، بي پهچ ۽ اين ڪهي
 اچي ساڻن گڏ اولا آڏين. پنهنجي آڙي سڙي کي هڪ اک سان
 ڏسن. ٻه اڪيائي ۽ رياءُ داري ڪانه ڪن. ڪو پنهنجن کان ڏکجي
 وٽن آيو ته ان تان قربان پيا ويندا. هٿن جون چانئون ڪندس.
 ايتري اُڪندڙ ڏيکاريندس، جو پنهنجا ئي وسري ويندس.

ايمانداري

ڪهڙا نه ڏکي انسان آهن! ڪهڙي نه ڪٺن زندگي ٿا ڪاٽين! ڪيترين نه مصيبتن جو مقابلو ٿا ڪن! ڪيڏو نه خفو سرتي ٿا ڪٺن! زماني سندن بيوسي ۽ بيڪسيءَ جو فائدو وٺي، مٿن ڪيڏا نه ڪلور ڪيا آهن! اها ڏکي زندگي، اها وحشيائي رهائش، اها خستاحالي ۽ تن برهنڱي، ههڙي بکن ۽ ڏکن جي تڪليف؛ مگر مجال جو سندن ايمان کي ڪو لوڏو اچي پارو وڻ ساڙي، بارش جبل ڌاري، قحط سالي سطح زمين جي روٽو بدلائي، مگر هنن خانہ بدوش ۽ ابوجه انسانن جي ايمان کي ڪو ڪوسو واءُ ڪونه لڳي. سندن ايمانداريءَ جي ساک اها، جو هڪ پُڇ، ته ٻيو نه پُڇ. لکن جي ملڪيت وٽن رکي وڃ ته ڀولو ڪونهي. سچ ڳالهائڻ جي منجهن پختي عادت آهي جيڪڏهن ڪنهن جو پار پلاند ڪنهن ڏانهن هوندو ته لڪ لڪاءُ جو خيال ڪونه ڪن پڌري پٽ سچ چئي ڏين. سچيءَ ست جو ساڻ ڏين. ڪوڙي ۽ ڪُلال سان ڪانه پوين. هزارين حاجتن هوندي به ڪنهن جو تڪيو ڪين تڪين. ايڻ ۽ اعليٰ جي ايمانداري ساڳي ڏسبي، لُچ لڻنگ جو وٽن ٿم نه ڪو ٿاڪُ. هرڪو هڪٻئي سان وسهيو ويٺو آهي ته ڪارائي ڪنهن جي ڪانه لڪندي. جيڪو ڪندو، سو اوس ڀريندو، ۽ سلهاڙيو ويندو. پڌري پٽ، چوند ڪنهن جي ملهائڻي چيز پيئي هجي. نانگ

سمجھي ويجهڙا به ڪين ويندس، نه رڳو ايترو ڪو ڪائين، پر هٿ-
سج ڪرڻ کان به ڀيا ڪيائيندا.

ويئيءَ- ڌڻي ڏونگر ڪين ڏوري: نڪي هڻي ڪڙ، نڪي
ووڙي وٽڪار. فقط سڪرن تي ساڪ ڀڄا رکي، وڙول (ووڙا) ڏيئي،
ستن پتن جو پيءُ ٿي وڃي ويهي رهندو. سلامت هوندي ته اچي
سهڙندي، ۽ جي ڪپي ويئي ته ڪل بُج جو پورو عيوضو ملندس.
چڱا مڙس ڪڪ کان وٺي لڪ تائين ڪنهن ويل چيز جي
ڪوڙي ساڪ نه پرين. جي وٽن هوندي ته موٽائي آڻي ڏيندا، ۽
جي واءُ به ڪونه هوندن، ته جواب ڏيندا. اهو جواب ڌڻيءَ لاءِ
ڪافي تسلي بخش ٿيندو. ساڪ ڏيڻ ڪا سوڪي ڳالهه ڪانهي.
هڪ دفعو ڪنهن ڪوڙو ويساهه ڏنو ته عمر ڀر پت ويس، نه فقط
ايترو پر جماعت جو ڏنڊ به پريندو. اها عادت سندن اولاد تي به اثر
ڪري، ڪوڙي ڪپتي جي پيڙهيءَ مان ساڪ ڪانه وٺن.
هلڪي سلڪي ڳالهه ته ٺهيو، پر خون جهڙي ڏوهه لاءِ ڪوڙي
ساڪ ڪانه پرين. خوني جي وٽن ويٺو هوندو ته ڪن کان جهلي
ڪڍي ڪندس ٻاهر. وڏي خوبي منجهن اها، جو ڏوهه ڪري
پنهنجي چڱن کان ڪونه لڪائين. انهن سان سڙستي سڄي
ڪن. انهن سببن ڪري ملڪ ۾ گناهه گهٽ ٿين ٿا. هڪٻئي ڏي
ڪو پار پلاند هوندن، ته ان جي نبيرڻ لاءِ نڪا آهي. لکت جي
ضرورت ۽ نڪا شاهدن جي گهرج. ماڻهو ڪوڙ ڳالهائڻ کي عيب
سمجهن. ڪنهن جو ڀاءُ پاڻيءَ جو ڏانهن رهيل هوندو سوچتو
چئي ڏيندا. گوٺ ناٺ ڪانه ڪن. سڀ ڪم اعتبار ۽ زبان جي
سچائيءَ تي ڀيو هلي. ڪو مقروض جيڪڏهن فوت ٿي ويل آهي.

۽ سندس قرض جي پوين کي ڪل به ڪانهي، تڏهن به ان جا
 پويان چئن چڱن جي چوڻ تي سارو وهنوار چڪتو ڪري پريو
 ڏين. ماڻهن ۾ ڪويساهي ڪانهي. ويساهه وسهوڙا آهن. جهڙا اٿن
 ايمان سالم، تهڙيون اٿن دليون صفا. راڄ جي پري مڙس تائين
 ڪو ورلي فيصلو وڃي، نه ته سڀ پنهنجو پاڻ نبيرين.

پاڙيسرين سان ورتاءُ

ويچارا پيڇ پياڪ، پنهنجيءَ ۾ پورا، ايتري فرصت ئي
ڪانهين، جو ڪنهن سان ڄاڻي بهجي پائين. هوند تي هوڏ ٿي
ڪجي. اٿهوندي لاءِ جهڙو اُڀريو تهڙو نه اُڀريو. اوچي ۽ اوچي ۾ نه تفاوت
رڪن ۽ نه ڪنهن تي نشو ڪن. سڀڪو پنهنجي حال ۾ مست
خدا ڏئي ته ڪمي ڪائجي. شاهه پٽائي چوي ٿو: ”هورين ماڙهو
لنگهيو، ڳوريون پاسن ڳوٺ.“ آجي بُت ۾ ڪيني جو ڪُن پيدا
ڪري، ڪنهن کي آنتيءَ ۾ آڻڻ جون رٿون رٿڻ نيڪ مري ڪانهي.
سندن حال اهڙا آهن، جو ”آئين چاڙهين، سومرا پُسي پاڇائي.“
هي زمانو آهي گڏه واريءَ ڪنھ ڪنھان جو. مڙني جو ماڳ
ساڳيو آهي. زماني جي ڪنهن سان مائتي ڪانهي. اڄ هنن تان،
سيان اسان تان، ڪئين اسان جا ڀائر ڪوڙيون ڪٿون ڪٿي
گذري ويا. اسين به، اڄ ڪي سيان، سرهه چري، ڀر ۾ نهاري، جو
راڻو پڇي ڪونه ايندو آهي. جڏا جيارِي، مَرڪندا ماري. ساهه تي
پل جو به ڀروسو ڪونهي. انسان مرڻي وٺ آهي. ڪي موت جو به
خيال ڪجي. جي ڪنهن سان وهبو ته اڳلو به چار پير پائي اڳڻ
ايندو. پر جي مٿ. ٿوڳ ڪبي ته ڪو هٿ. سڄ به ڪانه
ڪندو. اُهي اوڳا، جي اوڳڻايون ڪري، پنهنجي وڙڪ اُونڌي ڪن.
عاقبت انديش ماڻهوءَ جو ڪم آهي ڪهي وڃي ڪلهو ڏيڻ.
برادريءَ ۾ الغرضائي الزائي ڪري ڪم کان عار ڪرڻ اهڙو آهي.
جهڙو اُڀ ۾ ٿڪون هڻڻ. ڪنهن جي آڳهي سگهي ڪبي. تڏهن
ته هو به اچي منهن تان پلو ڪُندا، نه ته ڪنهن کي گتي پيئي آهي.

جو ڪنهن جي ڪائي ڪٿي. ڪنهن کي هيٺي حال ڏسي، ڀڳ پاهون ڪرڻ ۾ نه بندو راضي ۽ نه خدائي خوش. ڏٺو ته وٺو ڪبو ته ملندو. نه ته ڪوڙو پهتو. پاڙو پيغمبرن کي به پيارو هو. رشين مٺين به ان جي رکشا ڪئي. الله کي اچن، وڃن نه موران. ٿوري به چئن ڪتن سان سونهي.

اهي خوبيون، جي هر هڪ انسان ۾ هئڻ لازمي آهن، تن سان هو سراپا سينگاريل آهن. پاڙي ۾ ڪنهن کي ٻڌائون ته مٿي ۾ سوريو آهي، ته آڪهه سميت اتي ڳاھت ٿيندا. بيمار جي ٿهل ٽڪور ۽ گهرو ڪم کان گهرستن کي روڪي سڀ ڪم پنهنجي سر تي کڻدا. سڄيون راتيون جاڳي، اُپاري اُٿندا. اوڀل سويل ڪوسيءَ ٿڌيءَ، بيمار تان پيرو نه پيچندا. پاڙي ۾ ڪنهن سمر ڪٿايو، ته ان جي سڄي آڪهه تيسين پاڻ ڪارائين، جيسين هو پاڻ پراڻين. وري ڪنهن کي به اويالو ڪونه ڏين.

پرڏيهي ڪوڏلي وٽن آيو، ته ان تان گهوريا پيا ويندا. ان جو ڏک سک پنهنجي مٿي تي کڻندا. سام پئي لاءِ ساهه ڏين، قضا الاهي. ڪنهن جي گهر موت ٿي پيو ته ان جو سارو ڪم پنهجي سرتي ڪن. مياڻيءَ کي ڪل ٿي ڪانه پوي، ته مري جو ڪفن دفن ڪيئن ٿيو. خرچ پڪو پاڻ ڦوڙي ڪري پرين. ڪانڊهي جي خرچ لاءِ پهرو به پنهجو ٿي پائين. مياڻيءَ گهر، ان رات باهه ڪانه ٻري. سڀني پاتين کي پاڙي وارا ڪُني ڪري ڪارائين، اهڙي مانيءَ کي ”لنگهڻي“ چون. گهر-گهر مان پنهجي سرنديءَ سارو روڪڙي رقم به ڪڍيو ڏين. انهيءَ همدرديءَ جو اهو نتيجو ٿئي. جو مرڻي تي آيل خرچ سارو نڪريو اچي ۽ بعضي چڱي بچت به ٿيو پوي.

انصاف

چڱن وٽ فيصلو ويو ته ڄڻ حقدار کي حق مليو. نڪا ٿئي آڏي پڇا، نڪي پڇجن شاهد ۽ نڪا ٿئي انصاف ڪرڻ ۾ اينگهه. مدعي ۽ مدعا عليه آمهون سامهون ويهي، ساڪاڻتي ڳالهه ڪري اٿن. آمين ڳالهيون ٻڌي يڪدم فيصلو ڏين. فيصلو اهڙو جهڙو منڊيءَ تي ٽڪ، ٻيئي ڌريون خوشيءَ سان قبول ڪن. آمين وري پيءُ يا پُٽ تان به ڪين گسن، ڏوهه ۾ آيو ته ڪاڻ پيو، گڏهه ڳاڙي جو وهنوار بجاءِ خود، پر خونن جا معاملو به ائين نبيري اٿن. انصاف ڪرڻ ۾ نڪا ٿئي چڱن کي تڪليف ۽ نڪي وري فريادي ۽ جوبدار ڦرجن. ٻيئي پاسا آسانيءَ سان نبريو وڃن.

چڱن جي ڪچهريءَ ۾ جوڙ ڪوبه ڪونه ڳالهائي اگرچہ ڪولچ لفنگ آهي ۽ امينن کي شڪ ٿو پوي، ته هيءُ شخص ڪچهريءَ ۾ ڪوڙ ڳالهائي، ڪوهنواڙي ڪندو ته اهڙي کان مَور پڇا ڪانه ڪن. يڪدم انهيءَ جي راڄ وارن مان، ساڪاڻتي ۽ پڇا جهڙي ماڻهوءَ کي گهرائي وٺن. انهيءَ کان مجرم بابت ساڪاڻتي ڳالهه پڇن. جيڪڏهن اهو چڱو مڙس پنهنجي يعني هن مجرم ماڻهوءَ مان وسهي ويو، ته ان جي طرفان ويساهه ڏيندو. پر جي اعتبار ڪونه آيس، ته ساک ڪانه ڏيندو. ساک جو نه ڏيڻ معنيٰ دال ۾ ڪجهه ڪالا هي، انهيءَ حالت ۾ عيوضو پري ڏيڻ لاءِ مجرم يا مجرم جي راڄ وارا ٻڌل رهندا. ۽ عيوضو پري ڏيندا. مطلب ته وٺيءَ-ڏئيءَ کي ڊپ نڪو ڊاءِ، مجرم ته فقط ڪيل گناهه جو عيوضو پري ڇڏندو پر انهيءَ سان گڏ پاڙي جي معيار به

پريندو جا پاڻ امين مقرر ڪندا آهن. ڪنهن بدمعاش ڪنهن چڱي مڙس جي پاڙي مان ڪنهن غريب جي چوري ڪئي ته اهو چڱو مڙس انهيءَ بدمعاش يا ان جي راڄ وارن کان ٿيل چوريءَ جي عيوض سان گڏ پنهنجي پاڙي جي ميار به چڪي وٺندو. اهڙيءَ طرح اهو بدمعاش ٻيئي چٽي پري پوءِ جند ڇڏائيندو.

ڏوهه جي سزا آهي ڏنڊ، ڪڪڙ جي چوريءَ کان وٺي خون جي گناهه تائين سڀني گناهن لاءِ ڏنڊ جي سزا ڏين. جيڪڏهن ڪنهن جو اٺ چوري ٿي ويو ۽ وري سلامت هٿ آيو ته چور کان اٺ جي قيمت جو خرچ وصول ڪري ڏئيءَ کي ڏبو. ۽ سرڪاري گناهه اڃا جدا وٺبو. مالڪ جي اختيار تي ڇڏيل آهي ته هو چور کان اهو ڏنڊ وصول ڪري يا معاف ڪري ڇڏيس، پر جيڪڏهن شيءِ غم ٿي وئي ته شيءِ جي ڊبل قيمت ۽ سرڪاري ڏنڊ ورتو ويندو آهي. جيل جي سزا کان ڏنڊ جي سزا وڌيڪ اثرائتي ثابت ٿئي ٿي. ڀرتي ڀرڻ مهل ماڻهو تمام نرم ٿيو پوي، ۽ اڳتي لاءِ پير ڪوئي ٿو ڪئي.

جيڪڏهن ٻئي ڌريون پاڻ ۾ لٽين اچي پون ۽ هڪ ڌر گنهگار ثابت ٿئي ته ان تي ٽن قسمن جو ڏنڊ وجهن. پهريون قسم ڏنڊ جو ٿيندو اڳرائي ڪري وڙهڻ لاءِ، جو ملندو اڳرائي ڪري وڙهندڙن جي قومي سردار کي. ٻيو قسم ڏنڊ جو ٿيندو بيگناهن جي ڪل-ڊپ جي خرچ پڪي لاءِ، اهو ڏنڊ انهن کي ملندو جيڪي بيقتصور هوندا، ٽيون قسم ڏنڊ جو ملندو بيگناهن جي قومي سردار کي، اهو آهي سندن رعيت سان ظلم ٿيڻ جو عيوضو.

اهي ٽئي چئيون گنهگار ڌر پريندي. جيڪڏهن ٻئي ڌريون هڪ سردار سان ٻڪڙ پريندڙ آهن ته پوءِ ٻن قسمن جو ڏنڊ وڌو

ويندو: هڪڙو ڀاڱو قومي سردار ڪٽندو ۽ ٻيو ڀاڱو بي گناهه ڌر. ڏنڊن جون رقمون جدا جدا انداز ۾ هونديون اهو سڀ امينن تي ڇڏيل آهي. ته ڪيترو به ڏنڊ وٺن.

جتي چار چڱا ويهي اهڙو فيصلو ڪن، اتي ڌرين کي ملندڙ رقمن مان گهڻي ڇڏ چوٽ ٿيندي آهي جن کي ڏنڊ جي رقم ملڻي هوندي سي چڱن جي محابي چار ڏوڪڙ ڇڏي به ڏين. بعضي ته سموري رقم تان هٿ ڪنيو ڇڏين. اهي سڀ احسان انهن چڱن تي ڪن. باقي حاڪم جو ڏنڊ سو ڪنهن به حالت ۾ آڻي پهچائڻو آهي. خون جو ڏنڊ هڪ هزار رپيا. تنهن مان ست سؤ فوٽيءَ جي وارثن کي ملن ۽ باقي ٽي سؤ رپيا حڪومت کڻي. جيڪڏهن فوٽيءَ ڏي خونين جو اڳيئي خون جو پلو پلاند رهيل هوندو ته پوءِ خون ۾ خون پاڙيندا. باقي سرڪاري ڏنڊ ٻنهي ڌرين کان وصول ڪيو ويندو. ڪاري ۽ ڪاريءَ جي خون جي ڪاب پڇا ڪانه ٿئي، ڇڻ ته ڪٿا مري ويا. ڏنڊ جي وصولي هر حيلي ڪن. ست راج پني به پورائو ڪرڻو پوين. حاڪم پنهنجو حصو ته جبراً وٺي. پر جي ڏوڪڙ پيسو ڏيئي به سگهيا، ته مال ملڪيت ضبط، جيڪڏهن ڪو صفا سڄو آهي، ته ڪاٺ ۾ قابو. پل پيو جيل جون هوائون کائي.

ٿورائيءَ واريون قومون ۽ گهٽ ذات وارا ماڻهو، گهڻائيءَ وارن قومن ۽ اوچ ذات وارن ماڻهن کان وڌيڪ سلامت آهن. هندو، مگهٺار ۽ گڊا: اهي قومون انهن ٻنهي درجن ۾ اچي وڃن ٿيون. هندو ٿورائيءَ واري قوم ۾ ڳڻيا وڃن ٿا. مگهٺار ۽ گڊا گهٽ ذات وارا تصور ڪيا وڃن ٿا. گهٽ طاقت ۽ ٿورائي سبب حڪومت

انهن جي خون بها ٻيئي مقرر ڪري ڇڏي آهي. جيئن کين ڪو هٿ نه لائي. يعني انهن جي سنڀال جو حڪومت کي ٻيئي خيال آهي. انهن مان ڪو به قتل ٿيو ته قاتل به هزار رپيا جرمانو ادا ڪندو. عورت جو خون به انهن قومن جي قطار ۾ شمار ڪيو ويو آهي. ڇاڪاڻ ته اها به ضعين آهي. ماڻهو پنهنجي پاءُ پلاند عيوض انهن شخصن تي هٿ ڪونه هلائين. انهن جي فرياد تي حڪومت وڌيڪ ڌيان ڏيندي آهي. ڏنڊ جي وصولي تمام نرمائيءَ سان ٿئي. مجرم کي ڏنڊ جي رقم ٻڌائي، ضامن وٺي، ڇڏي ڏين. جيڪڏهن هو پهچ وارو آهي ته يڪدم پنهنجي هٿان ڀريو ڏئي. نقدي نه هوندي اٿس ته ملهه سارو مال جو وڳو ڏيئي پاڻ آڄو ڪندو. پر جي هيڪاري هيٺو آهي ته پوءِ جهولي کڻي ڪاهي پوندو راج ۾. راجوئي کيس چڱي مدد ڪن. اهڙي وقت مدد ڪرڻ کي فرض سمجهن. هڪڙي چڪر سان راج مان ايترو ته آئي، جو ڏنڊ به ڏئي ۽ خرچ به ڪڍي. راج اتفاقي حادثي لاءِ مدد ڪري. باقي ڄاڻي سمجهي گناهه ڪندڙ کي ڪابه هٿي ڪانه ڏئي.

ارڙائي ۽ ڊگامشتي مدار رکي ٿي مُٺ ۽ پُٺ تي. اکين جي لَت هيٺا به ڪانه سهن. ”نگ آيد“ جي مصداق. ڪڏهن هيٺن کان به هڃا ٿيو پوي. قانون جي شکنجي کان ڪوبه بچي ڪونه سگهي. امير خواه غريب لاءِ ساڳيو ڪاٺ، ساڳيو قيد. پوءِ جيڪڏهن ڪو مفلس ۽ نادار ڏوهه هيٺ آيو ته ان لاءِ ڏنڊ ڀرڻ تمام ڏکيو ٿيو پوي. اهڙيءَ حالت ۾، جهٽ پٽ، چار چڱا ۽ نياڻيون ميڙ وٺي، سندن تڏي تي وڃيو ڪرن ۽ ڏوهه بخشائين. تڏي آئي، کي تنگ ڪونه ڪن. دل جا ڪشادا ۽ ننگائتا وري

اهڙا، جو پيش پيل کي خون به معاف ڪريو ڇڏين. نياڻيءَ جو ته گهڻو احترام ڪن. ڏکويل دل هوندي به نياڻي آئي، سڀڪجهه وساري ڇڏين.

فريادي ۽ جويدار جيڪڏهن پاڻ ۾ ٺهي ويا ته پوءِ حڪومت وچ ۾ دست اندازي بلڪل ڪانه ڪري. هڪ دفعو معاف ڪيل تصور جي وري اُپتار ڪانه ڪن. معافي گهرندڙ کي نه فقط تصور معاف ڪن پر ان کي پنهنجي دل جي صفائي ڏيکارڻ لاءِ، ٻه- ٽي ڏينهن روڪي خوب مهمانيون ڪرائين. ساڻس ڪا نياڻي آيل هوندي ته ان کي اوچي اوچ اوچائي وڌي شان مان سان موڪلين. وري اهڙي وير جي يادگيري به ڪانه ڪن. ”تڏي آئي تنگ نه پئجي، توڙي هجن وير هزار“

پاڙي ۾ جي ڪنهن غريب اچي اوتارو اڏيو ته ان جي سدائين سار لهن. صبح شام وٽائس وڙ واندو ڪن. اتفاق سان جي ان جو ڪجهه زبان ٿيو ته ان جي تلافيءَ لاءِ سر جون ستون ڏين. پاڙي جا سرها ۽ ننگاڻا اهڙا آهن، جو پاڙيسرين جي بچاءَ لاءِ ڪيترون ئي جانيون قربان ڪري چڪا آهن. جيئن ڪنهنجو مرڻو سرهو ڪن، تيئن ڪنهن غريب جو پرڻو ٿئي ته اهو به سرهو ڪن. گهڻن ڪنئي ڇڙ به ڪڇيو وڃي، ڪاڄ ڏئين کي ڪل ٿي ڪانه پوي ته ڪم جو پوراڻو ڪيئن ٿيو.

اهڙو روھ ملڪ، جتي نه پوليس نه پهرو اتي هر هڪ رهاڪو پاڻ کي شهري باشدن کان وڌيڪ سلامت سمجهي ٿو. ڪيترن غريبن جا پڪا رڻ پتن ۾ اڏيا پيا آهن، پر ڪوبه ڪنهن کي اوڏو ڪونه وڃي، ۽ نه ڪنهن جو زبان ڪري. مسلمانن جي

وڌن خواهه ننڍن ڳوٺن ۾ صرف هڪ-هڪ هندوءَ جو دڪان آهي. جتي هو باعيل رهن. ڌيتي-لپتي سڀ اوڌر ۽ اعتبار تي ٿئي. ڪنهن جي به پائي ميري ڪانه ٿئي جيڪڏهن ڪنهن ڌيتي-لپتيءَ ۾ ڪيپايو ۽ مُنهن موڙيو ته يڪدم چڱن وٽ فيصلو وڃي. بي رائيءَ جو فيصلو وري اهڙو، جو پائي-پائيءَ تي رکي وٺي ڏينس. هندڪي مسلمانن کي جو سوال ٿي اُتي ڪونهي. نڪو آهن اتي اخبارون ۽ نڪو ڪوڙو ۽ غلط پرچار نڪي آهن ملڪ جا هاجيڪار اڳواڻ ۽ نڪي وري مهاسپائي ۽ خلافتي. سڀڪو ٿڌو ٿانهريو ويٺو آهي. سڀ پاڻ ۾ پائرن جيان اٿن ۽ ويهن. شاديءَ ۽ غميءَ ۾ به هڪٻئي سان سدائين همدوش. راج ۾ ڪو اُپرو سپرو فيصلو ٿيڻو هوندو، ۽ جتي چار چڱا اچي ويهڻا هوندا، اتي پاڙوسي هندوءَ کي ضرور ڪوٺيو آئين. جي ڪوٺ ڪانه ڏنائونس ته سنگت جي ميار چڪين ۽ ڳلاڙو ڪرين. جنهن جو هنن کي گهڻو احساس ٿئي. نيٺ معافي وٺي جند ڇڏائين. هندو دڪاندار سوين رپين جو سامان مسلمانن کي اعتبار تي اُڌارو ڏين، ۽ وري اهڙي ئي ميٺ محبت سان واپس وٺن. ڪنهن دڪاندار جو گراهڪ جيڪڏهن فوت ٿي ويو، ته ان جو قرض سندس اولاد ڀريو ڏئي دل جي ڳنڍي منجهن اهڙي، جو هڪ دفعو ڪو وٽن وڃي ٽڪي، ته هوند ورڻ جي وائي ڪين واري. مهمان سان ڪچهريءَ ۾ هندو مسلمان گڏجي اچي ويهن. ڪنهن هندوءَ گهر ناچائائي ٿي، ته مسلمان ٻارين-ٻچين سندن خدمت ۾ پيرن ڀر ٿي بيهن. اهڙيءَ طرح هندو به مسلمانن سان ساڳيا پير پرين. سندن همدرديءَ ۽ قرب کي ڏسي حيرت وٺيو

وڃي. هو لاکيٽا لَلَهَنگ، ۽ ڳالهين جا ڳهیر آهن. ڪنهن سان به
 ڪُهرائي ڪانه ڪن. دوست ته ٺهيو پر جي ڪو دشمن وٽن
 لڙي آيو ته هٿن جي چانوَ ڪندس. پنهنجو ڪو آڀرو ٿي پيو ۽
 ڏوٽ ڏينهن گهارڻ لڳو ته ان کي ڇڏي ڪونه ڏين. گهر-گهر مان
 پهرو ڏيئي، پاڻ جهڙو ڀاڳيو بنائيندس. انهيءَ رواج ڪري اڪثري
 سڀئي هڪ حال ۾ آهن. ڪو به هڪ، ڪنهن به ٻئي کان اڳرو
 ورلي ڏسبو.

مهمان نوازي

پهراڙيءَ جي مهمان نوازي ڪنهن کان گجهي ڪانهي، پر هن طرف جو ڍنگ ئي نرالو. زماني کي جاچي ڏسجي ٿو ته جتي سادگي، نهٺائي ۽ غريبي گڏ آهن، اُتي محبت، همت، عزت ۽ دولت هڪيون آهن. سادگي عجب چيز آهي! هر برائيءَ جو بچاءُ، ۽ هر بيماريءَ جو علاج سادگيءَ مان سرجي ٿو. سادو ماڻهو هر ڳالهه ۾ سادو. سندس گفتگو سادي، اُت-ويھ سادي، کاڌ-خوراڪ سادي، پهر-اوچ سادي. اهڙي ماڻهوءَ جي دل سادي، ۽ طبع به سادي.

هوڏانهن ظاهري ڏيک ۽ زبان جي بي لغامي انساني دماغ ۾ تڪبر جي هوا ٿي ٿوڪي. پر جيڪو انهيءَ عيب کان آجوا آهي، سو اشرف، انسانيءَ لاءِ باعث فخر آهي. آئي جي آڌر ڪرڻ، بيمار جي ٽهل ٽڪور ڪرڻ ۽ هيٺي جو حال وٺڻ اهڙي ئي ماڻهوءَ جو شيو آهي. ننڍو خواهه وڏو، هيٺو خواهه ڏاڍو غني خواهه غريب، شاهه توڙي گدا، ايئن توڙي اعليٰ، ساديءَ سمجهه ۾، سڀ سمان آهن. اعليٰ کي ايئن تي ترجيح ڏيڻ هن جي ضمير کي پسند ڪونهي. اهڙي وٽ ويجھو ته اُبالو کين ٿبو پر مڙيوئي مان لُهو.

هٿ يا غرور رڳو آهي ساڙو. جڳ کان آڪري ٿيڻ جي ڪوشش ڪرڻ هر امري پان کي قادر تسليم ڪرڻ ۽ پوت جي واءِ سان اڪيون آسمان ۾ جهلي هلڻ! ڪنهن ڏينهن اونهيءَ ۾ اُهريندا، اهڙا، جي ڦنڊڪ سان پچ چندين، هر چيز جي استعمال ڪرڻ ۾ ڏوراچائي ڪن، سي ضرور لڙي مٿان پون، ۽ تحقيق ڏکيا ٿين.

غريبِي گذاري جي قدرت جو هڪ پوشيده راز آهي. سڀئي سرنديءَ وارا هجن ها ته هوند قدرت جو گاڏو گهلڻ ڏکيو ٿي پوي ها. مالڪ کي سڀ منا آهن. سڀني تي هڪجهڙي نظر ٿو ڌري. هيءَ دنيا ڪتاب آهي، تنهن ۾ جيڪي اسين ڏسون ٿا، سو اسان لاءِ ڌار ڌار آزمائشي سبق آهي. سڃاڻيءَ ۽ سڪڻائيءَ کي اسين خدائي قهر ڪونه سڏينداسون. قدرت جي راضي ڪانه ٿي ناهي. ”لا تحرڪ ذرت الا باذن“ يعني ڪوبه ذرو ڌڻيءَ جي حڪم ڌاران چري نٿو سگهي.

ڏکڻي بکڻي کي پانڌيڙوءَ جو گهڻو احساس ٿئي ٿو. مسافر جي تڪليف کي پنهنجي مشڪلات سان ڀيڻي نتيجي تي اچڻ، اهڙن ماڻهن لاءِ آسان آهي. اميرن کي غريبن جي گذر جو ڪهڙو پتو؟ هو پاڻ ڍاوا ته جڳ ٿي ڍاڻو. پاڻ ساوا ته جڳ ٿي ساڻو. هو پنهنجي هوند جي نشي ۾ مخمور ۽ مست. ڪل ڪانه پوين ته دنيا ڪئين ٿي هلي. پر ڏکڻي کي ڏک جو احساس هوندو. منهنجي ته اهائي صلاح اٿو ته جيڪڏهن مسافريءَ ۾ ڪٿي مهمان ٿي وڃو ته لنگهي وڃو غريب جي اوتاري تي، ۽ وڃي مهمان نوازيءَ جو سبق سکي اچو. هنن جي مهمان نوازيءَ جي ڪهڙي ڳالهه ڪجي! هو سمجهن ٿا ته بختاور سو، جنهن گهر مهمان آيو، آءٌ-پلائي ڪرڻ ته سندن مرڪُ آهي. باقي رهيو روز پاڻي، سو جهڙو حال حبيب، تهڙو پيش پريان، تنهن هوندي به ڪو ابالو ٿي وٽائن ڪونه ويندو. جيڪي رات جا چار پهر رهندو، سو چڱو مان مائيندو.

”مهمان“ لفظ جي پوري پوري معنيٰ ادا ڪن ”مها“ معنيٰ ”وڏو“، ”مان“، ”عزت“، يعني ”وڏي عزت وارو“. سچ پچ جيڪو وڻن ويو، تنهن وڻن وڏو مان لڌو، ڪو اجنبِي اوچتو وڃي ڪٿي اوطاقي ٿئي، ته ائين ڪونه سمجهن ته هيءُ فلاڻي در جو مهمان آهي، پر سڀئي ائين سمجهن، ته اهو اسان مان هر هڪ جو مهمان آهي“. جن کي پنهنجي رهائش لاءِ پورا پڪا ڪينهن، تن وٽ اوطاقون ڪٿان آيون؟ ڍنگرن جي اوت ۾ تڏو ڪٿي ڏيندس. پوءِ هڪ-هڪ ٿي پيا ايندا، خوش خيرعافيت ڪرڻ بعد مسافريءَ جي مقصد جا حال احوال وٺندس، ماني ٽڪر وقت سر ڪائي، پوءِ شهرين وانگر هنن کي اڪيلو ڇڏي، پاڻ وڃي آرامي ڪونه ٿين. جيڪڏهن سرديءَ جي موسم هجي ته وچ ڪچهريءَ ۾ وڏو مڇ ڪٿي ٻارين، حقو ٽانڪي رڪن اڳيان، ڪچهريءَ جو سينگار حقو اٿن. واري تي وڃن سوٽا هڻندا، سڄي ڳوٺ جا مرد ماڻهو اچي مهمان وٽ مڙندا، زماني جون اوياريون لهواريون ٻڌندا ۽ ٻڌائيندا. جاءِ جي تنگي ته هنن وٽ آهي ئي ڪانه، خدائي وسيع فرش آهي، جنهن تي جيترا آيا، اوترا پورا، ڪچهريءَ جا ڪوڏيا آهن. هونئن ته روزانو پاڻ کي وندرايو ويٺا آهن، پر جيڪڏهن ڪو وڻن مهمان آيو ته پوءِ اڳيون پويون ڪسرون ڪين. اورچ وري اهڙا، جو اُپاري اُٿن. اوجاڳي جا پڪا، ۽ ويهڪ جا ڏاڍا، مڙس ڪانپ ڪڍي ويٺا ته صبح ٿي ويندن.

ڪچھري

اوهان سوين سئيمائين ۾ شغل ڏنا هوندا. ڪيترين محفلن ۾ شريڪ ٿيا هوندا، هزارين پروفيسرن جون علم وادب تي تقريرون ٻڌيون هونديون، ڪيترن ئي سالڪن جي صحبت اختيار ڪئي هوندي، گهڻي تعليمي نماءَ ڏنا هوندا. پر آءٌ دعويٰ سان چوندس، ته انهن سڀني مشغولين ۽ تماشن کان وڌيڪ پراڻي ۽ بامعنيٰ مشغولي آهي ڪوهستاني وينجهان جي ڪچھري، ماڻهوڏسو ته صفا ڄٽ، لڱن تي پورو لٽو به نه جڙين ۽ گدلا، جن سان ماني کائڻ به ڪراحت، پر هو جيڪي ٻولين ٿا، سو اسان نه پڙهيو ۽ نه ٻڌو، اسان جا سنڌي مصنف، شاه صاحب ۽ سامي صاحب جي رسالن مان چند بيت ڌار لکيو، ڪتاب تيار ڪري کڻي اسان اڳيان رکن. اسين به هر هر ساڳي ڳالهه پيا پڙهون، پر هنن وٽ اهو قصو ڪونهي. نئين سچ نئون سبق، مهمان سان ڪچھري ته ڪن، پر وقت ڪيئن گذري، ڪچھري ڪيئن رونق افروز ٿئي، تنهن لاءِ جيڪي ڪن ٿا، سو سراپا علم ادب جو بحريڪران آهي. لٽريچر تي ليڪچر آهي. ڪُهني ۽ وساريل تعليم آهي.

ڪچھريءَ جا گهڻائي رنگ بدلائين؛ ڇو ته هڪ رنگ ۾ هلڻ ڪري ويٺل ڪڪ ٿيو پون، ڪوهستاني ماڻهو ساز سرندو ۽ راڳ جا ڏاڍا شوقين آهن. ڳوٺ-ڳوٺ ۾ به-تي پنگا مڱڻهارن جا ضرور هوندا. مڱڻهار متل ڪچھريءَ ۾ ازخود اچيو حاضر ٿين. سُرندا ساز ڪڍي ويهي وڃائين. ڪچھريءَ جو رخ وڌڻ جي مرضيءَ موجب ڦري گھري. ماڻهن ۾ گهڻو رواج آهي تڙ تي بيتن

چوڻ جو. وڏڙن کي گهڻو ڪري اچي شاهه صاحب جي بيتن مان مزو. شاهه جي رسالي کي بلڪل عزت جي نگاهه سان ڏسن. روحانيت ۽ وحدانيت جو ڪلام سمجھن. تنهنڪري ان جا بيت گهڻي چاهه سان چون. چو ته شاهه صاحب جو رسالو سڄو آهي ٽمٽار ٿيل جابلو ٻوليءَ سان. ٻين سُرُن کان سسئي-پنهنونءَ جي سرن وارا بيت کين وڌيڪ رس ڏين، تنهنڪري اهي ذوق شوق سان ياد ڪن. انهن سُرُن ۾ ”جابلو سنڌي“ شاهه صاحب خوب ڪم آندي آهي. جيئن ته:

اڳي ان هياس، جن پنهنونءَ ڌوتم ڪپڙا،

هاڻي ان ٿياس، جن جت نه نينم پاڻ سين.

هياس، ٿياس، نينم: اهي الفاظ ڪوهستاني زالون عام طرح ڳالهائينديون آهن. سنڌ ۾ ڪتي به اهڙا لفظ استعمال ڪونه ٿين. جڏهن ڪچهري رس ۾ ايندي، تڏهن وڏڙا حڪم ڏيندا ته ادا، معذوريءَ جو سر وڃايو.

جهنگن جا پنڌ ڪشالا، جبلن جا لڪ لانگها، ونڊر جا وڙ وڪڙ، هاڙهي، پپ ۽ هڱور جون ارڏايون. واءُ ۽ سج جي بيوفائي، اُنن ۽ اوڻين جي دشمني، اهڙي ته ترنم سان ادا ڪندا، جو چڻ ته اجهڻ ٿي سسئي ويچاري اکين آڏو واکا ڪندي وڃي. هڪڙو ته شاهه صاحب جو ڪلام رسيو ۽ پر معنيٰ، پيو ته هر موقعي ۽ مهل سان ٺهڪي اچي، تنهنڪري ٻڌندڙن جي ۽ چونڊڙن جا وچ ڪٽايو ۽ گچ ڳاريو ڇڏي. دنيا جي ڪوسيءَ ٿڌيءَ مان جيڪي لنگهيا آهن، تن جا سَٽا سور جاڳائي، ڇاتيءَ وارا چيهه ڏيو ڇڏي. هو جابلو ماڻهو، هنن کي جبل سان پياس. جن بيتن ۾ جبلن جو بيان ۽ نالا اچن، تن کي گهڻي غور ۽ خوض سان ٻڌن. سسئيءَ

ويچاريءَ جو به اچي جبلن سان ڪم ڦاٿو هو. تنهن ته هر هر پيئي
جبلن سان وندڙ ڪئي.

ڏونگر! ڏورايو پهريون چنڊيس پرينءَ کي:

پهڻ پيرپتون ڪيا، تريون چنيون تو

رحم نه پيوئي روح ۾، قدر منهنجو ڪو

واڪو ڪنڊيس ووا! مون سين جبل ٿو جاڙون ڪري.

پٿر بيجان، بيحس و حرڪت، سسئيءَ کي ڪهڙو جواب ڏين؟

هن جي اندر ۾ پنهنوءَ جي سڪ جا جيڪي اڌمان اُٿيا ٿي، سي دل

۾ سانڍي ڪين ٿي سگهي. مجبوراً پاڻ ٻاهر ڪڍي ٿي پيس. اهڙو

درد جو اظهار ويو ٿي وڻ وڻ کي لوئيندو ۽ لوسائيندو.

ڌڪي ۽ ڏونگر بڻي وينا رُون،

ڪنهن کي ڪين چُون، منجهن جو پيرپتون.

ڪي جي ڪڍيائون پار ڌڪيءَ ڏونگر پاڻ،

سسئي سا تنوار مرون پيا ماري.

سسئي کي پڇاڙيءَ تائين پڪ ڪانه ٿي، ته پنهنوءَ سان

ملڻ لاءِ منهنجي اڳيان ڪير ٿو رکاوٽون وجهي. ڪڏهن ڏيرن

کي پيئي ڏوهه ڏئي ته ڪڏهن اُنن کي ويني لوئي، رستي جي

اٿانگائي ڏسندي، جبلن تي پيئي ڌمر ڪري، ڪنهن مهل ته

سڀني کي گڏي پيئي پنهنجو دشمن سمجهي.

اُٺ ويري، اونار ويري، ويري ٿيڙم ڏير،

چوٿون ويري سج ٿيو. جنهن الهِي ڪئي اوير.

پنجون ويري واءِ ٿيو، جنهن پنهنوءَ لتيا پير،

ڇهون ويري چڙ ٿيو. جنهن سنوان ڪيا نه سير.

ستون ويڙي چنڊ ٿيو جو ڪٿيو نه وڌي ۽ وير

واهيري جي وير، ڇلڻ ڪيان چيرين.

سسئيءَ جو سرُ سڄو آهي درد ۽ دک. ٻڌڻ وارن تي اهڙو اثر

ٿئي، جو اُهي پس غائبانه سسئيءَ سان همدرد ٿيو. اوچنگارون
ڏيو روئن.

نوجوانن کي وري اچي لوڙائو بيتن مان مزو سي انهيءَ مهل

سانوڻ فقير کي ياد ڪن. سانوڻ فقير، ناري ڍوري جو ويٺل ذات

جو خاصخيلي، پنهنجي وقت جو چڱو شاعر هو. هو قد جو بندرو

۽ بت جو آيرو هو. سندس شعر ۾ چُستي، جوش ۽ جذبو تمام

گهڻو ڀريل آهي. دنياوي عشق جي چمات راهان رد ڪري ڇڏيو هو

، پر پوءِ اچي رستي تي پيو. هو پاڻ به ناڙي هو ۽ پاڻ سان هميشه

هڪڙو ناڙي همراھ به ڪڻدو هو. ميلن ملاڪڙن تي ماڻهو دعوتون

ڏيئي گهرائيندا هئس.

پنهجا بيت پاڻ نڙ جي سر تي چونڊو هو. هر هڪ بيت

چوڻ بعد پاڻيءَ جو گلاس پيئندو هو. جئين ته تخلص جو اثر

شاعر تي گهڻو ٿيندو آهي. سانوڻ فقير هر هڪ بيت ۾ پنهنجو

تخلص: سڙيو مڙان سانوڻ چئي، يا سورن ۾ آهيان سانوڻ چئي،

ڪم آڻيندو هو. ائين چوڻ سان سندس جسم کي گويا باهه وٺي

ويندي هئي ۽ سارو بدن جُهڻجُهڪَ کائي ويندو هوس، تنهنڪري

پاڻي پيئڻ جي ضرورت محسوس ڪندو هو. بعضي ته سڄو مت

پراڻي رکندو هو. جنهن مان لوڻا پري اوتيندو هو. هاڻي ويجهڙائيءَ

۾ وفات ڪئي اٿس. سانوڻ فقير جا ڪي بيت تفريح طبع لاءِ

هت ڏجن ٿا:

(1)

آڌ لوئيءَ جو انگ تي، آڌ ۾ ڪانبا ڪيائون،
 پٺوريءَ پٺن تي، وڃي ڦرڙا ڦيرايائون،
 ٻڪر ٻاپائڻ جا، ڇيلا ڇوڙايائون،
 سڙيءَ جو سانوڻ چئي، سنجهي نه ساريائون،
 واري واريائون، ورنڊا خط وصال جا.

(2)

آڌ لوئيءَ جو انگ تي، آڌ ۾ خان ڪڙيو،
 ونهين ويڙهيچن سان، منهنجو من مڙهيو،
 ونهين ويڙهيچن لاءِ منهنجو ساهه سڙيو،
 آئين چاڙهين سومرا! چنڊيو ۽ چڙهيو،
 ڪوٽ مٿان ڪنگرين، مون سڌ ڪيا سڙيو،
 سڙيو مران سانوڻ چئي، لنگهندي ڪونه لڙيو،
 پنهورن پڙهيو، منهنجو ڪاٿر پاسي ختمو!

(3)

آڌ لوئيءَ جو انگ تي، آڌ ۾ ڪن اوڙڪ،
 مارو وڃن مال سان، ڌوڻيو هڻن ڌڪ،
 مارو وڃن مال سان، ڦيريو هڻن ڦڪ،
 مارو وڃن مال سان، ميڙيو آئين مڪ،
 هن ساهه جي سانوڻ چئي، مون کي پوري نه آهي پڪ،
 حاڪيماڻا حق، مون پارڻ کان پري ٿيا.

(4)

آڌ لوئيءَ جو انگ تي، ٻيو ڪجهه نٿي ڄاڻان،
 ڪعبي سنڌي ڪنڊ تي، منهنجا نبي نانائان،

ڪعبي سنڌي ڪنڊ تي، ٻيٽا چاري چاچاڻان،
 قطب سنڌي ڪنڊ تي، منهنجا مارو ماماڻان،
 پُورب سنڌي پاڙ ڏي، منهنجا آهن اباڻان،
 ڏکڻ سنڌي ڏس تي، منهنجا ڏوٽي ڏاڏاڻان،
 سانگين سنگهارن کي مان ڄاڻان سڃاڻان،
 منهنجن مارن جا ملير ۾، آهن پتن ۾ پاڻان،
 منهنجن مارن جا ملير ۾، آهن ترن ۾ ٿاڻان،
 منهنجي آس آڏي وينا آهن پڪا پراڻان،
 مون ڏي مڪائون ملير مان، دُعا سندا داڻان،
 هت ساعت نه ٿڪان سانوڻ چڻي، پرين پڄاڻان،
 مون کي مائتاڻان، سک نه وسرن سومرا!

(5)

سرتيون! پرتيون پير کي، آءُ جا هلڻ هاري،
 جيڏيون منهنجي جيءَ تي، برهه لڳو باري،
 ساجن سُتي سُر جي هڏن تي هاري،
 اڳيان پٿيون پنڌ جون بيحد بسياري،
 اڳيان پٿيون پنڌ جون بر سڄن باري،
 اڳيان پٿيون پنڌ جون ٻي واٽن تي واري،
 سورن ۾ سانوڻ چڻي، ڪندو پنهل پوٺواري،
 لڪڻي جي لاري، پيئي پنهنوءَ ڄام سان.

ائين نه سمجهو ته انهيءَ ڪچهريءَ ۾ ڪي فقط ٻڌيسر
 هوندا، پر گهڻا جوان سالڪ، سگهڙ ۽ شاعر به هوندا! جيئن جيئن
 ٻين شاعرن جا جوشिला شعر ٻڌندا ويندا، تيئن تيئن سندن

جذبات ۾ بجليءَ جون لهرون ڊوڙنديون رهنديون. نيٺ پاڻ جهلي
 ڪين سگهندا. سازبند ڪرائي، مانيٽي مجلس شروع ڪندا.
 هوڏيل جوان آمهون سامهون ٿي ويهي بيت بازي پورائين.
 سندن وضع قطع ڏسندي، ڪو به اعتبار ڪري ڪونه سگهندو ته
 هنن ۾ ڪا ايڏي مٿيا هوندي، پر جڏهن گلن، تڏهن ڏندين
 آڱريون لڳيو وڃن.

آءُ خوشقسمتيءَ سان هڪ اهڙيءَ ڪچهريءَ ۾ وڃي
 شريڪ ٿيس، جتي رڳي سياڻن جي سٺ هئي. ٻه جهونا جوڳي
 نڪري ٿيا نروار. اچي ٻڌائون هوڏ. ڪچهريءَ جو رنگ ٿي
 بدلائي ڇڏيائون. ٿورو وقت اڳ ٻڌل شاعرن جا شعر پئي چيائون
 ۽ ٻڌائون. پر هاڻي ته اکين آڏو جوان گوڏا پيچي ويهي وندائون لڳا.
 هڪڙي جو نالو هو ابراهيم ۽ ٻئي جو عبدالله. گهڻائي موتي
 هاريائون. مون کي هر هڪ جو فقط هڪ-هڪ شعر حافظي تي
 تري ٿو اچي. ڪوهستاني شاعرن جي شعر سان واقفيت ڪرائڻ
 لاءِ اُهي ٻه شعر هتي درج ڪريان ٿو:

شيخ ابراهيم

سَرَتَر، ڪَر ڪَر، جت جهول، جبل، جهنگ جهر،
 پَتَ رَتَ، گهٽ وَتَ، پَتِيُون، جت واڻن ونگا وَرَ
 جل جبل، ڪوه، روه رُج، جت ڏينهن تتا ڏونگر،
 ڪوريون، پيريُون، گگريون، ٿم ٿميڇا ٿوهر،
 ڪار سنبهار سره وره، جت سڪا ساوا سر،
 گل ڦل، امل باغ برن ۾، جت باس موچاري بر،
 سور نور نونڌڙا، جت خرگوش هئا ۽ خر،

باز کانءَ، سرڻ، سو کان، جت پيها ۽ پاليهر،
 مور تلور عقاب اُتهين، ٻيا قمري ڪبوتر،
 ڀتيون ڀتين جا، "ابراهيم" چئي، سندا ٻانڀڻ ٻو،
 سي سڀ ويچاريءَ وساريا، هلي باسي بر،
 ويس وڳا سرتين چانبا، اُتي بيئي اُڀر،
 ڪمي ڪسبي تنهن جا، ٿا زر گهڙين زيور،
 هل ڦل هندورا، هند ٻيا، محل، ماڙيون ۽ گهر،
 سينهن سيونگ، سڪ گهڻا، وٽن موڪل مڃر،
 ستيو ڀڻي سڄ ۾، هوءَ ٿي وڙ لاءِ ڏئي وڙ،
 سا سسئي منجهه سنگهر، نئي معذور ميڙتون.

شيخ ابراهيم پنهنجو چوھ چنڊيو ۽ جوش ڍرو ڪيو
 ته يڪدم عبدالله پنيرو سرڪي اچي سوڙهو ٿيو. وارو خالي نٿي
 ڪيائين. جيئن پوءِ تيئن ويس ٿي جوش وڌندو. عبدالله خان
 پنيرو گهاٽا ملڪ گهميل ٿي معلوم ٿيو. هن صاحب کي زماني
 جو چڱو آزمودو هو. سارو نقشو چٽي ڪٿي ڪچھريءَ ۾ پيش
 ڪيائين. مڙس هو جوشيلو تنهن ڪٿي ڪهاوت شروع ڪئي.

عبدالله خان پنيرو

هن دنيا جي دؤر ۾ جيڪي آهن جنگ،
 تن جيئيڻ آهي جنجال ٿيو جهڙا ٻوڙا گنگ،
 هاڻي هرگز ڪونه رهيو. ويا شينهن پلنگ،
 چيٽن سان چور ٿيو. روڻه ڪن ٿا رنگ،
 گذر مارين شير کي، هڻي تير تنگ.

ٿوڪون هٿن فيل ڪي، ڳوهون ڳاڙهي رنگ،
 گيندي سان گهمسان ۾، ٿو سيڙهو ڪري جنگ،
 ڪرڙي ڪري ڪَڙه ٿي واڳوءَ سان ٺهنج،
 وڙهن وڏي واڳه سان ڪُڪڙ سي ڪولنگ،
 ماري بحري باز ڪي تيتهير هٿيو تنگ،
 وڙ ڪريو واسينگ ڪي ٿا ڏيڏر هٿن ڏنگ،
 ڪپڙ هلن ڳلا ٿا پيا واسينگن ونگ،
 باز آهن بند ۾، چڙيون هٿن ٿيون چنگ،
 هاڻي هيٺا هنجھ ٿيا، ڪاوڙ ڪن ٿا ڪنگ،
 سڪن سڪي گاه لاءِ، عربي گهوڙا جنگ،
 ڪنڌي چرن خرتا، داڻا چٽا سنگ،
 اشراف گذارين اوڪ ۾، عمر ڪاٿين انگ،
 ڪميني ڪمڌات ڪي آهن مزا ۽ منگ،
 رب جا اهي رنگ، ”عبدو“ ڏس عجب ٿيا!

مطلب ته گهڻو ئي ڏنائون ورتائون . اهو به هڪ قسم جو
 مناظرو هو. مشاعرو هو شعر گوئيءَ تي هوڏ هئي، شاعرانو بحث
 هو. ميزبانن ڏاڍيون چٽاڀيٽيون کاڌيون. هڪٻئي جا گجھ کولي
 ظاهر ڪيا.

نيٺ ڀات-بازي پوري ٿي. شعر شاعري پوري ٿي. چند منٿن
 لاءِ ڪچهريءَ تي سناتو چائنجي ويو. وري به دليون تحرڪ ۾
 آيون. هڪڙي منجهانئن هڪل ڪري چيو ته ”ڀائرو اچيو ٿي

سوکڙي. "سڀني يڪ آواز ڪري چيو ته "پلي ڪري اچي." مون ته سمجهوئي ڪين ته ڪهڙي ٿو سوکڙي پيش ڪري؟ خبر تڏهن پيئي، جڏهين سڄيءَ ڪچهريءَ جو ڌيان پاڻ ڏي چڪائي، هڪڙي گجھارت ڪٽي ڏنائين. گجھارت معنيٰ "گجھه". سو به پراڻو گجھه. خدا ڄاڻي ته سالڪ جو خيال ڪهڙو؟ مراد ڪهڙي؟ هو ته اڳيئي انهيءَ وڻج جا واپاري هئا. سي لڳي ويا گجھارت ڳولڻ ۾. گجھارت هن ريت هئي: عورت نالي ڇا ڪريان، هو ويا نالو مرد ڇڏي؟ هن گڏ ڪيو نه هڏو مان نه رهندي هڏي ڪه منهنجو ولايت ويو مٿي لوھ جن لڏي، دعا ڪريو، ڙي جيڏيون! مان عورت نالي سان گڏي.

سالڪ گجھارت ڏيئي خاموش ٿي ويهي رهيو. پيا سڀئي اچي ويچار ۾ پيا. اول فيصلو ڪيائون ته سرُ جاچجي سرُ هٿ ڪرڻ کان پوءِ گجھارت ڳولڻ سولي ٿي پوندي، چو ته اوتائتا ڌڪ هٻا، سي ڪارگر ٿيندا، بي اوتو جهنگرُ جُهڳلڻ مان هڙن ڪي حاصل. اهي ٻه پچائي، پاڻ ۾ پهي، نيٺ انهيءَ خيال تي متفق ٿيا ته هي سسئيءَ جو سرُ آهي. سرُ هٿ ڪري، اچي پيا جهٽ هڻڻ تي. گجھارت ۾ مکيه بندُ ست آهن. (1) عورت، (2) نالو، (3) هڏو، (4) لوھ، (5) گُهه، (6) ولايت، (7) عورت.

هاڻي ڪوشش ڪري انهن نالن ۽ بندين جا اصلي نالا ڳولڻ لڳا، جن ۾ سالڪ لک ڪري لکيل راز رکيو آهي. گجھارت هئي سسئيءَ جي سرُ ۾. تنهنڪري سسئيءَ جي روپ ۾ لکي ويا. اهڙي معنيٰ وارا نالا وٺندا ويا، جئين اها مراد برصواب ٿئي. سوين نالا عورتن، هڏن، گهن، لوھن ۽ ولايتن جا

ساري ويا. نيٺ هڪڙي جهور پوڙهي، عورت ”حليمان“ جو نالو ورتو. گجھارت ڏيندڙ يڪدم رڙ ڪري چيو ”بس! بس!“ اتي چوڌاري واھ واھ! پئجي ويئي. ڇو ته گجھارت پڇي پيئي. گجھارت جو هڪ بند ٿٺو ته سڄي گجھارت ٿٺي. چيائونس ته هاڻي حل ڪرئس. هن ريت گجھارت حل ٿي:

(1) عورت جو نالو حليمان. (2) مرد جو نالو بيگ.

(3) هڏي جو سنڌو. (4) گھ جو وڙ.

(5) ولايت ڪيچ. (6) لوھ جا گر.

(7) عورت سسئي ۽ (مرد جو) نالو پنھون.

انهيءَ ريت سسئي بند نروار چئي، پوءِ سڄي گجھارت پيچي
ٻڌايائين جا هن ريت هي:

هلي مان ڇا ڪريان؟ هو ويا بي گرا ڇڏي،

هنن هڏ ڪيون سنڌو مان نه رهندي سنڌي،

ور منهنجو ڪيچ ويو مٿي گونرن لڏي،

دعا ڪريو ڙي جيڏيون! مان سسئي، پنھون سان گڏي.

1- حليا مان مان مراد: هلي مان.

2- بيگ مان مراد: بي گرا.

جڏهن گجھارت جو فيصلو ٿي ويو تڏهن ٻئي پاسي کان

هڪڙي جوان رڙ ڪري چيو ته ”ادا، هيءَ به وٺي وڃو.“ انهيءَ به

هڪ گجھارت ڪچهريءَ ۾ ڪٿي اڇلائي. چيائين ته:

’جت اُٺ ڪاڻ جي، اُتان آءُ ڪيئن ذات ڙي!‘

ڪچهريءَ ۾ سڀئي سڏير ويٺل هئا. گجھارت جو اچڻ ۽ هنن جو سر سهي ڪرڻ، چئي ڏنائون ته اها ويچاري سهڻي آهي. گجھارت جا بند ٿي: اُٺ، ڪاٺ ۽ ذات، سڀڪو پنهنجي پنهنجي منهن ڳولڻ لڳي ويو. باقي گجھارت ڏيندڙ ڪُن ڏيئي ويهي ٻڌڻ لڳو. مون کي ته وڏي ڪماليٽ گجھارت ڏيندڙ جي ڏسڻ ۾ آئي. بس، هڪڙي ٽولي اٺ وارو بند ڳولڻ ۾ لڳي ويئي، جنهن ۾ چار-پنج ماڻهو شريڪ هئا. هر هڪ ماڻهو پنهنجي پنهنجي خيال، ڄاڻ، سمجهه ۽ يادگيريءَ موجب نالا پئي ورتا. هي ٽولي ڪاٺ جي ڳولا ۾ مشغول ته ٿيڻ، ذات جي ظاهر ڪرڻ لاءِ پاڻ پتوڙي رهي هئي، اٽڪل ويهاري کن ماڻهن انهيءَ شغل و شغف ۾ ڀاڳ ورتو. هر هڪ کي ڪن ڏيئي ساڳئي وقت ٻڌڻ به ڪا سولي ڳالهه ناهي. گجھارت جو دستور آهي. ته ڪنهن بند جو نالو وٺجي ويو. يا ان نالي جهڙو هم آواز لفظ ٻيو ڪو چئي ويو تڏهن به گجھارت ختم سمجهڻ گهرجي. اهڙي پختائي رکڻ لاءِ دماغ ڪپي. ائين به نه ٿئي جيئن ڪو ماڻهو گهريل نالو وٺي وڃي، ٻڌندڙ جي ڌيان ۾ ئي نه اچي. جيڪڏهن ائين ٿيو ته اها ڪاريگر لاءِ عيب پري ڳالهه ٿيندي.

نيٺ گجھارت جو گجھه وڃي لڌائون. هڪڙو جوان اُنن جا قسم ۽ عضوا ڳوليندي ڳوليندي، اٺ جو تارون چئي ويو ۽ گجھارت ”واھ واھ“ ٿي ويئي! چيائونس ته ”هاڻي کولي ٻڌاءِ“. چيائين ته ”اُٺ جو تارون، ڪاٺ جي ڏڪ يا ڏاڪ، ۽ ذات جي لنگهي.“ سڀئي اسم ڳنڍي. يڪو جملو هن ريت ٺهي ويو: ”جت تارو ٿي ڏڪيا، اُتان آءُ لنگهي ڙي!“ سهڻي پنهنجي ساهڙين کي چئي رهي آهي ته ”ميهار جي محبت مون تي اهڙي غالب آهي،

جو سندس لاءِ اهڙي ڏکڻي وقت، جڏهن درياءَ ۾ ترندڙ ماڻهو درياءَ جي دهشت کان ڏکيا ٿي، تڏهن به آءُ اتان لنگهي ويس.

پوءِ ته اچي گجھارت جي ڀرت ڀرتان شروع ٿي. هر ڪو واري سان چونڊو ٿي ويو. گجھارتون به سڀ سرائتيون، بيسري گجھارت غلط سمجھي ويندي آهي. تنهنڪري اهڙي گجھارت پيش ڪانه ڪن. سُروري ويچارو منهن مونن ۾ پايو ماڻ ڪيو ويٺو هو تنهن کان به سٺو ڪين ٿيو. پڙڪو کائي اٿيو. چيائين ته ”ڪچهريءَ ۾ چپاتن جي چيلهه هميشه ننڊ نهوڙي، تنهنڪري منهنجي به ٻڏي ڇڏيو.“ اتي ته واڳو وات ڦاڙيو ويٺا هئا، تن لاءِ جيڪي ٿي آيو سو ٿورو. وهائڻ تي ويهي، ڪانيون ڪڍيو ويٺا هئا، ۽ جي ٿڪا ٿي ته ارڪ ڀر لڻيا ٿي. مطلب ته پاسو سانهي، وري اُٿيا ٿي. چيائون ته ”ادا، تون به ٻڏائي ڇڏ.“ سُروريءَ ڪنگهڪار ڪري چيو ته:

”وکر جنين سان هوم سي ويا ڪائيءَ ڪوهيارا، ڪپڙي اولارا، رڇ نه پيس تن جي.“

جيئن ته هن گجھارت ۾ لفظ ڪوهيارو اڳيئي استعمال ٿيل آهي، تنهنڪري سر سمجھڻ لاءِ جهوٽن کائڻ جو ڪو ضرور ڪونه هو. ”ڪوهيارو“ معنيٰ ”پنهون“ تنهنڪري گجھارت سسئي ۽ پنهنوءَ جي سُر ۾ سمجھجي. گجھارت جا چار بند آهن. (1) وکر، (2) ڪائي، (3) ڪپڙو (4) رڇ. دستور موجب سڀڪو هڪ-هڪ بند وٺي ڳوليندو ويو. گهڻن ڪنڻي چپر به ڪڍيو وڃي. ڳوليندي وڃي مٿان پيس نيٺ گجھارت پڳي. هڪڙو بند پڳو ته سڄي گجھارت ڇٽي.

گجھارت کي وڌيڪ پائدار ڪرڻ لاءِ، سالڪ جا منجهس لڳ رڪن ٿا، سا هيءَ آهي؛ ٻه اسم ساڳيءَ معنيٰ وارا جيڪڏهن گهريل آهن ته انهن مان اهو اسم ڪارائتو سمجهبو جنهن سان گجھارت جو تعلق هوندو. مثلاً ڪڙڪي معنيٰ ڌري، پر جيڪڏهن گجھارت ۾ ڪڙ ڪي لفظ گهريل آهن ته ڌري چوڻ سان گجھارت ڪانه پڇندي.

سروزيءَ جي گجھارت ڪاٺ جي ڪڙڪي چوڻ سان ختم ٿي ويئي، تنهنڪري ڪٿي پڌري ڪيائين. (1) وکر جو ڪنڙو. (2) ڪاٺيءَ جي ڪڙڪي (3) ڪپڙي جي لينگ، ليڙيا اڳري (4) رچ جو طبّاخ. ”طبّاخ“ عربي ٻوليءَ جو لفظ آهي، جنهن جي معنيٰ آهي ”بورچي“. سنڌي ٻوليءَ ۾ نڪر جي وڏي ٿالھ کي به طبّاخ چون، جنهن ۾ بورچي اُٿو ڳوهيندا آهن. جڏهن سيئي بند ظاهر ٿيا، تڏهن سيني کي گڏي منجهائن هڪ غير موزون، پر بامعنيٰ ۽ آوازن تي پورو شعر چئي ويو جو هن ريت هو: ”ڪَن رَسُ جنين سان هوم، سي ويا ڪڙڪي ڪوهيارا، لينگين اولارا، طبع نه پيس تن جي.“ سسئي ٿي چوي ته هن سان منهنجي من جو ٻانڌاڻ هو سي ڪوهيارا لڪي چپي هليا ويا. آءُ ان جي ڏک ۾ پنهنجي ڪپڙن کي ٿاڙي چيري لينگون ڪري ڇڏينديس. مون کي اهو به ارمان آهي، جو آءُ جتن جي طبيعت تي پئجي ڪين سگهيس. جيڪڏهن مون کي هن جي انهيءَ چورائيءَ طبع جي خبر پئجي وڃي ها، ته هوند ائين رهجي نه وڃان ها.

آخر مهمان جي گڻ پرڪڻ لاءِ کيس اشارو ڪيائون. چي، ڪوئي خالي سڪڻا نھين، سيڪي اندر لعل، مهمان جنهن وٽ اچي ميڙو متو هو، سو به ڪو وڏو وينجھار ۽ جهانديدو ماڻهو هو.

ياران بي جهرمر لائي، ميڏا روح به نه رهيا. "اُن جي مصداق، هن جوان کان به سٺو ڪين ٿيو. چيائن ته "هڪڙي هتان به اچيو ٿي". سڀني چيو پلي ڪري اچي.

مهمان ڪچهريءَ ڏي منهن ٿيري، اوچي ڳات هڪ ڳجهارت هن ريت ڏني: نالن ۽ نرنائن کان آيس مان ته ڪال، ميان!

نالن ۽ نرنائن لاءِ منهنجو جيءُ سڪي ٿو جال، ميان!
مٿيو به هيس نال ميان! پر نالن ڪٿي نانءُ ڪئي آهيان.
مهمان، ڳجهارت ڏيئي، ماٺ ڪري ويهي رهيو. جوان ڳجهه گولڻ ۾ جنبي ويا. مهمان ٿيو ڌاريو سو ڪٿي ڪُرا انهيءَ طعني ته هيڪاري ماريا، جيڪو زور هئن، سو هنيائون. نيٺ وڃي ڳجهارت پڳائون، ڳجهارت ۾ جي سالڪ لڪون ڪيون هيون، سي هن ريت پڌريون ٿيون:

نالن - ڪرڙن، نرنائن - ڪنڊن

نالن - مينهن وسائين، نرنائن - منگهن.

مٿيو - لعل، نال - لڱ.

نالن - قيدن (قادن)، نانءُ - ڪارو.

(نوٽ: ڪرڙ، ڪنڊا، منگها وغيره ماڻهن جا نالا به آهن.)

جڏهن ڳجهارت جا بند ظاهر ٿيا، تڏهن سڄي ڳجهارت هڪ نئون روپ وٺي نروار ٿي.

ڪرڙن ۽ ڪنڊن کان آيس مان ته ڪال، ميان! مينهن وسي، منگها ٿيا، جن لئي جيءُ سڪي ٿو جال، ميان! لڱ به هيس لال، ميان! پر قيدن ڪٿي ڪارا ڪيا.

جڏهن هڪڙي "واه واه" ٿي ويئي، تڏهن چيائين ته "اچيو ٿي ٻي" هاڻ گويا ڪچهريءَ جي نئين سين شروع ٿي. جيڪي اونجهريا ٿي، سي به سجاڳ ٿيا. چيائين ته:

ڏنڊَ نرناڻءِ کي نه وٺي، جنهن جا وائن تي هٿيار ميان!

نار نرنا سامڻي، جنهن کي مال جي ناهي پچار، ميان!

سن تون آڳي جا اختيار ميان! جو نالو وٺيو ٿي ذاتين کي.

گجهارت آئي. ۽ لقمو ٿي ويئي. سنئين سرائتي گجهارت

ڪٿان ٿي ست سهي؟ جنهن جا بند گهڻا، تنهن کي حل ڪرڻ

۾ ويرم ٿي. ڪانه لڳي. گجهارت جڏهن پڳي، تڏهن ڌڻيءَ هن

ريت سڄي پڌري ڪئي:

ڏنڊَ = مانسروي. نرنا = عمر. واءِ جي = هير.

هٿيار جا = قربان. نار = سهڻي. نرنا = ساهڙ.

مال جا = پوئي. نالو = لاکو. ذات جو = اوڏ.

جڏهن بند سڀ بيان ٿي ويا، تڏهن سڄي گجهارت هن

نموني وڃي بيٺي:

مارئيءَ عمر نه وٺي، هير رانجهي تان ٻلهار ميان!

سهڻي ساهڙ سامهون، جنهن جي پٺيان ناهي پچار ميان!

سن تون آڳي جا اختيار ميان! جولا ڪو وٺيو ٿي اوڏن کي.

(نوٽ: لاکي ڦلاڻيءَ نالي هڪ ڪڇ جو حاڪم ٿي گذريو

آهي. هن تي لکيت جي رهاڪو ۽ هر مڙهي اوڏ جي گود جي ڌيءَ

عاشق ٿي پئي هئي.)

هن گجهارت ۾ سالڪ عمر سومري تي ٺٺولي ڪئي آهي.

چوي ٿو ته: عمر، مارئيءَ کي ٺٺو وٺي. ٻه ڏسو ته هير، رانجهي تان

بلهار پئي ٿي. سهڻي به اهڙي ئي عورت هئي، جا ساهڙ جي سامهون سدائين پئي ويئي. الله جي قدرت! جو لاکي جهڙو ڪڇ جو حاڪم، اوڏن کي وٺيو. پر ماريءَ کي عمر سومرو سنڌ جو بادشاهه، کين وٺي، سوکين وٺيو!

آءُ ڪچهريءَ جو رَسُ ٻڌندو رهيس. پر منهنجي اندر جا ڪشمڪش پيدا ٿي، تنهن منهنجي طبع ۾ عجيب انقلاب وجهي ڇڏيو. آءُ انهيءَ وقت پنهنجن خيالن ۾ محو ٿي ويس ۽ ائين ٿي ڀانيم ته ڪنهن نئين دنيا ۾ اچي پهتو آهيان. ڪچهريءَ ۾ ڇا هو؟ عجيب فلسفو ۽ عجيب شاعري، نج سنڌيءَ ۾ اهڙو پيچيدو ۽ ڳوڙهيءَ معنيٰ وارو شعر نه اوهان ٻڌو هوندو ۽ نه مون ئي سمجهيو هو. شعر ۾ اهڙو گجهه رکي وڃڻ ڪا گهٽ ڪماليت ڪانهي. سنڌ جي سالڪن ۽ شاعرن کي جيڪڏهن ڳولي هٿ ڪبو، سندن گهرافشانيءَ کي جي صفحي ڪاغذ تي آڻي عوام جي اڳيان پيش ڪبو ته آءُ يقين سان چوان ٿو ته دنيا جو ڪوبه ملڪ ادب يا ساهت ۾ اسان سان ڪلهي جوسي ڪونه ٿيندو. سنڌ جي ڪنڊ ڪڙڇ ۾ سوين ڪوهستاني، دنيا ۾ هزارين اهڙا املهه موتي گوشه نشين آهن، جي نه پنهنجي ٻڌرائي پسند ڪن ٿا، نه کين ڪنهن ٻڌري ڪرڻ جي ڪوشش ڪئي آهي. اوهين صرف چند منت مٿين گجهارتن تي ويچار ڪريو، پاڻهي نتيجي تي اچو آءُ ته انهن اڻپڙهيلن جا اهڙا ٻول ٻڌي حيران ٿي ويس. ههڙي ڪيميا ائين مٽيءَ ۾ پيئي رهي، ڪلر کائي وييس! تنهن مان ڪهڙو سود؟ اهي رهن ٿا جهوپڙين ۾، ڳوٺن ۾ ۽ جهنگن ۾. اتي وڃڻ لاءِ نه موٽر ڪم اچي، نه

گاڏي. پيرين پيادو سج جو سفر ڪبو. اهڙي تڪليف غريب گوارا ڪندا. باقي ساون ساڄن کي سمرڻي ڪانه ٿيندي. غريبن جي ٻڌي ڪير؟ انهن تي وسهي ڪير؟ جڏهن خوش آمد ملڪ کي ڪاٽي ويئي آهي تڏهن ته اهڙا ملهائتا موتي بيقدرن آڏو اچڻ کان عار پيا ڪن.

هيءَ به هڪ شاعري آهي، مگر ڪُهنِي. دانائي جا نڪتا آهن. پر اسان جي سمجھ کان پري، اڄ به دنيا شاعرن کان خالي ڪانهي، پر اهڙو هڪڙو ته مثال پيش ڪريو. اڳين ۽ پوين کي جاچي، ڀيٽي جيءَ اندر جهاتي پائي ڏسو ته دنيا شاهراهه ترقيءَ ڏي گامزن آهي. يا پويان پساهه ڪٽي رهي آهي. ويچاري سنڌڙي، جنهن جي ڪچ ۾ اها ڪوهستاني آبادي به آباد هئي، سا باب الاسلام سان گڏ دارالعلم والادب به هئي. پر اڄ ڇا آهي؟ هُنجهه هني ويا ملڪ مان جاءِ جهني زاغن.

مهمان ڪو مَ چورِ بلا هو. جڏهن آيس جوجڪي، تڏهن وينجهارن جون وايُون ٿي ولليُون ٿي ويون. اهڙي ته پلٽ يلتياڻين، جو ڪچهريءَ ۾ نئين روح ڦوڪجي ويو. ڪو ويجهو ٿي ڪونه ويڃيس، سڀني جون ڏندين آڱريون لڳي ويون. جيڪي ننڊ جي گھومات ڪري اُونجهريا ٿي، جن کي رکي رکي ڊگهيون اُپاسيون ٿي آيون، سي هاڻي سجاڳ ۽ سرتيا ٿي پيا. بيتن ۽ ڳجهارتن جي بوند برسي ويئي. هاڻي نئين هنر جو وارو آيو. جنهن جو نالو ٿي ”هنر“ آهي؟ مهمان، سڀني ڏي منهن واري، اُتم پري اوچي ڳات تي چيو ته هڪڙو هنر ٻڌو.

آڙي چو انهن کي، جي ٻولهاڙيون آهين،
هنجهه چو انهن کي جي منگهن ۾ پائين،
توڪي ڪانيرا ڊاهين، تون نيرڳي ڏين ٿو تن کي.

وڃا، واٽڙا ٿي ويا! هيءَ گجھارت ته ڪين آهي، جنهن جا
بند ويهي ڳولين. هن کي چون هنر. تنهن کي اهو پڇي. جو
سريستو سڄي. ٿوري مٿا ڪٽ ڪرڻ بعد اجازت ڏنائونس
ته ”ادا، انهيءَ واپار مان اڃا اسان ڪونه پرايو آهي. تنهنڪري ڏي
به تون ۽ وٺ به تون.“

مهان هنن جو خيال لاهي، پاڻ هنر حل ڪرڻ لڳو.
ٻڌايائين ته هن نموني جي شعرن ۾ شاعر اصلي لفظن کان ٿورو
ڦريل لفظ ڪم آڻي، پنهنجي شعر کي وڌيڪ گجھو ۽ اهميت وارو
ڪندو آهي. وينجھار ڦريل لفظن کي ويچاري ۽ هوش هلائي
اصلي مدعا تي ايندا آهن. انهيءَ مدعا جي مدنظر تي لفظن کي
بيھاري، معنيٰ حاصل ڪندا آهن. هيءُ هنر عمر ۽ ماڻھيءَ جي
ڪشمڪش ۽ سوالن جوابن جو پوشيدو نقشو آهي. جنهن تي
ٿورو ويچار ڪبو ته ساري معما خود بخود کلي پرندي. نتي ڪئين
هنر کي يا ترتيب سنجھايو وڃي ٿو:

آڙي، ٻولهاڙي، هنجهه، منگهه، ڪانير ۽ نيرڳي: اهي ڌار ڌار
پکين جانا آهن. سالڪن هر جو راز گجھارت جي گجھه کان
ٿورو ڦيرائي، سولي نموني ۾ رکيو آهي.

گجھارت ۽ هنر ۾ تفاوت فقط هيءَ آهي: گجھارتن ۾ اسم
بلڪل پوشيدا، پنهنجي مطلب لاءِ بيٺل، ۽ ڪم آيل آهن، انهن
کي ظاهر ڪرڻ لاءِ تمام گهڻو خيال ۽ حافظو ڪپي. گجھارتي
بندڙ، ۾ آيل اسمن ۽ انهن جي پاڻن جو پورو پتو رکڻ ضروري

آهي. مذڪر ۽ مؤنث اسمن جي لحاظ سان، اهڙيءَ طرز ۾ مٿاڪت ڪرڻ فائدي واري ٿيندي، جا اصلي گجھ سان ويجهو تعلق رکڻ واري هوندي. مثلاً:

جيڪڏهن گجھارت ۾ (1) ڪپڙو (2) ڪپڙ جو (3)

ڪپڙ جي، لفظ ڪم آيل هوندا، ته اهي پنهنجي پنهنجي معنيٰ ۽ مطلب پٺيان ڳولبا. جيڪڏهن صرف ”ڪپڙ“ لفظ ڳولڻو هوندو ته وينجھار ڪپڙ مان ڪنهن به ٺهيل شيءِ مثلاً: پتڪو، ڪوٽ، ستن وغيره جو نالو ڪونه ٺاهيندا، پر تاڪيو، بافتو، هرڪ وغيره نموني سان نالا وٺندا، اگر ”ڪپڙ جو“ لفظ ڪم آيل هوندو ته پوءِ هر ڪنهن انهيءَ شيءِ جو نالو وٺندا، جا ڪپڙ مان ٺهيل هوندي. جيئن شال، خميس (قميص)، رومال وغيره. مؤنث جي حالت ۾ ”ڪپڙ جي“ لفظ هٿ ڪرڻ لاءِ، ڪپڙي جي ڪنهن به جنس مؤنث واري نالي لاءِ ڳولا ڪندا، جو پڻ ڪپڙي جو ڪو ڀاڱو يا حصو هوندو. جيئن ته ليڙ، ٻانڌاڻي، اڳڙي وغيره. اهڙي ويچار رکڻ سان اُهي ئي ماڻهو گجھارتون ڳولي سگهندا، جن کي تمام گهڻي عام واقفيت هوندي ۽ تيز حافظو رکندڙ هوندا.

هنر جي ڳولا لاءِ حافظي جي گهٽ ۽ اعليٰ خيالن جي گهڻي ضرورت آهي. هنر ڳوليندڙ جو ڪم ٿيندو هنر ۾ ڪم آيل پيچيدن لفظن کي چنڊي چاڻي، منجهائنن اصلي سچن لفظن جي صورت ٺاهڻ. جهڙيءَ ريت مهمان پنهنجو هنر صاف ڪري ٻڌايو.

لفظ ”آڙيءَ“ مان ورتل لفظ ”آڙي“.

لفظ ”ٻولهاڙيءَ“ مان ورتل لفظ ”ٻول هاري“ يا ”ٻول واري“.

لفظ ”هنجه“ مان ورتل لفظ ”هنج“ معني ”گود“.

لفظ ”منگه“ مان ورتل لفظ ”منگه“ - بادگير.

لفظ ”ڪانير“ مان ورتل لفظ ”ڪان“ + وير - نشان چٽيندڙ.

لفظ ”نيرگيءَ“ مان ورتل لفظ ”نيرنگ“ - نيرو رنگ.

مارئي ٿي عمر سومري کي چوي ته ”اي عمر! تون ’اڙي‘ انهن کي چو، جيڪي توسان ٻول واريون آهن.“ اڙي جو لفظ، نڪاح واري زال لاءِ صرف سندس مڙد ڪم آڻي سگهي ٿو. ٻيو ڪو به مڙد هن لاءِ اهو لفظ استعمال ڪري نٿو سگهي. اها حجت اٿاريندي، مارئي عمر کي چوي ٿي ته ”پنهنجين نڪاح ٻڌل زالن کي ’اڙي‘ چو، ڇو ته اهي توسان ٻول ٻڌل آهن. هنج ۾ ويهڻ جي آڇ به انهن کي ڪر، جيڪي تنهنجي محلاتن ۾ بادگيزن هيٺ رهن ٿيون يعني جيڪي راڻيون آهن. اي عمر! توکي شال بندوق جا ڪاڻ ٻاهي ناس ڪن! تون اشراف عورتن، ۽ انهن جي شريف ماڻهن کي، ڇو بدناميءَ جا نيرا ٽڪا ڏين ٿو؟“ جڏهن اهڙو ڏو معنيٰ شعر ماڻهن ٻڌو، تڏهن زور ڪيائونس ته اڃا به ڪي خدا جي ڏني مان ٻڌاءِ، مهمان چيو ته ”ادا! منهنجي زبان ڪانه ٿي گسي. مون کي به آهي ويهي اُپارڻو. تنهنڪري ڀلي رينا ٻڌو.“

هيءَ پسي حيران ٿئين، ڏسي ڏونگر ۾

لاهي پسين ها لڳن تان، ڏسي ڏونگر ۾

ڏسي ڏونگر ۾، پوءِ چڙهي وئين، چانڊيو چوي.

هيءَ هنر اڳين کان گهڻو نرالو آهي. هتي صرف هڪ لفظ

ڏونگر جي ۾ سڄي معنيٰ لڪائي ويئي آهي. لفظ ڏونگر هر هڪ

ست ۾ جدا جدا معنيٰ رکي ٿو. اهي مختلف معنيٰ وارا لفظ

گڏجي، وري سڌي سنواريءَ معنيٰ وارو شعر پيش ڪن ٿا. جو

حقيقت تي مبني ۽ بامعني آهي. دراصل ڏونگر معنيٰ جبل آهي، پر هتي ڏونگر = ڏون + گر. هاڻ ڏون = به، ۽ ”گر“ مان مراد ”گهر“ جي ورتل آهي. سڄي لفظ جي معنيٰ ٿي: به گهر.

مومل ٿي سوڍي کي چئي ته ”هائ، افسوس! تون به ماڻهو گهر ۾ ڏسي، حيران ٿي دهلجي وئين؟ تو جهڙي سور وير مرد جو اهو شان نه هو. تون اسان جي لڱن تان لتو لاهي، ڏسي، پوري پڪ ته ڪرين ها، جڏهن تو کي شڪ پيو ته مومل سان گڏ پيو به گهر ۾ ماڻهو آهي. پر تو ائين ڪين ڪيو. فقط به ماڻهو گهر ۾ ڏسي، سواءِ جاچ جاچ ڪرڻ جي، مھريءَ تي چڙهي، هليو وئين!“

مومل ۽ راڻي جي قصي جي اوهان کي اڳيئي سڏ آهي ته هو ڪيئن وڏو ڙا هئا.

اڃا ويٺا ئي هئاسون ته وٺي هيٺيون بيت ڏنائين:

تو نه پاري، سؤمرا! سا پاري پليتن،
 ڪڏهن ٻڌيسين ڪانه ڪا پٺ تي پلتن،
 آڻي چاڙهي سؤمرا! پتي پليتن،
 سانگي ماڻهو پن چرا، رات به پليتن،
 جوڙي ڏنيئي جان ۾، هوند به پليتن،
 اهو پنه پليتن، آچيو عمر ڄام کي.

هيءُ هنر به مٿئين هنر وانگر هڪ لفظ ”پليتن“ جي ٿير گهير واري معنيٰ تي مدار رکي ٿو.

1. پليتن = پلي ٿن، تن پالي تاتي وڌي ڪئي.

2. پٺ تي پليتن = جي گهر ۾ ان جي پلي.

3. پتي پليتن = تن مٿن جي پلي پتي.

4. رات به پليتن = رات به تن گذاري.

5. پليتن = پليتي واري بندوق.

6. پليتن = پليد، بدنيت ماڻهن.

مائي عمر کي ٿي چوي ته ”اي عمر! تو مون کي پالي وڌو
ڪين ڪيو آهي. مون کي منهنجن مائتن ٿي پاليو ۽ تاتيو آهي،
تنهنڪري آءُ انهن ٿي سنڌي آهيان. منهنجا مائت اهڙا ته غريب
آهن، جن وٽ ڪڏهن به ان جي پلي رکيل ڪانه ٻڌم. هنن
هميشه مٿن ۽ چئن جي پلي پئي آئي ڇاڙهي، ۽ انهيءَ تي ويلو
واريو. هو مال جي سانگي تي رهندڙ ڏوٿي ماڻهو آهن، اڄ رات به
هنن وٽن جي پنن يعني ڏٺ تي گذاري آهي. منهنجي مائتن کي
تنهنجي هن ڪڏي ڪرتوت تي اهڙي ته ڪاوڙ آهي، جو جيڏهن
هو توکي ڏسن ها ته هوند پليتي واري بندوق تنهنجي جان ۾ هڻي
، تو کي پورو ڪن ها. تون جو پرڏيهان پنڌ ڪري، فقط مون
مسڪين عورت کي ڪٿي آيو آهين، تنهن لاءِ آءُ سمجهان ٿي ته
اهو ڏسُ توکي ڪن پليد ۽ بدنيت ماڻهن ڏنو آهي.“

آيو وارو چوٿين بيت جو.

وتيا ويڙهيڇن، مارن منهنڙا،

اُني پاس آڏيا آهن مارن منهنڙا،

مارن منهنڙا، ڌاريا سڀ ڏندن سان.

هتي به هڪ لفظ ”منهنڙا“ ۾ سڄي معنيٰ ٽڪيل آهي. هن
شعر ۾ ماريءَ پنهنجي مائتن جي رهائش ۽ جسماني سينگار
جو ذڪر ڪيو آهي. شاعر پنهنجي شعر ۾ ”منهنڙا“ لفظ تي ايهام
ڪري، شعر جو مطلب ۽ معنيٰ ڳجهي رکيا آهن. هن شعر ۾ ٽي

دفعاً ”منهڙا“ لفظ ڪم آندو اٿس، جو هر هڪ دفعي سان پنهنجي پنهنجي معنيٰ ٿو ڪڍي.

1. منهڙا معنيٰ مٿي جا وار، زالون وارن کي گهڻن ئي نمونن سان ٺاهينديون آهن. ڪي چوڻي ڪريو ڇڏين، ته ڪي ڳلا ڇڏيو ڏين. ٿر ۽ ڪوهستان جي پاسي زالون وري وارن جون چڱون چيري، منهڙا يا مينڊا ٺاهين. انهيءَ ڪري ”منهڙا“ مان مراد ”مٿي جي وارن“ جي وٺي.

2. منهڙا معنيٰ منهن، ڇنا، ننڍڙا پکا.

3. منهڙا معنيٰ مان منهنڙا، يعني پنهنجا ننهن.

انهيءَ مان ”مارو مانهنڙا“ معنيٰ ”منهنجا مارو پنهنجا ننهن“.

مارئي پنهنجي مائتن کي ياد ڪريو چوي ٿي ته ”اڄ منهنجي مائتن پنهنجي مٿي جا وار وٺي ٺاهي ۽ مڪي، انهن مان مينڊا ٺاهيا آهن شايد هنن کي ڪا خوشي حاصل آهي. برسات وٺي آهي، سو خوش ٿي، پاڻيءَ جي ڀر ۾ پنهنجا منهن منڊيا اٿن، يا پکا اڏيا اٿن. منهنجا مارو غريب آهن. ايتريقدر جو هو پنهنجا ننهن به ڏندن سان چلي لاهيندا آهن.“

وري به ڪا بس ٿئي! پلٽ هئي، سا پئي پلٽي.

عمر! اسان جي ڏيهه ۾، جي هجن تلواريون،

ڪڏهن ڇڏن ها ڪينڪي تنهنجون تلواريون،

هڻن ها هڻن سان تو کي تلواريون،

اهي تلواريون، مائين هوند ملير ۾.

مارئي ويڇاريءَ عمر جتي قيد ۽ بند ۾ رهي ڏاڍا ڏوٽ ڏينهن ڏٺا گهڻيون ئي عمر کي آزيون نيزاريون ڪيائين. قادر جو قهر ياد ڏيارين. پنهنجي بيڪسي ۽ بيوسي پيش ڪيائين. پر عمر تي اهڙو ته اند جو پوٽ سوار هو جنهن کي ڪا به ڪانه دل سان لڳي. جڏهن مور ڪڪ ٿي، تڏهن ”تنگ آيد به جنگ آيد“ جي مثال، ڪيس ڊپ ڏيڻ لڳي. جَل ڪاوڙ جا جڏهن جيءَ ۾ لڳس، تڏهن دل جي بخار ڪيڙ لاءِ ڏند ڪرتي، ڪي جو ڪي چوڻ لڳي. شاعر هتي بيان ڪيو آهي ته ڪيئن نه مارئي، عمر کي مخاطب ٿي، دليرانه نموني سان، پڌري پٽ سچ چئي رهي آهي!

1- تلواريون = تل + واريون يعني گهوڙيون، جن تي تل پوندا آهن.

2- تلواريون = تر + واريون يعني تنهنجي تر يعني ڳوٺ ۾ رهندڙ يعني تنهنجي ذات واريون.

3- تلواريون = تلواريون. نالو هٿيار جو.

4- تلواريون = تل تر + واريون يعني خال ۽ خط واريون خوبصورت زالون.

مارئي عمر کي چوي ٿي ته ”اي عمر! جيڪڏهن اسان جي ملڪ ۾ منهنجي ماڻهن کي تلن واريون تڪيون گهوڙيون هجن ها، ته هوند هو تنهنجي ذات وارين کي ڪڏهن به ڪين ڇڏين ها. جيئن تون مون کي زوريءَ ڪڍي آيو آهي، تيئن هو منهنجي عيوضي تنهنجيون به ڪڍي وڃن ها. هو اڄ تنهنجي مٿان اهڙا ڏمريا وينا آهن، جو تون جي انهن جي سامهون ٿين، ته هوند توکي پنهنجن هٿن سان تلواريون بيهي هڻن. نه فقط ايترو پر تنهنجون

حسين ۽ جميل، خال ۽ خط واريون سومريون، منهنجي عيوض
ڪئي، وڃي ملير ۾ ماڻين ها.

جهل جوان کي آئي ڪانه ٿي، هڪ بيت پيو به هلائي ڏنائين.

اُٿيو آڏيءَ رات جو، ٿي لتاڙي سيسر.

هٿيو ٻانهن، هلي وڃي، ٿي لتاڙي سيسر.

گاهيو پوي ڪنن ۾، ٿي لتاڙي سيسر.

لتاڙي سيسر، جي ميهروڏا منهن تي.

شاعر هتي سهڻيءَ کي ياد ڪيو آهي. سهڻيءَ جي سڪ جو

بيان سڀني شاعرن وڏي چاهه سان ڪيو آهي. سهڻي پنهنجو

فرض وڏيءَ همت سان پورو ڪندي هئي. هڪ ضعيف زال لاءِ

اهو تمام مشڪل ڪم آهي ته آڏيءَ رت جو سانوڻ خواه

سياري، اوڙان تڙ ڪري، گهڙو ڪئي، گهڙي پوي، درياءَ جو پيٽ بي

انت آهي. ڪنهن کي به ڪل ڪانهي ته اُن جي اندر ۾ ڪهڙا

پوائتا جانور پيا تڙڳن. درياءَ جي دهشت کان مرد مونجهاري ۾

پئجي وڃن. هت ته هڪ ڪمزور ۽ هيٺي حال عورت جو ڪم

هو. پنهنجي ڪُڙم قبيلي واري هئي، ميهرو سان سندس محبت

سڌ عالم آشڪار هئي. ماڻن جي مٿس چوڻڪي، اڳيان دريائي

ڌرندن جو خوف. ميهرو سان ٻولن ٻڌي هئي. ايتري ڪشمڪش

هڪ نفيس دل برداشت ڪري. سا ڳالهه اعتبار ۾ اچي نٿي

سگهي، پر سهڻيءَ سڀني جي دلين تان اهو شڪ دور ڪري ڇڏيو

۽ ثابت ڪري ڏيکاريو ته جن کي سچي سڪ آهي، تن لاءِ آسان

آهي: ساهه جو ڀڄ، ڪاري رات، ڪُنن جا ڪڙڪاٽ، درياءَ جي

دهشت ۽ ٻنڌ پري. اهي سڀ مشڪلاتون منهن ۾ هيس، پر دل

ڪانه ڏهليس. منجهائن هڪ به سُهڻيءَ جي سڪَ ۾ رڪاوٽ ڪانه وڌي. هوءَ ته ويران ويروڌ هئي، شاعرن وڏي چاهه سان سُهڻي ڳائي آهي. هتي به سندس دليري ۽ سچي محبت جو ذڪر ڪيو ويو آهي. ”سيسر“ لفظ ۾ ئي پيد پريل آهي. جو هن ريت ڦرندو گهرندو پنهنجي سچي مطلب واري جاءِ وٺندو ويو آهي.

1- سيسر = سي = اُهي + سي = ماڻهن جا مٿا.

2- سيسر = پاڻيءَ جي ازدها جو نالو.

3- سيسر = سي = اُهي + سر = نالو گاهه جو.

4- سيسر = سي = اُهي + سر = ڳجهيون (ڳالهيون).

شاعر سُهڻيءَ جي سڪَ جو بيان هن ريت ٿو ڪري ته سُهڻي آڏيءَ رات جو جڏهن گهر جا ڀاتي سڀ سٽل هئا، تڏهن انهن جي مٿن کان ڦري، گويا انهن جا سر لتاڙي، ٻاهر نڪري ٿي ويئي. جڏهن درياءَ جي ڪناري تي پهتي ٿي، تڏهن سيسرن جهڙا خوفناڪ جانور به لتاڙي ٿي ويئي. اهي ٻئي منزلون جڏهن جهاڳي پار ٿي پيئي، تڏهن بيخوف ٿي، ٻيلن ۽ جهنگن جا سر جي درياءَ جي ڪناري سان جام ٿيندا آهن، سي به لتاڙيو ٻانهن لوڏيندي هلي ٿي ويئي. سُهڻي جڏهن ميهڙ ڏانهن ويئي ٿي، تڏهن رات جي تاريخي، دريائي جانورن جو خوف، ۽ ٻيلن جي ڪنڊن، ڪاٺين ۽ گاهه جي ٻورن ٻوٽن جي هنن کي ڪابه پرواهه ڪانه هئي، ڇو ته هوءَ اُهي ڳالهيون پنهنجي اندر ۾ اوريندي ٿي ويئي، جيڪي ميهڙ سندس من تي وڌيون هيون.

اهو هڪ فطرتي امر آهي ته ڪوبه ماڻهو جيڪڏهن ڪي ڪجهه پنهنجي اندر ۾ اوريندو ۽ پنڌ ڪندو ويندو ته پنڌ جي

ڪل ڪانه پونديس. جو پنهنجي ڏن ۾ هوندو تنهن کي خوف ۽
 ٿڪَ جي ڪل ڪانه پوندي. اهڙيءَ ريت سُهڻيءَ کي به سڄيءَ
 رات جي ڏڪن ڏاکڻن ۾ صرف ٻه ڳالهيون ياد پيون ٿي: هڪ گهر،
 ٻيو ميهڙ، وچ واري منزل ته ڄڻ هئي ڪانه، جيڪڏهن هئي ته ان
 کي ميهڙ جي محبت لکايو ڪين ٿي.

مهمان ڪچهريءَ کي چڱو وندرايو ويٺو هو ته اوچتو ڪُڪڙ
 ٻانگ ڏني. چيائون ته ”اُٿو. سَهائو ٿي ويو.“ ڪچهري خير خوبيءَ
 سان برخواست ٿي. سڀڪو ويو گهرو گهر. آرام ڪرڻ لاءِ ته باقي
 وقت بچيو ئي ڪونه. سڀئي هئا مالدار. وڃي مال جي ميڙيائي ۾
 لڳا. اسين ٻه مهمان پڙچَ تي پئي رهياسين. اُهاڻي مهل هئي ته
 مانيءَ تي چاڻو مڪڙ جو رکي، ٻه وٽا مهڻيءَ جا ڀري، ڪٽي آيا. ماني
 ڪاٺي، هر ڪنهن ورتو پنهنجو رستو. مهمان جي تهل ٽڪور جهڙو
 مرد دل کولي ڪن. تهڙو ئي زالون. زالون ته مردن کان به وڌيڪ
 نالي واريون آهن.

ڪوهستاني زالون سمجهنديون آهن ته مرد جي غير
 حاضريءَ ۾ مهمان جي خاطر تواضع ڪرڻ سان پنهنجي مرد جو
 ئي ناموس وڌائڻو آهي، شهري زالن کي جيئن نئين نئين فشن
 اختيار ڪرڻ جو شوق ٿئي، نت ست سان گهمڻ ۾ فخر ٿئي، ۽
 ڌارين مردن سان هيٺبڻيڪ ڪرڻ پنهنجي لاءِ نيڪ تهذيب
 سمجهڻ جو سبب ٿئي، تيئن ڪوهستاني زالن کي وري سادگيءَ
 مان اچي مزو. اوچيءَ اوچَ تي نفرت ٿئين. مرد جي تڏي سرهي
 ڪرڻ لاءِ فخر ٿئين. وڏي خوبي منجهن اها آهي. جو مهمان
 ڪنهن به وقت آيو ته طعام تيار. آڏيءَ مانجهيءَ جو خيال ڪونه
 ڪن، نڪي ڪوسي تڏي ڏسن. شهري قانون اتي ڪونهي. يعني

ته ” مهمان مهل سر آيو ته ڪارائبو نه ته پل پيو ٻاٿون ڪائي. ” هو مهمان کي بکيو ترسائڻ پاڻ لاءِ عيب سمجهن. خبرن چارن پچڻ کان اڳ، مهمان کان مانيءَ پاڻيءَ جي پڇا ڪن. هنن کي خاطري آهي ته رڳو حڪم ڪرڻ جي دير ٿيندي، جنهن وقت حڪم ڪبو اُن وقت ماني تيار. اهڙو جواب گهران ڪڏهن ڪين ملندو ته ” هن وقت اوڀر ٿي ويئي آهي، ڪير دونهان جهپيندو؟ نوڪريائي ڪانهي، ڪير نند ڦٽائيندو؟ ” اوڀرو مهمان، پٺائي پاڻ ” وارو مثال هنن وٽ ڪونهي. اهڙي محتاجي ۽ بيوسي مغربي تهذيب جي شيدائي شهرين کي پلءُ پيئي آهي. ته هو انهيءَ عيب کان آجا آهن.

بيماري ۽ علاج

ڪل نفس ذائقة الموت. يعني ته دم دم ۽ پساه پساه موت چڪائيندڙ آهن. جو نڪر نهيو آهي، سو ضرور پڇندو، جو ڄميو آهي، سو ضرور مرنڊو. مرڻ ناهي ميهڻو پرڻو ناهي ڳار. سڀ ڪنهن کي موت جو چسڪو چڪڻو آهي. پر ڪوڙيءَ دنيا جو واءِ سيڪو پيو گهري ته چار ڏينهن وڌيڪ تڳان ۽ چڱان.

هڪ تندرستي هزار نعمت. جڏائيءَ کان جڏائيءَ ۾ مزو سرير سگهو ته سنسار سگهو جيءَ جڏو ته جهان ٿي جڏو. کائڻ پيئڻ، گهمڻ گهٽڻ جو مزو به چاقائيءَ ۾. جڏهن چڱيلائي اهڙي چڱي آهي، تڏهن ضروري آهي ته ان جو احتياط به ڪيو وڃي. جابلو جوان صحت جي سلامتيءَ لاءِ ڪهڙو ٿا جتن ڪن؟ جيڪڏهن ڊاڪٽرن سان انهيءَ جو ذڪر ڪجي، ته هوند هڪدم فتويٰ ڏين ته اهي ئي ماڻهو چوويهن ڪلاڪن جي اندر وڃي سرگواسي ٿيندا، مگر قدرت جو نظام، ڪهڙي مجال جو نڪتو چيني ڪئي وڃي، اچن ۽ اوچن ۾ تر جو تفاوت ڪونهي. ميرا ۽ ملوڪ هن جي نظر ۾ هڪ. شاهه ۽ گدا جو سنڌوئي ڪونهي. جو جتي، سو تتي ٿي خوش، امير ۽ امراءِ سيجن تي، غريب غريب سيلهن تي، هڪجهڙي ننڊ ڪن ۽ سڀني لاءِ پوري وقت تي اُڀري ۽ لهي، وسي ۽ اوڪائي. هڪڙا ڍنگهر جي ڍار ٻيا محلن منجهه محفوظ، جسماني طاقت ۽ دل جي همت اڃا به هُنن ۾ سرس.

موت ۽ حياتي، ڏک ۽ سک، عزت ۽ ذلت جڏهن سڀ سندس وس آهي، تڏهن سڀڪو لکيو لهندو. ”وَتُعْزَمَن تَشَاءُ وَتُذَلْ مَنْ تَشَاءُ“ يعني اي ڌڻي! جنهن کي وڻئي، تنهن کي عزت وارو ڪرين، ۽ جنهن کي وڻئي، تنهن کي بيعزت ڪرين. لکيو منجهه نراڙ قلم ڪيائڙي نه وهي. ائين چوڻ ته عيش و نشاط واري زندگيءَ کي وڌيڪ جتاءُ آهي، ڏکڻ ڏولائڻ واري حياتي هڪدم ختم ٿيو وڃي، منهنجي خيال ۾ گناهه ڀرڻو آهي. اوهان درياءَ جي ڪناري تي ملاحن جا پار ڍنگهر جي ڍار تي غريبن جا ڄاوا، آرهڙ توڙي سياري ڏنا هوندا، اٺن ڪو لڱن تي لتو؟ اڃا به ٻاهرين دنيا وڃي ڏسو. سارو ڪٽنب نيم برهنه. ناهي گندي، ناهي سيءُ، جبل، لاڙ کان، سياري ۾ سخت سرد، ۽ اونھاري ۾ وڌيڪ گرم. جبل اهڪو ۽ اٿائو، آڌ ترچا آهڙا ڏونگر کي ڏاڪا، نه منجهس ويڄ نه طبيب، تڏهن به ماڻهو وڌيڪ تندرست. شهري، بازاری چٽي جا عادي، تنهنڪري هڪ نه ٻئي مرض ۾ پتا پيا آهن. غريبن کي ملي پورو پنو ۽ ڇڊو پاڻو. رُڪي ۽ سُڪيءَ تي پيا گذارين. گهڻيءَ گهرج کي ٿورو آچين، تنهنڪري هاضمي تي بوجو گهٽ. آبهوا صاف ۽ سٺي، کير ۽ گيهه نڄ، جبلن جي لهه-چڙه سندن لاءِ مڪمل ورزش. هاڻي ٻڌايو ته ڇو روڳ پرائي؟ جهنگ جو ڏٺ، جنهن جي رس مان ٺهي ماڪي، جا ستن مرضن تي پوي. اهڙي ڏٺ واپرائڻ مان ڪنهن به خرابي ٿيڻ جو امڪان ڪانهي. سدائين خوش گذارين. ائين هروڀرو ڪونهي ته سدائين نرويا ۽ نمرا آهن، بيمار به ٿين ٿا، مگر شهرين کان گهٽ. گرميءَ ۾ اُسانجي پوڻ، جهولي جي جهڙپ لڳڻ، سرديءَ ۾ پاسو جهلجڻ، ڪچي ٽڪي

ڪاٺ ڪري وهائجي پوڻ ۽ ڌڪ لڳڻ ڪري ڦٽجي پوڻ، اهڙا ڪيس البت گهڻا ٿيندا آهن. ٻيون به ڪي هلاڪيون بيماريون ڪين ٿين، تن جا ويڄ پاڻ آهن، سنڀاري ۾ نمونيا گهڻي ٿين، ڇو ته ايترو اوچڻ ڪٿان آئين، جو سڀئي پاڻ ڍڪين!

(1) اُس ساڙبي کي ٿڌي پاڻيءَ ۾ وهنجاري. آمريءَ ۽ ڪنڊ جو شربت پيارين، ته نئون نمرو.

(2) وهائبي يا پٽائتي کي گيهه ڍڪ پرائي، مٿان ڪٿاڻ ڪارائين، ته اوچلا ڪريو پٽ چنڊيو ڇڏي.

(3) نمونيا يا پاسي جهلجڻ واري کي نڪي لائين پلستر، ۽ نڪو لڳائين جاڻ جو تيل، ڪڪڙ جا چوڙا چلي، پاسن تي ٻڌي، مٿان پاهي ڪل چاڙهي ڇڏين. انهن شين ۾ ايتري ته گرمي آهي، جو لڳل ڦٽڙ ازخود آڄو ٿيو پوي. جيڪڏهن ڪو غريب آهي، ۽ وٽس ڪل هٿ ڪرڻ جي پهچ ڪانهي، ته پوءِ پاهو يعني رڍن جو پاڻ گرم ڪري، ان جون تتاڪون ڏين يا زمين تي باهه ٻاري، گرم رک تي بيمار کي سمهارين، ته چٽيو پوي. هنن وت پنهنجو پلستر به آهي، ٻاجهري، جي اتي جو ڌريو رڌي، پاسن تي ٻڌيو ڇڏين ته سڌ پڻڌ ولاٽي پلستر جو ڪم ڏئي.

(4) شهري ماڻهن جو آخري علاج آپريشن، يا سول اسپتال تائين وڃڻ آهي. پر جابلو ماڻهن جو علاج آهي ”ڪل وجهڻ“، جي اُن مان نه چئو ته بيمار مان اُميدون لاهي، الله ۾ آسرو رکي وبهي رهندا. سياري ۾ پاهي، ۽ اونھاري ۾ ٻاڪري ڪل وجهن. ٻاڪري ڪل ۾ خاص ڪري نيري ٻڪريءَ جي ڪل وڌيڪ مجرب ۽ مفيد سمجهن. ڊاڪٽرن ۾ ”اصل ايمان ڪونه ڄمين. البت ويڄن تي اعتبار رکن.

ڊاڪٽرن ۽ ويجهن کان وڌو ويساھ آھي. پوين جي ڌمال تي. بيمار تي
ڌمال نہ ڪرايائون تہ ڄڻ بيمار لاءِ ڪجهہ بہ نہ ڪيائون.

جابلو ملڪن ۾ زھريلا نانڍا. ۱۰۰ تين، جھڙو رنگ پٿرن
جو تھڙو جسم نانگن جو. ڏسڻ ۾ ئي ڪين اچن. اتفاق سان
ڪو منجھائڻن ڪڪجي پيو تہ يڪدم ترت علاج ڪندس؛
ڏنگ واريءَ جاءِ کان ٿورو مٿي. سخت ٻڌي، ڏنگيل جاءِ کي ڪپ
سان چيھ ڏيئي، رت ۽ زھر ڪڍيو وٺن. جيڪڏھن خاطري
ڪانہ ٿئين تہ زھر نڪتو آھي، تہ پوءِ زخم تي سڱي ھڻي،
چوسي، زھر ڪڍيو ڇڏين. زھر بي اثر ٿئي، تنھن لاءِ ڪڪيل کي
گيھ جا ڍڪ پرائين، ان کي اوچلا ۽ اُلتيون ڪرائين، ڏنگيل
عضوي کي اوجھ ۾ وجھي، ڪجهہ وقت ڇڏي ڏين. ۱۱. ڪرڻ
سان زخم مان رت جاري ٿيندو آھي. جنھن مان گڏ زھر بہ نڪريو
وڃي. اوڏو. چڪ ۾ ڪو پاڙھيتي وارو سڄھندو ھوندن، تہ ٺھ ڦھ
ان کي گھرائي رڻن. پاڙھوملين تہ آٿت آين، ان کي سول سرجن
کان بہ ڪارائتو ڄاڻن. اونھي خواھ مٿاڇري گھاءِ جو علاج بہ پاڻ
ڪن. ملڪ ۾ ھٿيارن جي جھل پل ڪانھي، سپڪو لانچيو پيو
گھمي. ٿوريءَ گھڻي ڳالھ تان تلوار مياڻ مان ڪڍيو سڻ ٻاھر.
اونھي زخم اندر پڻ جو شيرو، ناس ۽ سرمو وجھن. پڻ جو شيرو
۽ ناس، زخم کي سڪائي، رت بند ڪريو ڇڏي. سرمو صرف
زخم کي ٿڌي ڪرڻ جو ڪم ڏئي. ھلڪي ڦٽ تي ھيڊ ۽ تيل
ملائي لڳائين تہ نسون ڪليو پون ۽ رت جو دؤرو جاري ٿيو پوي.
جنھن کي فقط ٻاھرين مار ملي، ۽ بدن جھا ڳوڙجي پويس، تنھن
کي ڪنڀيءَ جو پڪل اتو ۽ گيھ گڏي پيارين، جيڪڏھن وات ۽

نڪ مان رت ايندو هوندس ته بيهي ويندس. اهڙي ماڻهوءَ کي ڪل ته اول چاڙهين. ڪل به پنهنجي گرمائش ڪري، نسون کولي وجهي ٿي، ۽ ڄميل رت وري به دؤرو ڪرڻ شروع ڪري ٿو. انهيءَ ڪري آرام اچيو وڃي.

بند سنڌ جو مڙڻ ۽ هڏي جو ڀڄڻ، اُتي عام ڳالهه آهي. ڇو ته جبلن جي لهڻ چڙهڻ ڪري پير ٽڙڪي ڪرڻ جو گهڻو. امڪان رهي ٿو. اهڙيءَ حالت ۾ پنهنجو علاج پاڻ ڪن. انساني عضوو ته ٺهيو پر چوپائي جانور جي اعضا بندي به اهڙي ڪن جو ڏسڻ وارا حيران ٿيو وڃن!

زمين ۽ آسمان جي وچ ۾ جيڪا قدرت جي مخلوقات آهي، سا سڀ هڪٻئي جي مدد، آڌار ۽ ڪم لاءِ خلقي ويئي آهي. سڀ وٽون هڪٻئي جي ڪم اچن ٿيون، هر چيز انساني فائدي لاءِ آهي. جنهن شيءِ کي اسين بيمڪار سمجهون ٿا، جنهن مان عمر پير اسان ڪو ڪم نه ورتو آهي، سا شيءِ تحقيق اسان جي فائدي لاءِ خلقي ويئي آهي. پوءِ جيڪڏهن اسان ان مان ڪو ڪم نه ورتو ته اها اسان جي ناداني آهي. اسان کي حڪيم خواه ڊاڪٽر ۽ ٻيا ڪاريگري يا ٽوٽڪائي، هر چيز ٺاهي ٺهي تيار ڪري آڻيو ڏين ٿا، تنهنڪري انهن جي اصليت معلوم ڪرڻ لاءِ اسان کي ڪو ويچار ڪونه ٿو ٿئي. جهنگ جي ٻوٽي، مفت هٿ ڪري، روايت رواني ڪئي وڃي ٿي. انهيءَ مان جيڪا ولايتي دوا ٺهيو اچي، ان لاءِ هڪ ٻاٽليءَ تي ڏهه رپيا به اسين خوشيءَ سان ڏيون ٿا. اسان کي جيڪڏهن انهن ٻوٽن مان دوا تيار ڪرڻ جي تربيت ايندي هجي، ته هوند بنا پئسي وڏين بيمارين جو علاج

ڪري سگهون، ڪوهستاني علائقي ۾ ڊاڪٽريا حڪيم ڪين آهي، صرف ڪي ٽوٽڪائي هوندا آهن، تنهنڪري انهن کي سڀڪا ضرورت پاڻ پوري ڪرڻي پوندي آهي. جهنگ جون ٻوٽيون، جي حڪمت سان پريور آهن، انهن کي جاچي ۽ آزمائي، هنن پاڻ وٽ مجرب نسخا رکيا آهن. ڪنهن به بيماريءَ جي علاج لاءِ ڏس پڇيو ته تمام سستو ۽ سٺائو ڏس ڏيندا، انهيءَ ڏس تي عمل ڪرڻ سان سڄ پڇ ماڻهو ڊاڪٽرن جي مومارفين کان بچيو پون، ۽ فائدو به پوين. انساني جسم ۾ جيڪي بيماريون ٿين ٿيون، تن مان ڪي يا سڀئي هنن کي به ضرور ٿينديون هونديون، پر هو هڪ بيماريءَ جو علاج پاڻ ڪن، جنهن لاءِ نه خرچين ڏوڪڙ ۽ نه وڃائين وقت، گهڻو ڪري سڀڪا سٺا وٽن موجود هوندي، نه ته به، گهر کان ٻاهر نڪتا ته دوا تيار جهڙو ڪن ماڻهوءَ جو علاج، تهڙو مال جو.

چوپائي مال جي بيماري ۽ علاج

چوپايو مال به ساهدار وٽ آهي. بيماريءَ انهيءَ کي به ٿئي. گرميءَ سرديءَ جو اثر ان تي به ظاهر ٿئي، مگر هو وينجھار پنهنجي حڪمت عمليءَ ۽ دانشمنديءَ سان بيزبان جانورن جو به علاج اهڙو ئي سولو ڪن، جهڙو مريض انسان جو.

جيڪڏهن ڪنهن جانور جي پيٽ ۾ ٿر مري وڃي، ته ان کي يڪدم هنجھو. واهو ڳڙ ۽ جاڻ گڏي، گهوٽي پيارين ته ٿر يڪدم ڪريو پوي. هنجھو ۽ واهو جي ملي نه سگھيا، ته ڳاڱيءَ جي پاڙ ڳڙ ۽ جاڻ گڏي، گهوٽي پيارين. اهي شينون هر ڪنهن ڀاڱي وٽ هڪيون حاضر هونديون آهن. ڌڪ لڳڻ ڪري، يا هڪٻئي کي اُڪلون هڻڻ ڪري، چوپائي مال کي چيچ ٿي پوندا آهن، يعني پيٽ جي عضون مان ڪو عضوو ڇڄي پوندو آهي. اهڙي بيمار جانور کي ڦٽڪي ۽ تازو کير گڏي پيارين ته تندرست ٿيو پوي.

اوگھڙ جي مرض ۾ مال جو اوهه سُڄي پوندو آهي. ۽ منجهائس کير جي بدران پاڻي پيو ايندو آهي. تنهن لاءِ ميت مهتي، شيردان تي مڪي ڇڏين، ۽ پيرن تي تتاڪون ڏين.

خاص ڪري بڪرين کي هڪ زڪام جهڙي بيماري ٿيندي آهي. جنهن کي پرسينٽ سڏين. انهيءَ بيماريءَ ۾ بڪرين جو نڪ وهندو آهي. ۽ انهيءَ ريزش ڪري ڇاتي بند ٿي پوندي اٿن، جنهنڪري چُرڻ ۽ پيئڻ به ڇڏي ڏين. انهن کي ڪارو تماڪ اڳڙيءَ

۾ ٻڌي، ساري رات پاڻيءَ ۾ پسائي، صبح جو تيل سان ملائي نڪَ ۾ وجهن. ائين ڪرڻ سان ٻڪرين کي چڪون اچن، ۽ ڇاتي کليو پوين، ڪنهن به چوپائي جانور کي جيڪڏهن ڦُر اُمهاڙو آيو، ته ڪمال ڪري ڏيکاريندا، اهو ڪمال نه جانورن جي اسپتال جو ڊاڪٽر ڪري سگهندو ۽ نه سول سرجن. هو ڇا ڪن جو ننڍڙو مگر تيز ڪُڀ ڪُئي، هٿ ڏوئي صاف ڪري، انهن تي گيهه مڪي، جانور جي سار يعني فرج ۾ هٿ لنگهائي، هڪ ئي هٿ سان سڄو ڦُر ڪوري ڪڍي، ڪڍي ٻاهر ڦٽو ڪن ائين ڪرڻ سان جانور کي ڌرو به ايڏا ڪونه پهچي ڦُر جيڪڏهن اُمهاڙو آهي، پر جيئرو آهي ته ان کي هٿ سان سيري سُمهاڙو ڪري، سلامت ڪڍيو وٺن مون کي ياد ٿو پوي ته ڪراچيءَ جي جانورن واري اسپتال جو جهونو ۽ مشهور ڊاڪٽر حاجي سانگي خان ٻاهر ويو، ۽ اوچتو وڃي اهڙي ڪيس تي پهتو، هڪ ماڻهوءَ جي چالاڪي ۽ قابليت ڏسي، ڪيس سرڪاري طرح جانورن جي اسپتال ۾ نوڪر ڪري رکيائين.

چوپائي مال ۾ ٻيو به هڪ عجيب مرض پوندو آهي، جنهن جي علاج کان ڀاڱيا بنهه بيخبر ۽ قاصر آهن. اهو مرض آهي نڪاڻ. مرض جو نالو ”نڪاڻ“ هڪ صفاتي نالو آهي، مرض جي حالت جاچي، اهو نالو ڏنو ويو آهي، هن مرض مان ڪوبه ساهدار بچي ڪونه ٿو سگهي. چڱي پلي ٻڪري تنهنجي اڳيان ٽينگ ٽپا پيئي ڏيندي، جنهن لاءِ تنهنجو خيال ائين ڪڏهن ڪين چوندو ته هن ۾ ڪا موڙائي آهي، سا اوچتو تنهنجي اڳيان دانهن ڪري، ڪري پوندي، منٽ-اڌ ۾ ڏٺي بيهڻس ته سير

وهائيندس، نه ته مري مردار ٿي ويندي. اهڙي قسم جي مرض کي ”نڪاڻ“ چوندا آهن. نڪاڻ جون علامتون هي آهن:

چڱي پلي بڪري شرم ٻوٽي ۽ وانگر ڪومائجي، چارئي پير جهلي، ڪنڌ ڀڄي، بيهي رهندي، پيشاب ۾ رڳو رت ايندس. ڌنار ۽ ڌڻي انهيءَ موذي مرض کان گهڻو واقف آهن. سي يڪدم سهي ڪندا ته نڪاڻ منهن ڪڍيو آهي. نڪاڻ معنيٰ نڪاءُ وانگر هڪ آواز يا هڪ رڙ بعد موت جو اچڻ. هن مرض جو رخ اهڙو ته خراب آهي، جو هڪ-اڌ ڏينهن ۾ سڄا ڌڻ ناس ٿيو وڃن.

هڪڙي ڌنار ڳالهه ٿي ڪئي ته ”شام جي وقت ۾ واڙي آءُ هڪڙي چڱي متاري بڪري ڏهي رهيو هوس ته اوچتو بڪريءَ ڏانهن ڪئي، مون جيسين منهن مٿي ڪيو، تيسين بڪريءَ منهنجي مٿان اچي ٽهڪو ڪيو ۽ کاتيءَ کان پيئي.“ ڀاڳيا چون ٿا ته اهڙي مرض ۾ مثل بڪريون ڪيتريون ئي اسان کليون آهن، هنن جي ڦڦڙن ۽ پاسيرين تي بندوق جي چيرن جهڙا لڳل نشان ڏسڻ ۾ اچن ٿا، مگر چيرن جو ڪو وجود اتي ڪونهي. سارو بدن ٺٺ ٺٺ ڏسڻ ۾ ايندو. سارو گوشت ڳاڙهو ۽ ڪارو ٿي ويندو آهي. مالدارن کي انهيءَ مرض لاءِ اهو وهم وٺل آهي ته غائبات جي چر يا ٽولي شڪار ڪري ٿي. ڪيترن ته اها به شاهدي ڏني ته مال اوچتو وٺي تاهه کائيندو آهي. تنهن کان پوءِ تي-چار ٻُهر وٺي لڏي ۽ مريو وڃن. الله اعلم بالصواب.

اهڙي مرض جي وٽن ڪا دوا ڪانهي، تنهنڪري لاچار ٿيو پون. اوسر جو ايترو اونو ڪونه ڪن، جيترو هن منحوس مرض جو! هن مرض کان بچاءُ لاءِ ٻيو طريقو ڪونه اٿن. فقط جوءُ

مٿائين ۽ مال جي حالت ۾ تبديل آئين. مثلاً ڪي منجهانئن وڪڻن يا ڌارين جو مال آڻي، پنهنجي مال سان گڏين. ائين ڪرڻ سان البت جهلو ٿي ويندو آهي.

ٻڪرين کي ٻي به هڪ بيماري ٿيندي آهي، جا سڄيءَ واڙيءَ کي ڏوگهو ڏيو ڇڏي. مال جا سڄا وٺر هڪ رات ۾ ڇٽ ڪيو ڇڏي. جيئن ماڻهوءَ کي ٿئي نمونيا، تيئن ٻڪرين کي ٿئي ڦڙڙي. ٻڪريءَ جو ڦڙڙ پاسرين تي لڳي پوندو آهي. صبح جو ڌنار ۽ ڌڻي واڙي ۾ گهڙيا ته منهن ٽامڙي ٿي ويندن. ڪي ميون پيون هونديون ته ڪي بيماريءَ ۾ ورتل ڏسڻ ۾ اينديون. ڏينهن - ٻن ۾ واڙ جا پاڻا پيرو ڇڏي. نه رڳو هڪ هنڌ، پر سڄيءَ واڙيءَ کي رڳو ڦٽو ڪري. گوبا وڇڙندڙ مرض آهي. پاسي جي بيماريءَ جو علاج، هوبهو ٽڪن ڏيڻ سان ڪن. ٻڪريءَ جي ڪن مٿان ڪل ڪي چير ڏيئي، بيمار ٻڪريءَ جي ڦڙڙ جي زري ڪاٺيءَ سان گهچي. ان چير ۾ وجهن. اهڙي ٺڪيل ٻڪريءَ کي اهو مرضءَ اڪثري ڪونه ٿئي.

چوپائي مال کي ٻن دفعا ۾ ورهايو اٿن. ٻڪري، گاءُ ۽ اُٺ هڪ دفعي ۾. مينهن ۽ رڌ پئي دفعي ۾. قدرت جو نظام وري اهڙو. جو عام بيماريون هر هڪ دفعي وار مال کي ڌار ڌارين، جيڪي بيماريون پهرئين دفعي کي ٿين، سي ٻئي دفعي واري مال کي ڪونه ٿين، تنهنڪري علاج معالج ڪرڻ ۽ بيماري سڃاڻڻ ۾ تڪليف ڪانه ٿئي.

پيري ۽ مريدي

هن خطرناڪ مرض کان پنهنجي وطن جو ڪوبه ڀاڱو آڃو ڪونهي جتي وڃي اتي هن منحوس مرض جا جيوڙا ڏسڻ ۾ ايندا. هيءُ جيوڙو وضع قطع ۾ هوبهو انسانن جهڙو آهي، مگر پنهنجن افعالن ۾ عادتن ڪري. مڃر سان گهڻي مشابهت رکي ٿو. اوهان مڃر کي برساتي موسم ۾ پنهنجي ڪنن وٽ "يون يون" ڪندي وحدت جو گيت ڳائيندو ٻڌو هوندو. هيءُ ضروري امر آهي. ته هن اوهان کي ڏنگيو به هوندو ۽ اوهان جو خون به ضرور چوسيو هوندو. اوهان هن کي جهلي، ذرا هن جي ڊگهي سونڊ ته ڏسو! سندس تنگن جي قد جيتري ضرور هوندي، سڏ پڏ اهڙي زبان هن جيوڙي کي به ٿئي ٿي. هو پنهنجو شڪار به انهيءَ زبان سان ڪندو آهي. هن جي زبان ۾ هڪ خاص قسم جو زهر ٿئي ٿو. جو انساني دماغ کي معطل ۽ بيڪار بنايو ڇڏي. هو پنهنجو زهر انساني دماغ تائين ڪنن جي رستي موڪلي ٿو. مگر اهڙي خوبيءَ سان، جو انسان کي ڪوبه احساس ڪونه ٿئي. اهو زهر صرف دل کان دماغ تائين صعود ڪري ٻنهي کي مسموم ۽ مائوف ڪريو ڇڏي. زهري انجيكشن لڳڻ کان پوءِ. انسان مان نيڪيءَ ۽ بديءَ جي تميز نڪري وڃي ٿي. پوءِ جيئن مسموم ۽ جو عامل پنهنجي معمول کان جيڪي گهري، سو چوائي ۽ ڪرائي سگهي ٿو. بلڪل اهڙيءَ طرح، هيءُ جيوڙو به انسانن کي بيپوش ڪري، رپيا، پئسا، اناج، ڪپڙا ۽ ٻيو گهرو سامان، جيڪي هٿ لڳيس، سو کڻي راهي ٿو ٿئي. جڏهن انسان کي

هوش اچي، تڏهن پنهنجي برباديءَ تي ڪف افسوس مهتيندو هجيو وڃي.

هن جيتامڙي ۾ اها خاصيت آهي، جو تڪي تڪي انسان کي ئي شڪار ڪندو آهي. جهڙي اٿس زبان ڊگهي، تهڙو اٿس وڏو ۽ پُر هول پيٽ انساني دل ۽ دماغ کان سواءِ ٻيون به تمام سٺيون سٺيون ۽ قيمتي غذائون نوش ڪندو آهي. هن جو هاضمو به غضب جو ٿئي ٿو. رپيا، آنا، پايون، اشرفيون ۽ نوت، لٽيون، جوتا، ڪپڙا، اناج وغيره، مطلب ته سڀڪجهه هضم، مزو وري هيءُ آهي، جو نه پويس آنتي ۽ نه اچيس اُلتِي، هن جو ڳالهائڻ به ضرب المثل ٿي چڪو آهي. موقعي بي موقعي، ضرورت بي ضرورت، وقت بوقت، مطلب ته فقط ڳالهائڻ سان واسطو. هن جو آواز تمام خطرناڪ ۽ زوردار ٿئي ٿو. جهڙيءَ طرح هيءُ جانور درندگيءَ ۾ شير سان، مڪاريءَ ۾ لومڙ سان، زبان ۾ مچر سان ۽ خوراڪ ۾ هاڻيءَ سان مشابهت ٿو رکي، اهڙيءَ طرح باهمي نااتفاقيءَ ڪري، ڪتو ڪٽڙ جو ويري آهي. پنهنجي هم پيشي وارن کي ڏسڻ به گوارا نٿو ڪري. قسمت سان جيڪڏهن هو پاڻ ۾ وڙهي پيا ته پوءِ ضعيف دل واري جو ڪم نه آهي، جو اهڙو تماشو پري کان بيهي ڏسي، هنن جي لڙائي اهڙي آهي جو وڙهن سان، لتاڙجن ٻوڙا، سوين انسانن جو بيگناهه خون ٿيو وڃي. هن جانور کي هڪ هنڌ ٽڪاءُ ڪونهي. سدائين گڙيو ڪنيل ۽ پٽيو ٻڌيل اٿس. دجال جي گڏه تي سواري ڪرڻ جو بيحد شوق اٿس. مگر بدنصيبيءَ سان سدائين پير پٽيندو ۽ ڪرم ڪٽيندو ڏسڻ ۾ ايندو آهي. ڪٿي پير ٽوٽي، جيڪڏهن پنهنجي ڊگهي زبان

چورباڻين، ته هزارين حيوان صفت انسان سندس گرد و نواح ۾ طواف ڪندي نظر ايندا. هن جي تقرير اهڙي ته مؤثر آهي، جو سامعين تي سحر سامريءَ کان به وڌيڪ اثر ڪري ٿي. ٻڌندڙ محو حيرت ٿيو وڃن. جن کي پنهنجي وجود جو ڪو به پتو ڪونه پوي. جڏهن مٿن اهڙي ڪيفيت طاري ٿيو وڃي، تڏهن هو پنهنجي لنبي زبان سندن ساري جسم تان گهمايو هڙ موڙي هڙپ ڪريو ڇڏي ۽ هو انڌيءَ تقليد وارا اهڙي جن، ڪڏهن به پاڻ لاءِ ذلت ڪونه سمجهن، پر پاڻ نيڪ فال تصور ڪن. ٻچن جي پالنا کان وڌيڪ خيال انهيءَ هاڻيءَ صفت جانور جي شڪم سيريءَ جو رکن، جن کي ڳنڍ ۾ ڪينهي، سي لابيرو وٺي به، انهيءَ جيوڙي کان جند ڇڏائين.

دنيا جو روشن خيال طبقو جن کي سمجهي ٿو زهري جيٽ، تن کي اسان جا تاريخڪ دنيا وارا سمجهن ٿا مرشد روشن ضمير. ڪهڙي مجال اٿن جو مرشد سائينءَ کي اڻپو گرھ ڪارائين! پاڻ پل ته فاني تي هجن، سندن ٻچا پل ته ٿڌي ٽڪر لاءِ ئي ريتڙهيون پائيندا هجن، مگر مرشد سائين لاءِ، وهائڻيءَ به سڻپو گرھ تيار ڪرائيندا. عجب وري هيءُ ته ڪو به خاص مرشد ڪونه اٿن. هر ڪو سفيد پوش ۽ زبان دراز انسان وٽائين پنهنجو مطلب ست ڪري سگهي ٿو. اهو ڪو ڏينهن ئي ڪونه هوندو جنهن ۾ وٽن ڪنهن نه ڪنهن نالي جي مرشد پير نه پاتو هوندو.

مرشد ته هڪڙو اٿن ئي ڪونه. جنهن پاڻ کي شاهه سڏايو. تنهن ڄڻ ته سڪو جمايو. رڳو وڃڻ جي وير ٿيندي. اها جاءِ ڪانه ڳنڍين، جتي ڪٿي سائينءَ سڳوري کي ويهارين، ڪڪڙ.

پڪر، دُنبو مطلب ته جيڪي آين سامهون، سو رهڙي وجهندا. پاڻ سدائين جوئر جي رُڪي ڍوڍي کائين. پر ان ڏينهن سترچي تيار ڪن. هڪ مهيني جي سفر ۾ اهي مصنوعي مرشد هزارن جو مال غريبن کان ڪسيو هليا وڃن! اها ته ٿي مندائتي مصيبت. پر دائمي ڦُر جا هنن لاءِ آهي، تنهن جو ته منهن نه مٽو. پورڙا ماڻهو ڏسي، نوڳين جي بيگهي مچيو پوي. هزارين هٿ-نات وارا اُتي رهن. ماڻهن کي سڳڙا ڏاڳڙا ڏيو. چنڊا ڦيٽا ڪريو. پنهنجا پٽ ڀريو وڃن. اڀوجهن جي آهيءَ ۾ سوين نوڳي پيا پلجن. ڪوهستاني علائقي ۾ پوين، ڌمالين رملين ۽ نوڳين جي گذران ۾ اهڙي ته ترقي ٿي آهي، جو اتي اهڙن فقيرن جي سڄي قوم قائم ٿي ويئي آهي. جن کي سڏين باريجا فقير. اهي ڪلهوڙن وانگي پيري-مريدي ڪن. بيمارن کي چنڊو ڦيٽو ڪري، ڌڻ پُٽ اُڳاڙين. لال جا ڌمالي به اهي آهن. بيمارن تي خوب ڌمالون ڪن. گوشت کائڻ جي خيال سان، خيرات جو بهانو ڪري، خوب دنيا ۽ پڪريون ڪُهائين.

هڪ ڏينهن ڪچهريءَ ۾ ويٺي کانئن چرچي طور پڇيو ويو ته ”اوهان هنن نوڳين سان ايتري رس گس جو ڪيئن رستو رکيو آهي؟ ۽ هنن ۾ اوهان ڇا ڏٺو آهي؟“ تڏهن ته مورهيڻ وڙهي پيا. چون: ”هي ڪانيءَ ڪرامت جا صاحب آهن. هنن جو راضيو گويا خدا جو راضيو آهي. ڪمائي کائڻ ٿا. اسان جي ابن ڏاڏن جي ساڻن وات آهي. اسين هنن جي پني آهيون! اسان منجهان ئي کائيندا. جو هنن کان ڦريو سوڦريو! ڪارا نانگ آهن. فلاڻي هڪ پيري ناراض ڪري واپس ڪين. پتي، پيڙهي ڪڍيائونس! تنهنڪري پاڻو اسين ٻچڙيوال، ڊچون ٿا. هي شال ڌڪ هڻن، پر

پٽ پاراتو مَ ڏين! "مطلب ته گهڻوئي ڪي چئي ويا. ويچارا ڪورا
 ڄت. پيرن فقيرن ڪي پنهنجي مشڪلڪشائي ۽ حاجت روائي
 جو پورو پورو وسيلو سمجهن. ڏن دولت، عزت ڏلت ۽ اولاد وغيره
 سڀ انهن جي برڪت، ڪرامت ۽ رحمت جو سبب سمجهيو
 وينا آهن. ڪو پيٽ جو پوڄاري کانئن ناراض ٿي ويو ته پُري وڃي
 پرچائيندس. هُو به سائينءَ جا سنواريا پرائو-پرائو پيا
 ڪن. ابوجهن جو ايڏو صدق ڏسي، جيڪي پڄين، سو ٿا ڦرين.
 وڃي ڏسو ته سيڪڙاٽ مرشدن جي درن تي پليون پيون
 هٽڪارين. پر مريدن وٽ پڪي به ڪونه پُڄ هئي!

قبر پرستي

قديم زماني جون قبرون، جن ۾ واللہ اعلم کير مدفون آهن، تن تي کي مطلبي مجاور گجهن وانگر گاهت پيا ٿين، جن جو ڪم آهي ابوجه انسانن کي اُبتيون سبتيون ٻڌائي، چڱ-وڌيو مريد بنائڻ، مون کي اتي ڪيترن ئي نام نهاد مرشدن جون قبرون ڏيکاريا ٿيون، جتي روزانو ميلو لڳو پيو هوندو هو. ڪوس ايترو ٿئي، جو اڏيءَ تان رت سُڪي ٿي کين.

هڪڙي جاتيءَ کان پڇيم ته ”هن تربت اندر جيڪو انسان آهي، تنهن کي اوهان جي پيڙهيءَ مان ڪنهن ڏٺو به هو؟“ چيائين ته ”اهڙو ڪوبه ماڻهو اسان کي ڪونه سڃهڻي، جو چئي وڃي ته منهنجي ابي-ڏاڏي يا پڙ ڏاڏي ڪو هن کي ڏٺو هو. عام خلق ٿي چئي ته هي ڪامل درويش هو، تنهنڪري اسان جو به منجهس ويساهه ڄميو ۽ مرشد ڪڍي بنايو سونس.“

تربت جي در تي، وارن سان ڀريل ڪپڙي جون ڪيتريون ئي ڳوٿريون، مون کي ڏسڻ ۾ آيون مجاورن چيو ته ”هنن ۾ مريدن جون چڱون آهن. سڀڪو مريد، جنهن کي ٻار ڄمي، سو پنهنجي ٻار جي جهنڊ هتي آڻي لهرائي ۽ تنگي وڃي، جيڪي درگاهه کان گهڻو پري ٿا رهن، سي اُتي ئي جهنڊ لاهي رکي ڇڏين. جڏهن زيارت تي اچن، تڏهن هتي اچي خيرات ڪيو مرشد جي روح کي ختمو ڏيو، ٻار جي ڇات تنگيو وڃن ۽ هن ڀر واريءَ کڏ مان پير سائينءَ جي خاک به کنيو، ان جي عيوض پنج پئسا

نذرانو ڏيو وڃن. خاڪ مشڪلات جي وقت مريد پاڻيءَ ۾ وجهي پيئڻ ۽ مرض موڙي جي وقت مال ٿي ڇڏين.

اڻ ڏٺي مرشد تي صدق وري ايترو ته اٿن، جو ڪشالا ڪڍي، ڊگهيو مسافريون ڪري، اچي زيارت ڪن. پيرن جي قبرن تي وڏا ريشمي پٿر وجهي، واس ڌوپ ڪري، تربت تي زيور ۽ پئسا رکي وڃن. مرشد جي پيرانديءَ جي مٿي پيشانيءَ تي مڪي، قبر جي سامهون ٿي پٺيرا هڻندا ٻاهر نڪرن. ٻاهران تنگيل گهنڊ وڄايو هليا وڃن.

اوچتو ڪو بيمار ٿيو ته پوءِ هلي ٻڌو سندن ڌناسري، چوندا: ”ادا، مرشد سائينءَ کان پٺيو آهي. اجهو انهيءَ ڏينهن مجاور آيو ته ان کي هٿ سَڄَ به ڪانه ڪيائين. سندن وڏن جي وات هئي، سا وڃائڻ نه ڪيندي هئس. اڄ به درگاهه تي وڃي، سلام پري اچي ته نئون نمرو. مرشد سائين ڪا ستري ڳالهه ڪانهي! ڪانيءَ ڪرامت جا صاحب نه هجن ها، ته هوند هيترو عالم منهنجن ويساهه ٿي ڪونه رکي ها، ڏسو ڪونه ٿا ته روزانو مٿن ميلو لڳو پيو آهي. ڪي پيا اچن ته ڪي پيا وڃن. جاتين کان وائون پيون وهن، ادا، ڪمائي سٽا آهن. الله به انهن جي ٿو ٻڌي. تڏهن ته ماڻهن کي فائدو ٿو پوي.“

ڪي وري پيا چوندا ته ”ضرور ڪا مڃتا مڃي اٿس. جيسين اها نه ڏيندو تيسين سگهي ڏينهن لاءِ سڌ ڪيو پيو موندو.“ ماڻهو به ڪمال ٿا ڪن. ٿوريءَ گهڻيءَ تي باس باسين. سو ڏينهن خالي ڪونهي، جو مزارن تي سرائيون نه نمنديون هونديون. گوشت جا خوراڪي، ڪاٽيون گوڙ ۾، قبرن جي اردگرد پيا طواف ڪندا.

انهيءَ جاچ ۾ هوندا ته مان ڪو مت جو موڙهو ۽ ڳنڍ جو ڳوڙهو
مريد اچي.

اندازي مان ائين ٿي معلوم ٿيو ته زنده پيرن کان مرده مرشد
گهڻا هئن. مطلب ته جيڪا به قبي واري قبر ٿي ڏٺائون، تنهن کي
پير ڪري ٿي پوڄيائون. جهڙا آهن قبر پرست، تهڙائي آهن شجر
پرست. بوجو وٺ ڪو ڏٺائون ته جنن جو آستان سمجهي، مٿس
روق پيل خيرتون ڪندا، انهن سڀني اوڻاين جو سبب سڏن بي
علمي ۽ جهالت آهي.

وساھ وسوڙا ماڻهو جيڪو جيئن چوين، تيئن ڪرڻ لاءِ
تيار نه پاڻ ڪوڙ ڳالهائين ۽ نه ڪنهن کي ڪوڙو سمجهن.
بوڳي ڪڏهن ٿا ڪنهن کي سنئون رستو ڏيکارين؟

اهي مشرڪانه رسمون به انهن جون ايجاد ڪيل آهن. پاڻ
کي علم ڪونه اٿن جو ويهي ويچارين. ڦورو ۽ ٺڳ پنهنجي هڙ
گرم ڪرڻ لاءِ ماڻهن کي غلط رستو ڏيکاري، پنهنجو مطيع بنائي،
هميشه لاءِ وينا جاوا ڪن. پيري-مريدي ۽ قبر پرستي جي رواج
گهڻي ڀاڱين ماڻهن کي برباد ڪري ڇڏيو آهي.

قومون ۽ رواج

ڪوهستان ۾ مکيه قومون آهن ٻه هڪٿا بلوچ ۽ ٻيا سمات يعني سما. ٿورائيءَ ۾ هندو به رهن ٿا. بلوچ قومن جو قومي سردار قلات جو خان آهي. سمات وارين قومن جو قومي سردار لسٻيلي جو ڄام آهي. باقي هندو جنهن حاڪم جي حد ۾ رهن، تنهن کي پنهنجو حاڪم ڪري مڃين. بلوچ قومن ۾ وڏو تعداد بروهين جو آهي. قلات جو خان پڻ بروهي خاندان مان آهي. بروهين ۽ مينگل قوم زبردست قوم سمجهي ويندي آهي. ٻيون بلوچي قومون به ڄام رهن ٿيون. مثلاً: مري، مگسي رند، جمالي، مکراني، ڏکري وغيره. بروهي ڪڙدي يا بروهڪي زبان ڳالهائين. مري، مگسي رند ۽ جمالي، بلوچي ڳالهائين. مکراني ۽ ڏکري مکران ملڪ جي ٻولي ڳالهائين. جا ڪريل فارسي زبان آهي.

بلوچ قوم جي پوشاڪ به پنهنجي ڍنگ واري: زالون ڊگها گهڳها ڍڪين، جي ڪڙيءَ ڍار ٿين مرد ٽاڪيون سڻئون ۽ ويڪرين پانهن وارا ڊگها پهراڻ پائين. مٿي سان ڪارو رومال ٻڌي، مٿان پتڪو ٻڌن. سندن پوشاڪ ۽ صورتحال عربن سان گهڻيون ملن ٿيون.

سمات يا سماقومن جو سنڌ ۽ ڪڇ ملڪ سان گهڻو تعلق رهيو آهي. ڄام فيروز خان سمن جو پويون حاڪم، پاڇ وقت جڏهن ڄام ننگر ڏي ويو، تڏهن سندس ڪٽنب مان ڪي ماڻهو ٻيڙين ۾ پئي، عربي سمنڊ جي وٽ ڏيڍا، لسٻيلي جي سون مياڻي بندر تي اچي لٿا. شاهي خاندان جا ماڻهو هئا.

تنهنڪري چڱو اقتدار حاصل ڪري ورتائون. لسپيلي جو ڄام به سمو آهي. باقي جيڪي قومون انهن مان ڦٽيون، سي جدا جدا نالن سان مشهور ٿينديون ويو. انهن مان ڪي مکيه قومون هي آهن: چٽا گنجا (گانڇا)، بُرت، خدراني، ڄاموت، بنديچا، بُرا (پرڙا)، آڱاريا، رونجها، ٻاٻڙا، واهرا، شاهڪ، موندرا وغيره. انهن قومن جي زبان ۽ پوشاڪ، بلوچي قومن کان علحدي آهي. هو سنڌي ڳالهائين. سندن ٻولي سنڌ جي لاڙ واري ڀاڱي جي ٻوليءَ سان گهڻي قدر هڪجهڙائي ڏيکاري ٿي. گهڻا لفظ جهالت سبب بگيڙي ڇڏيا اٿن. مثلاً:

1. ڪيڏانهن ٿو وڃين؟ ڪي چون: ڪيڏي ٿو وڃين؟
2. توکي ڪنهن ماريو؟ ڪي چون: توکي ڪاهي ماريو؟
3. منهنجو ڪتاب آهي؟ ڪي چون: مانجو ڪتاب آهي؟

سنڌي علم ادب ڪوهستان ۾ ڪونهي. حڪومت جي دفتری ٻولي اردو آهي. تنهنڪري ڪو ايڪٽر-ٻيڪٽر پڙهيل آهي ته سو به اردو ۽ نه سنڌي. زالن خواه مردن جي پوشاڪ بلوچن جي پوشاڪ کان ٻئي طرح جي آهي. زالون گج، ڪنجريون ۽ چولا پائين. گهڻو ڪونه ڍڪين. سٿون وڏيون جهولدار پائين. مردن کي مٿي تي وڏا ڦيڙها، بت تي صدي يا پهراڻ هوندو. وار ڪونه وٺائين.

باقي شاديءَ غميءَ جون رسمون ٻنهي قومن ۾ ساڳيون. پنهنجائيءَ جو گهڻو خيال ڪن. پنهنجي ڪٿم ۾ جيڪڏهن ڪو اڀرو سپروئي هجي ته نياڻي ٻاهر ڪونه ڪين. گهوت ڪنوار جي عمر جو لحاظ ڪونه رکن. اُٺ سان گهنڊڻي ٻڌڻ کي عيب ڪونه سمجهن. هو صرف ڌارين کي سڱ ڏيڻ ئي عيب

سمجھندا آهن. پنهنجو سڄو ڌارئي سائي کان بهتر سمجھي،
سڱ انهيءَ کي ڏين.

ڪنهن گهر نياڻي ڄائي ته ننڊ ڦٽي. تسين چورا ڪورا لڳي
پيئي هوندين، جيسين نياڻي وڃي شينهن ڪلهي چڙهي.
نياڻيون آهن ڊيوربون، وڌندي ويرم ئي ڪانه ڪن. مائٽ به ڏيڄ
پوت جو سويل ئي سعيو ڪن. جيسين پالڪ بالغ ٿئي، تيسين
اڻيو ڪم راس ڪن.

سڱابنديءَ جو رواج آهي سڱوٽيءَ تي. 'اٽي تي اُٿو ڪارو
نڪي ڪٽو' کي ناميارا ننگ به ڪن. پنهنجي کي بنا پاڇيءَ به
ڏيو ڇڏين. نياڻيءَ جي ڏک سُڪ جو نڪي خيال ڪن، نڪي
ڏسائو پڇائين. ڌرين جي رضامندي وٺڻ به عيب بري ڳالهه
سمجھن، تنهنڪري نڪي وُرُ وهون جاچين ۽ نڪي وهون
چونڊي وُرُ سڄو ڪمام مائتن جي مٿي تي. مائٽ فقط پنهنجپ
ڏسن. پر پوڙهي پڪي جو خيال ڪونه ڪن. ڪنواريتا ۽
گهوٽيتا پاڻ چئن ۽ چوٿائين. ڪنوار ۽ گهوٽ کي جن نه ڪن،
پوتيءَ پئي پتو پوين ته پاند اڙيو آهي.

پوتيءَ بعد اُٿڻ ۾ وڌيڪ اضافو ٿئين: شاديءَ جي سانباهي
لاءِ وٽ پُڄ، ڊڪ ڊوڙ گندي ڪپڙو چتر بندو گهر منجو مطلب ته
ستاءِ سٽيءَ لاءِ وتن سٽون ڏيندا.

گهوٽيتن کان ڪنواريتا وڌيڪ مائيتا. چون: پنهنجي پن پردي
۾ مان شان سان نياڻي اٿاريون ته چار بيهي نه ڪلن، رن ڪانهي، جا
بانهن کان جهلي، وڙ جي حوالي ڪبي. پهرين مراد ٿي ڏسي، پل ته
پَت پھري! گڏي ٿي نه نڪتي ته وري ڪنوار چاچي! چار سياليون
هلي اچي گهر پيئي ڏسنديون. گهر پيئي (ڏيڄ) اڀرو مليس ته ويچار

ڪنڊيون. چي، ” ڪڪ ته منجهانئس اسين به ڪين آهيون. پنهنجي پري پُڪلي گهر مان هٿين خالي چو وڃي؟ پيت مهانگي ڪانهي. اباڻي ميڙي چونڊي گهٽيائي آهيس. آخر ڇا نيندي؟ هت پنهنجي قمست تي ڪاڻي. هُت به جيڪي هوندس پاڳ ۾، سو پوڳيندي. راجا رسم آهي. آندين ڄڻيءَ جو ڏک اسان کي به ٿئي ٿو. هنئين واريون ڪانيون ٿيون لڳن. مائتن جي چينپ به ياد ڪانهيس. ڀائرن جي پيڻ آهي. ويڙهو وسيل اٿس. پنهنجي وڳر واري آهي. پرائي گهر الائي ساڻس ڪهڙو سلوڪ ڪن؟ ڪي وٽس هوندو ته چار ڏينهن سُڪيا گذاريندي. پُٺ ڪينهي، جو پاڻ وهيٽو سمجهجي. نياڻي آهي پروسڪي، ٻين جي هٿن ۾ ڪين نهاريندي. سُسُ نڙان جون چينپون چڙهون چو جهلي؟ آڻي ڏيندس ته ڪائيندي، نه ته منهن ويڙهيو، موٽلو ٿي پيئي هوندي. هت ته سڄو گهر وات تي هوس. جي ڄڻين، سي نپائين. ڌارين کي ڪهڙو سيڪ؟ سڪ بيلياڻي سِڪا، ڏک نه اوڏي ڪا. گهوٽيتن کي خبر ناهي ته ڪهڙي تڪڙ ٿي آهي. لکيون پرڻجن، مڱيون ڪين پرڻجن. رڌيءَ ڪنيءَ تي به شڪر ڪجي. اڃا اسان جي ايڏي ڪانهي. جيسين پاڻ وهيٽي ٿئي، تيسين گهوٽيتا به صبر ڪري ويهن.“

گهوٽيتن کي وري ڪاڄ جو خيال چوڻ: ”ست راجي پني آيا آهيون. سڀني ٻڌو ته شاديءَ جو سعيو آهي ۽ ڪڏهن ٿيون ديڳيون دمجن. جن سان کاڌو اٿڪون، تن کي ضرور ڪارائبو. ڏي وٺ ڪبي. نياڻيءَ سياڻيءَ کي گندي پوت اوچ ڏبي. گهٽيءَ آسريتا ايندا گهر. گهر مان جي هڪ-هڪ ماڻهو آيو، تڏهن به ڏيمون گڏ ٿي وينديون. هينئر ڇٽ ٿڙي پيئي آهي. هر ڪنهن جو هٿ چيو ڪري ٿو. واپاري وڙو به ڪي ڏني تي ڏيندو ۽ ڪي گڻ ڪندو ڪندو. اڄ چار

ڪوڏيون هٿ ڪيون اٿئون. سي ڪٿي ٿيون بڪئي پيت کان بچن. جي اڃ ڪم ٿئي، ته پيو ڏينهن نه ڪريون. مال جي منهن ۾ به پاڻي آهي. ڏند هريو ٿيندو. شاديءَ جو ڪاڄ اهڙو ته هجي جنهن سان مڇ سڻي ٿئي، ڪنواريتا اڃا پيا سانباها ڪن. وڏو ڌيءَ گهر ۾ ويهارڻ ڪيڏو نه ڏوهه آهي! هنن لاءِ ڪاڌو حرام، اسان لاءِ نند حرام. ڌام نه ڏني ته ڇا ٿيو؟ غريبي ڪري گذاريو جا ڏيئي ڪيائون، سا ڏيندا. پوءِ دير ڪرڻ جو ڪارڻ ڪهڙو؟

اهڙيءَ چڪتاڻ ۾ به گهڻو وقت گذريو ويڃين. نيٺ چار چڱا وچ ۾ پئي، فيصلو ڪري، شاديءَ جو ڏينهن ٻڌيو ڏين.

خير جو وقت آيو. شادي شروع ٿي. ملڪ ۾ بجار ۽ ڦوڙ جو رواج گهڻو. غريب ۽ غنيءَ جي شادي ذري گهٽ هڪجهڙيءَ ڌام ڌور سان ٿئي. ڪاڄ کان ڪي ڏينهن اڳ گهوڙيتن گهر دهل دما ۽ راڳ ناچ شروع ٿي ويندا. مڱڻهارن کي ملڪ جي لالچ، گهور گهٽ جي آسري تي انبوهه اچي مڙندا. سڀڪو راج تي پنهنجو حق پيو ثابت ڪندو. سڄو ڏينهن دهل ڪُٽين، ڄاڃيءَ ماڃيءَ جو ٽانڊو ٽوبي ڪن، گهور جي آسري هزارين گڻيون ڪين ۽ ڇڙبون سهن. زالون گهرن ۾ لاڏا چون، مرد ميدان تي جاپ ڪُڏن! رات پيئي ته سوين شغل ڪندا. ڪنهن کي شينهن بنائين، ته ڪوشڪاري ٺاهين. هڪڙا هٿرادو لتيرا ته پيا منصف بيهارين. عجيب عجيب ڏوهن جا فيصلا منصفن وٽ آڻين. منصف کي وڏي دڙي تي ڪريو ويهارين. ڏاڍيون پڇاڻون هلن. مطلب ته سڄي رات ته ته ۾ گذري ۽ صبح جو سڀڪو وڃي پنهنجي ڪم تي. نيٺ ڪاڄ ڪرڻ جو وقت اچي ويجهو ٿئي. ماڻهو موڪلي راجن کي دعوت ڏين. گهٽ ۾ گهٽ ٽي

ڏينهن اڳ دعوت موڪلين. ڊيگ چاڙهي، دعوت ڏيڻ سان ڪو ڪونه اچي. چو ته انهيءَ ڳالهه کي وڌي وڌ سمجهن. اڀري ماڻهوءَ جهڙوڪ: لنگهي، لوري، خاصخيليءَ وغيره هتان موڪليل دعوت به ڪانه قبولين. جڏهن ڪو چوڪو چتائين، تڏهن اچن. شهري دستور آهي، ته اڻ ڪوئيئي ڪنهن جي چني ڪو اچي ڪونه. جي ڀلئي ڀلائيءَ ڪو اچي به، ته ايڏو مان نه لهي. هنن وٽ اهو رواج ڪونهي. فقير ۽ مسافر ته اڏيو منڊيو ويهو رهن. ڪنهن کي به جهل ڪانهي. وانهڙو ڪولنگهندي ڏنائون ته جهلي ڪارائي چڏيندس. وڌي وڌي ڏينهن ڪاڄ هلائين.

گهوڻيتن جي ڪاڄ ختم ٿيڻ بعد چڙهنديون سهاڳ جون ڊيگيون، جي لهنديون هڪ دفعو، پر خرچ ايترو ئي چڪينديون، جيترو تن ڏينهن ۾ گهوڻيتن جو ٿيو هوندو. اهو سڏيو ڪناري تن جو ڪاڄ.

رات ٿي ته گهوت کي ميندي لائي، سيح تي ڪري ويهارين. سڄي رات سمهڻ ڪونه ڏينس. ڪچهري لڳندي ئي گهوت جي گهر. علي الصباح، گهوت ۽ ڪنوار کي وهنجاري، شاديءَ جو وڳو ڍڪائين. گهوت کي گهوڙي تي چاڙهي سرگس ڪين. گهوت سان گڏ هڪ ٻيو آهر سنڀاليندڙ به کڻن، جو گهوت سان گهوڙي تي بيلھ چاڙهين. گهوڙي تي چڙهڻ مهل زالون لاڏا ڳائين:

گهوت! چڙه گهوڙي، سونو هند جوڙي.

وغيره. گهوت کي سڌو مسجد ۾ وٺي وڃن. اُتي فجر جي نماز پڙهائي، پوءِ گهر وٺي اچن. جتي ملا صاحب ۽ ٻيا هزارين ماڻهو اڳي ئي ويٺل هوندا، نڪاح صبح جو سج ٽڪ سان شروع ڪن. نڪاح خوانيءَ بعد، سڀئي ويٺا گهوت کي شاديءَ جون مبارڪون

ڏيندا. جڏهن مرد نڪاح ٻڌي هليا وڃن، تڏهن گهوت ٿئي زالن جي حوالي. زالون گهوت کي خوب پٽائين. لائين ڏيڻ وقت ته ويچاري کي خوب ستائين. پهرين ستائينديس سالي. هڪ رپيو هٿ ۾ ڏيڻ سان، اتان پنهنجي جند ڇڏائيندو پوءِ ڪر لهنديس ڪنوار. ڪير ۾ منڊي وجهي، ٻنهي کي ڇڏي ڏينديون ته ڪير ٿو اڳ ۾ ڪڍي، پوءِ جيڪو به ٿيو ڏاڍو. ڪڙ ڪڙن لاءِ رونياري هڪٻئي جا هٿ چليو ڇڏين. انهيءَ منزل بعد وري مٿاميڙ ڪن. ست پيرا گهوت ۽ ڪنوار جا مٿا ملائين. انهيءَ کانپوءِ ڪنوار جي مٿي تي ڪپهه جا گل رکن، جي گهوت ٻنهي هٿن جي چيچن ملائڻ سان هڪ-هڪ ڪري کڻي هيٺ لاهي. اهي ساڻ سور ڪري، پوءِ ڪنوار جو منهن ڏيکاريندس. وڏي ڪشمڪش ته انهيءَ وقت لڳي. زالون اول گهوت کان پڇن ته منهن ڏسڻي ڇاڻو ڏين؟ لاچار ويچاري کي ڪجهه ڏيڻو پوي يا اقرار ڪرڻو پوي. تنهن بعد کيس ڪنوار جو منهن ڏيکارينديون. منهن ڏيکارڻ کان پوءِ سڀ زالون گهوت ۽ ڪنوار کي گهر ۾ ڇڏي هليون وينديون.

شاديءَ ۾ خرچ به ٿئي. گهوڻيٽا ۽ ڪنواريتا خوب ڳڻيون کولي خرچ ڪن. آيا ويا به گهورَ گهٽ ۾ پنهنجا کيسا خالي ڪرايو وڃن. مڱڻهار سي پنهنجا کيسا گرم ڪيو اٿن. انهن کي پنهنجي پهت ڪافي ملي. وري سندن لاڳ جدا آهي. اهو به سڀ سنڀالي وٺن. گهوت ۽ ڪنوار جا شاديءَ کان اڳ وار ڪپڙا ۽ ٻيو ڪجهه روڪ پئسو. گهور گهٽ کان علاوه وٺن. ڪوهستان ۾ ڪنهن جي شادي ٿي ته جڻ مڱڻهارن جو فصل پڪو.

ڏکين لفظن جي معنيٰ

سيرڪوهستان

انهيءَ مان ڇهن مهينن جي
جهلي جيتريون ڇاهلون ٿين.
هر هڪ ڇاهل ڏينهن يا اڌ
هلي.

ڦٽي: لُندين ٻانهن سان
صدري، جا بُت سان لڳي
پيئي هجي.

ڇڄ: پيت.
هڏ پينو: هڏ گنل.

رهائش

پٿان: وٿان، رهڻ جو هنڌ.

روهين رلا: جبلن ۾ ريل.

مٿين ڪلا: ٽپڙ مٿي تي.

اڏوڪر: جبلن جا اڌ ڪپر.

ڀڳي لنگي: بيمار يا ننڍي.

ساڳو: وِٺڻ، گلو.

شڪوه طرازي: ڳلا، غيبت.

گڏو: سور.

ساتوڪ: ست سهندڙ ست

ڪُٽ جهليندڙ.

ڪوهستان

سرڇو: ساڻو آباد.

آرڇو: ڏکيو سڄو ڏليل.

لوهيون: ڪلون.

واٽر: باندر پولڙو.

ڳيڙو: برسات.

وانڊا: بي اونا.

مُهرڻ: وهڻ جو پاڻيءَ ۾ منهن

وجهڻ، پاڻي پيئڻ.

ڪيراڳ: بڪرين جو ڏڻ.

ماڻهن جي پوشاڪ ۽

ڊول

ميڙيانو: ڪير جي ڏهاڻي.

مرجن ٿا: ميرا ٿا ٿين.

پُڄ: لٽا، ڪپڙا.

ڇه ماهي ڇاهل ٻارهو وڏ.

هلي ڏينهن يا اڌ: ٻارهن مهينن

۾ هڪ دفعو ڦڙهن جو وڏ ٿئي.

پڙي: موتمار.

ماچانڊ: واڙو.

گذران

اوڙ: ڪيتي.

جهڪون: پوڙهيون، ڏهريون.

پوڏون: ڏندن پڳل.

اوجا: ڏاس مان ٺهيل فراسيون.

جوال، گريتا: ڏاس مان ٺهيل

گهوٽيون.

تنگڻ: ڇڪا.

مُريون: ڪٽيون.

تاکيون: ٿلهيون ٽپڙيون.

پٽي: مزوري.

گج: گهنج.

مينڌ: اڀرو.

کاڌو

گم: نشو، ڍو.

پزو: ڄمڻ وقت ڏنل خوراڪ.

آڪورو: ٻاڪرو.

پاهو: ريڊو.

پهون: ٻڪريون.

ڪوڪيون: ننڍي پُڇ واريون

ردون.

سند: برتن، ٿانءُ.

بدي: چمڙي جي ڳوٺري.

بودو: ننڍڙي مشڪ.

ڳاري: چقمق جو پٿر.

پرڙ: پن جو شيرو گندرف ۾

مليل.

وانڊ: وي يا وٿراھ جي ڀر ۾

اڏيل ڇنو.

رُوسي: دانهوڙ.

تُور: ڦرڻ جو ڌڻ.

ميڙيانو: ڌارائڻ.

سرڳون: مهر واريون ٻڪريون.

جي از خود ڦر کي ڪير ڌائڻ

ڏين.

آرڳون: ڪمھريون، جي ڦرن

کي ڪير ڌائڻ نہ ڏين.

ٻُٽا: ڍڪُ.

صحت

ڌڙڪي: رلي.

ماڻي: ڪنھن واقعي جو

يادگار.

مُندريا: آڙيا، ٻڌا.

نسي: گم ٿي.

گھورا: ڳولائو.

هٿيار

لانيچو: ڪشيل، هٿيار ٻڌل.
جامڪيدار: هٿرادو باهه ڏيڻ
تي چٽندڙ.
شست: نشان (چٽڻ لاءِ).

دولت

ننڌ: بخیل، ڪنجوس.
ٿمن: لڪائڻ، ڍڪڻ.
ٽاڏ: گانيون.

گهار: سير، ڌار ڦاٿل زمين.

غيرت

جسور: جسم وارا، طاقت وارا.
غيور: غيرت وارا.
پاڙيسرين سان ورتاءُ
پيچ پياڪ: چانورن جي رپ
پيئندڙ.

آنتي: وٽ، ور پيچ، ڦند.
مُياتو: جنهن جي گهر ۾ موت
ٿئي.

انصاف

ٻڪر پريندڙ: ٻڪر جي صورت
۾ نذرانو پريندڙ.
ڏِگامستي: اُرهه زورائي.
ور واندو: ڦيرو گهيرو.

مهمان نوازي

ڦنڊڪ: ٺونگو.

ڪچهري

وچ گُٽايو: بي آرام ڪيو.
جهنجھڪ: جوش، سبب، بي
آرامي.

پنوري: سويلو ساجهر.

مڪ: پيرن جو پور.

سر: ميدان.

ڪر: ڪنارا، ڪنڌيون.

ڪڪر: پٿريلي زمين.

رت: سيلابي زمين.

وت: وڏا پٿر.

ڪوريون، پيريون، گگريون: وڻن
جا نالا.

سنبهار: ٻوڙو يا ٻوٽو.

نونڌڙو: هڪ قسم جو

جهنگلي جانور.

سوکان: ننڍڙو پکي.

ٻر: آسرا.

سيونگ: گاهه جو قسم.

رويه: لومڙ.

گُٺڌي: ميون ۽ پاڇين جو

ڍڳ.

شغف: شغل، موج.

ارڪ: ٺونٺ.

ڪلهي جوسي: برابر، هڪ سرتو.

مَ چور بلا: مها پارِي بلا.

جنهن کي چوري نه سگهجي.

(حتي) گورو گنيپير.

آٿم پري: ڳاٽ اونچو جهلي.

بيماري ۽ علاج

نمرا: تندرست.

پيري ۽ مريدي

صعود ڪرڻ: مٿي چڙهڻ.

مسموم: زهر ڏنل.

مائوف: ناس ڪرڻ.

قومون ۽ رواج

مائيتا: ماڻو ڪندڙ.

سياليون: ڌاريون.

ملڪ: مڱڻهار جو لاڳ يا

ٺهرايل حق.

ڳڻيون ڪيڻ: خدمتون ڪرڻ.